

తత్త్వ - బిడ్డ

శ్రీ మత దరిశి సుబద్రమ్మ



ఆదర్శగ్రంథమండలి, విజయవాడ.

ఆదర్శ ప్రచురణ
తొలి కూర్పు
1 9 5 6
ముద్రణ :
ఔక్నోకామర్స్
విజయవాడ

రూపాయిన్నర

సంపాదకుడు
గద్దె లింగయ్య

తొలి పలుకు

నేడు తలిమీద అనుక్షణము ఆధారపడుతున్న చంటి పాపరే రేపు తా ముద్భవించిన కుటుంబము, సంఘము, దేశముయొక్క అభ్యుదయమునకు అనేక బాధ్యతలను నిర్వహించే భావిపారు లవుతారు. ఇంతేకాదు; సమస్తమానవ జాతి శ్రేయోభివృద్ధికి కావలసిన పరిసరపరిస్థితులు, వివిధ శాస్త్రములు, ఉత్కృష్టభావములు ఇత్యాదులను సృజించే సృష్టికర్త లవుతారు. ఇ దెంత మహత్తర పరిణామం !

యిట్టి పరిణామము అనగా - ఇట్టి మానసికశక్తులు కేవలం వంశపారంపర్యంగా అబ్బిన గుణములు కావు. లేదా, ఒక్క బాహ్య పరిసరపరిస్థితులయొక్క సంస్కర్గంవల్ల చేకూరి నవీ కావు. మానవుని సహజలక్షణములైన ఈ మానసిక శక్తులు జననకాలంలోనే శిశువు అంతర్గతములో అంకురప్రాయంగా వున్నవి. ఆనువంశికముగా ఏర్పడుతూవచ్చిన ఈ అంతర్గత మానసికశక్తులు బాహ్య పరిసరపరిస్థితుల సంస్కర్గ ప్రభావంవలన వికసించును.

మానవసహజశక్తులు, వాని వికాసము మున్నగు విషయములలో అమెరికా, ఐరోపా దేశములందు విజ్ఞాన శాస్త్రజ్ఞులు, మనస్తత్వవేత్తలు దాదాపు ఒక వందవందలనుండి పలువిధములైన పరిశోధనలుచేస్తూ వివిధ సిద్ధాంతములను బయల్పెట్టినారు. కాని, రమారమి ఏబది సంవత్సరములుగా, ప్రాన్నస్, బినెట్, ఆర్నాల్డు గెస్సెల్, డార్క్ మాంటిసోరి వంటి ఆధునిక మనస్తత్వశాస్త్రజ్ఞులు శిశువు జనించిన మూడు గంటలనుండియే (కొందరు 5 దినములనుండి) శిశుమానసిక

“పరిణామము”ను గురించి, “పరిమాణము”ను గురించి ప్రశస్త
మైన పరిశీలనలు, ప్రయోగములు చేసినారు. తత్ఫలితంగా
పెక్కు నూతనవిషయములు కన్పెట్టినారు. ఈ విషయముల
వలన విదితమయ్యే దేమంటే :-

1. అపుడే పుట్టిన బిడ్డలో మానవసహజలక్షణమైన
మానసికజీవిత మున్నది. అనగా ఆనువంశికముగా ఏర్పడుతూ
వచ్చిన బుద్ధితత్వము, మనఃప్రవృత్తులు మున్నగు మానసిక
శక్తులు అంకురప్రాయంగా వున్నవి.

2. బిడ్డ తనచుట్టూ వున్న ప్రకృతి ప్రసాదితమైన పరి
సరములు, కుటుంబము, సంఘముయొక్క పరిసరపరిస్థితులను
పరిగ్రహించుకొంటూ తన దేహమును, మానసికశక్తులను
పెంపొందించుకొంటుంది. ఇట్టి నిర్మాణ కార్యకలాపమును
బిడ్డ అవిచ్ఛిన్నమైన స్వయంకృషిచే స్వేచ్ఛగా సాగించు
కొంటుంది.

3. బిడ్డయొక్క సర్వశక్తులు సక్రమ వికాసమొందు
టకు శిశువుకు జన్మమిచ్చి, వాత్సల్యంతో పెంచునట్టి తలిదం
డ్రులు, పిల్లలు, పెద్దలు, స్త్రీలు, పురుషులు మున్నగు సన్ని
హిత బంధుశ్రేణి వున్నట్టి కుటుంబమే తగిన తేత్రము.

4. మానవుడు జననకాలమునుండి 18 ఏండ్ల ఈడు
వరకు దైహికంగా పెరుగునట్లే, వాని మానసికశక్తులు సయి
తము క్రమవికాసమును పొందుతవి. ఈ అభివృద్ధిక్రమ
ములో ప్రధానమైనట్టి మూడు వికాసదశ లున్నవి.

మొదటి దశ :- శిశు జననకాలంనుండి 6 ఏండ్లవరకు.

రెండవ దశ :- 6 నుండి 12 ఏండ్లవరకు.

మూడవదశ :- 12 నుండి 18 ఏండ్లపర్యంతం.

ముఖ్యమైన ఈ మూడు వికాసదశలయందు మానవునిలో దైహికంగానూ, మానసికంగానూ విస్తృతమైన విభిన్న “పరిణామము” “పరిమాణము”లు గోచరిస్తవి.

5. శిశుజననకాలమునుండి 6 సంవత్సరముల వయస్సు వరకున్న శైశవదశ అతి ప్రధానమైనది. శిశువుయొక్క దేహము, బుద్ధితత్వము, చిత్తప్రవృత్తులు, సామాజికజీవనము సక్రమంగా, సవ్యంగా నిర్మితమయే దశ ఈ మొదటి దశ. ఈ ప్రథమదశలో నిర్మితమైన మనస్తత్వముమీదనే మనుజుని భావిజీవితసాధము నిర్మితమవుతుంది కాని, ఈ ప్రథమదశలో మొట్టమొదటి మూడేళ్ళు అత్యంత ప్రధానమైనదశ. ఎందుకంటే ఈ దశలో శిశుమానసికస్థాయి అత్యంత చురుకుగా వుండును. అందుచేత, ఈ 6 ఏండ్లవరకున్న శైశవదశను రెండు ఉపదశలుగా విభజింపబడినది.

మొదటి ఉపదశ :- శిశు జననకాలనుండి 3 ఏండ్లపర్యంతము.

రెండవ ఉపదశ :- 3 నుండి 6 ఏండ్లవరకు.

మొదటి ఉపదశలో - మొదటి మూడేండ్లకాలంలో శిశువు తన హృదయాంతర్గత ప్రేరణచే అవ్యక్తచైతన్యంతో బాహ్యపరిసరములు, పరిస్థితులను పరిగ్రహించు జ్ఞానేంద్రియ, కర్మేంద్రియముల పాటవమును సంపాదించుకొంటుంది. క్రమక్రమంగా మాటలాడటం నేర్చుకొంటూ చక్కని భాషను సాధించుకొంటుంది. బుద్ధి, శక్తుల వికాసమునకూ, సామా

జికజీవనమునకూ గట్టి పునాది వేసుకొంటుంది. ఈ విధముగా నిర్మితమైన దైహిక, మానసిక శక్తులను క్రమక్రమంగా ప్రయోగించుటమూలకంగా చక్కని నైపుణ్యమును గడించుకొంటుంది. శిశుహృదయాంతర్గతంలో నున్న ఈ అమోఘ శక్తిని “గ్రహణశీల మనస్తత్వము” అని పేర్కొన్నారు. శిశువులోనున్న ఈ అద్భుతశక్తిని కనుగొన్నవారు విశ్వవిఖ్యాతిచెందిన డాక్టర్ మాంటిసోరి. ఈ శక్తి శిశువులో మొదటి మూడేళ్ళు చాల చురుకుగా కృషిచేస్తుంది. తరువాత - రెండవ ఉపదశలో (2 నుండి 6 వరకు) దీని వేగము కొంత సన్నగిల్లుతుంది. అటుతరువాత దీని వేగము మరింత మందగమనమువహించుతూ క్రమేణ చాలవరకు అంతరించిపోతుంది. ఈ విషయములో మరి కొందరు శిశుమనోవిజ్ఞానవేత్తలు పరిశీలనలు జరిపినారు. ముఖ్యంగా ఆర్నాల్డు గెస్సెల్ అను అమెరికాదేశపు మనోవిజ్ఞానశాస్త్రజ్ఞుడు వేలకొలది శిశువులను పరిశీలించి, “శిశువులో బుద్ధి శక్తి మొదటి రెండేళ్ళు నూటికి 75 వంతులు అత్యంత వేగంగా అభివృద్ధిచెందుతుంది. 2నుండి 5 సంవత్సరాలవరకు మందగమనంతో వృద్ధిచెందుతూ, 16 వండ్ల వయస్సు వచ్చేటప్పటికి వృద్ధిచెందునట్టి గుణము అంతరించిపోతుంది” అని నిర్ధారించినారు.

ఇందువలన తేలినదేమంటే, ఈ ప్రథమ అవస్థాంతర దశలో - అనగా మొదటి మూడేళ్ళు శిశువు దైహికంగా పెరుగుటకూ, ఆనువంశికంగా ఏర్పడుతూ, అంకురప్రాయంగావున్న మానసికశక్తులు సంపూర్ణవికాసము పొందుటకూ అనువగు పరిసరములు, పరిస్థితులు, వాతావరణము

మున్నగువాటిని కల్పించి, శిశువుసల్పు స్వయంకృషికి విజ్ఞాన
 విచక్షణలతో తోడ్పడునట్టి బాధ్యత, పవిత్రధర్మము ప్రప్రథ
 మమున తల్లిమీదనే అత్యధికంగా వుంటాయి. ఇంతేకాదు.
 బిడ్డలో అంకురప్రాయముగ నున్న మానసికశక్తులు సక్ర
 మంగా, సవ్యంగా, సర్వతోముఖంగా వికాసమొందుటకుగాని,
 లేదా అవి కుంటుబడుటకుగాని తల్లియే ప్రథమకారకురాలు
 అవుతుంది. అందుచేత తల్లి తనబాధ్యతను గుర్తించుట అత్యంత
 అవసరము. అయితే, తనబిడ్డ అన్నివిధాల అభివృద్ధిచెందవలె
 నంటే తల్లికి శాస్త్రీయదృక్పథము అవసరం. అనగా-శరీర
 ధర్మములు, ఆరోగ్యమునుగురించి, శిశు మనోవిజ్ఞానమును
 గురించి, పరిచయపరిజ్ఞానములు, పరిశీలనాశక్తి ఇత్యాదులను
 అలవర్చుకొనుట ఎంతైనా అవసరముకదా.

కావున, తల్లులు తమ బిడ్డలయొక్క సమస్త
 మానసికశక్తుల వికాసమునకు, సామాజిక జీవనము, నైతిక
 గుణములయొక్క అభివృద్ధికి, ప్రథమ ఉపదేశలో - అనగా -
 శిశుజననకాలంనుండి 3 ఏండ్ల-ఈడువరకున్న దశలో - దృఢ
 మైన పునాదివేసినచో దేశంలో, సమాజంలో సిరిసంపదలు,
 శాంతి సౌఖ్యములు పెంపొందుతవి. ఈనాడు నిశ్చింతగా
 నిర్విరామంగా ఆడుతూ పాడుతూవున్న పసిపాపలే రేపు ధృఢ
 గాతురీలు, సద్గుణాలంకార సంపన్నులు, మహా మేధావులు,
 కళాప్రపూర్ణులు, విజ్ఞానవేత్తలు, మానవసేవాదురంధరులు
 అగుట నిశ్చయము.

శిశుమనోవిజ్ఞానమునుగురించి వున్న పరిజ్ఞానము,
 అనుభూతులతోనేగాక, గొప్ప మనస్తత్వవేత్తల భావములను

సంగ్రహించుకొని శిశు జననకాలంనుండి 3 ఏండ్ల పర్యంతం పున్న ప్రథమ ఉపదశనుగురించి వ్రాసినాను. మొదట, ఈ పుస్తకములోని విషయములను వ్యాసరూపంలో “ఆంధ్ర మహిళ” అను మాసపత్రికలో వరుసగా చాచాపు రెండు ఏండ్లవరకు ప్రచురించబడినవి. ఇప్పుడు, సోదరులు గడ్డే లింగయ్యగారి సలహాననుసరించి ఈ వ్యాసములను పుస్తక రూపంలో ప్రచురించుటకు తగినట్లుగా సవరించినాను. రెండు సంవత్సరముల పర్యంతం వరుసగా నా వ్యాసములను “ఆంధ్ర మహిళ” లో ప్రచురించినందుకు “ఆంధ్రమహిళ” సంపాదకులు శ్రీమతి చెన్న ఘంటమ్మ కృష్ణారావుగారికీ, పుస్తకరూపంలో రచించమని సలహానిచ్చిన గడ్డే లింగయ్యగారికీ నా కృతజ్ఞతాభివందనా లర్పిస్తున్నాను.

ఈ పుస్తకమును భావి భారతపౌరులకు భక్తితో సమర్పిస్తున్నాను.

ఇందులోని విషయములు తల్లులకు ఏమాత్రం సహకరించిననూ నా కృషి సార్థకమైనదని సంతృప్తి చెందుతాను.

చెన్న పురి

సంక్రాంతి 1956

ద రి శి సు భ ద్ర మ్మ



శ్రీమతి
పి.తి.ల. సుభద్రమ్మ

విషయ సూచిక

ఒకటవ ప్రకరణము

శిశుమానసికజీవితము

శిశుప్రవర్తన

శిశు ఆంతర్యజీవితము

మాతా శిశువులు

భయము, కోపము మున్నగు మనఃప్రవృత్తులు

స్త్రీస్యము మాన్పించుట

అలవాట్లు

పరిసరములు, వాతావరణము.

రెండవ ప్రకరణము

అభివృద్ధి మములో వివిధదశలు

వికాసదశలు

పొందుపరచుకొనుట

మూడవ ప్రకరణము

అభివృద్ధి పరిణామము (1)

అభివృద్ధి పరిణామము (2)

జ్ఞానేంద్రియములు

పరిసరపరిస్థితుల ప్రభావము

నుశీక్షణ

అవస్థాంతరదశలో పరిణామము

గమనము, చలనముల యొక్క విలువ

సామాజికప్రవర్తన



తల్లి - బిడ్డ

ఒకటవ ప్రకరణము

1 శిశుమానసికజీవితము

“పిల్లలు కేవలం దేహమాత్రులుకారు; పెద్దవారి కున్నట్లే పిల్లలకుకూడా మానసికజీవితమనేది ఉన్నది” అను విషయాన్ని గుర్తించుట అత్యవసరం. పిల్లల శరీరపోషణ విషయంలో మాత్రం శ్రద్ధవహించి వారిని పెంచినంత మాత్రమున తల్లికర్తవ్యం నెరవేరుతుంది అనుకోవడం చాల పొరపాటు. శిశుమనస్తత్వమెరిగి, విజ్ఞాన విచక్షణలతో వారి మానసికాభివృద్ధికి తోడ్పడినప్పుడే తల్లిపవిత్రకర్తవ్యం నెరవేరుతుంది.

పశు, పక్షి, మృగాదులలో సయితం, తల్లి తనపిల్లలను ప్రకృతిసిద్ధమైన మాతృవాత్సల్యముతో ప్రయాసపడి పెంచుతుంది. అనగా, పిల్లలకు జాతిగుణాలు (ఆయా మృగంయొక్క జాతి పరంపరగా వస్తున్న సహజజ్ఞానం) అభివృద్ధిచెంది, ఆహార పానీయాదులను స్వయంగా సంపాదించుకొనే శక్తి వచ్చేవరకు పెంచుతుందన్నమాట. అయితే అంతటితో దాని పని సమాప్తించెందుతుంది. పిల్లలు కొంతపెరిగి స్వతంత్రముగా జీవించే స్థితికి వచ్చేటప్పటికి తల్లి మృగములోనున్న మాతృవాత్సల్యమూ, చివరకు తనపిల్లలనే జ్ఞానమూ మాయమై

పోతవి. మృగాదులలో శైశవ, బాల్యదశలుకూడా మానవులలో పోల్చిచూస్తే చాల కొద్దికాలమే. కాబట్టి అవి పెంచబడే కాలపరిమితికూడ బహు స్వల్పమన్నమాట

మానవుల విషయంలో అలాకాదు. మానవజాతిలో తల్లిప్రేమకూ, మృగజాతి మాతృవాత్సల్యముకూ చాల వ్యత్యాసముంది. మానవజాతిలో తల్లిప్రేమ సుస్థిమైనది. జ్ఞానము క్తమైనది. విస్మృతి అనేది లేదు. విద్యా, విజ్ఞానాలులేని తల్లి సముదాన శిశు శరీరపోషణకేగాక, ఏ కొద్దిగానో, గొప్పగానో మానసికాభివృద్ధికికూడా పాటుపడుతుంది. మరొక విశేషమేమంటే, మానవజాతిలో శైశవబాల్యదశల కాలపరిమితి అత్యధికం. కారణం, బాల్యచేష్టలద్వారా శిశువుయొక్క మానసిక తత్వం అభివృద్ధి చెందటానికి ప్రకృతియే ఏర్పరచిందన్నమాట. తనమీద అనుక్షణం అన్నిటికీ ఆధారపడుతున్న శిశువుకు తల్లి ఆటలు, మాటలు పాటలు నేర్పుటద్వారా, జ్ఞానేంద్రియముల వికాసమునకు తోడ్పడుట మూలంగా శిశువుయొక్క మానసికాభివృద్ధికి సహాయపడుతుంది. కాని. ఇంత మాత్రంచేత, తల్లి శాస్త్రీయదృక్పథంవల్ల కలిగిన విజ్ఞాన విచక్షణలతో తోడ్పడినటు కాదు గదా ! పంశపారంపర్యంగా వస్తున్న అనుభవజ్ఞానంతో మాత్రమే సహాయపడుతుంది. ఇందువల్ల శిశువు మానసికంగా స్వేచ్ఛ అభివృద్ధిగావి, సర్వోత్తముఖాభివృద్ధిగావిచేందజాలను అను విషయం విస్మరించరాదు.

పైగా, కొందరు తమ బిడ్డలను పెంచడానికీ, విద్యాబుద్ధులుగగవటానికీ స్వభావసిద్ధంగా తమకు శక్తివుందని భావిస్తారు. అంతేకాదు. “అమ్మమ్మ అనుభవజ్ఞానము” అందు

బాటుతో వున్నదనుకొంటూ ఆత్మసంతృప్తి చెందుతారు. మరి కొందరు, నంశి పాపంపర్యంగా నస్తూన్న సాంప్రదాయ సంస్కారాల ప్రభావంచేత స్వతస్సిద్ధంగానే తమ బిడ్డలను మానసిక వికాసం కలుగుతుండంటారు. శాస్త్రనిజ్ఞానంకాని, సుశిక్షణ కాని అనవసరం అని వీరి అభిప్రాయం. ఇలాంటివారి విషయంలో ఒక ఉదాహరణతీసుకొందాం: పిల్లలు ఏ కారణాల చేతనో ఏడ్చినపుడుకాని, ఏదో అసంతృప్తిచేత అల్లరిచేసినపుడుకాని, తల్లి సంతోషంగా ఉన్నట్లయితే, వారిని బుజ్జగిస్తూ ఓదార్చటానికి ప్రయత్నిస్తుంది. కోపతాప సమయాల్లో అయితే మందలించునుం; బెదిరించుతుంది. తుదకు కొట్టటంకూడ సంభవిస్తుంది. కాని, బిడ్డలయొక్క అసంతృప్తికీ, ఆవేదనకూ అసలు కారణమేమిటో ఆలోచించదు; దేహయగ్మ తమ కారణాలున్నట్టే, మానసిక గాఢలగుకూడ కారణాలుంటవి అనే విషయాన్ని గుర్తెరుగదు. శరీరవ్యాధికి నివారణోపాయాన్ని ఎరుగకపోతే ఏవిధంగా దేహంయొక్క అభివృద్ధి అరికట్టబడుతుందో ఆవిధంగానే శిశువుయొక్క మానసికాభివృద్ధి గుంటుబడుతుంది. ఇట్టి తల్లులు తమ బిడ్డల మానసికాభివృద్ధికి తోడ్పడకపోవటమేగాదు, మానసికాభివృద్ధిని కూడ అరికట్టుతున్నారన్నమాట. కొన్ని సందర్భాలలో కీడును కూడ కలుగజేస్తారు. శిశువుకు అసలు మానసికజీవితం వున్నదనే సత్యాన్నే ఎరుగరు.

ఇందువలన మనకు విదితమయ్యేదేమంటే, ప్రతి తల్లికూడా సాధ్యమయినంతవరకు తప్పనిసరిగా శిశువుయొక్క మనస్తత్వమెరిగి మానసికాభివృద్ధికి పాటుపడాలి. ఇంతమాత్రం

చేత, “అబ్బో, శాస్త్రవిజ్ఞానం సంపాదించటం ఎనరితరం?” అనుకొంటూ భయపడనవసరంలేదు. ప్రపంచప్రఖ్యాతిని బడసిన మదాము మాంటిసోరి, నూసాన్ ఇసాన్ మున్నగు మనస్తత్వ శాస్త్రజ్ఞులు అన్నట్టుగా, కొంత విద్యావివేకములుగల తల్లి కొంత గ్రంథపఠనంవలన, శిశువుయొక్క ప్రవర్తనను పుట్టుకనుండి పరికించి పరిశీలించుటవలన అవసరమైన విజ్ఞానం, అనుభవజ్ఞానం పొందవచ్చును. అందువలన ముఖ్యంగా శాస్త్రీయదృక్పథం ఏర్పడుతుందన్నమాట.

శిశువు మానసికాభివృద్ధికి ఆరోగ్యం అత్యవసరము :—

దేహమునకు, మనస్తత్వమునకు అవినాభావసంబంధమున్నది. ఒక దానిని విడిచి ఒకటి ప్రత్యేకంగా వుండటానికి వీలులేదు. కాబట్టి, సర్వతోముఖమైన మానసికాభివృద్ధికి ఆరోగ్యవంతమైన శరీరం అవసరం. “ఆరోగ్యవంతులగు బిడ్డలు ఆనందమయులు” అను నూక్తిని మరచిపోకూడదు. పిల్లలయొక్క ఆయురారోగ్య భాగ్యములు, భావిజీవితము ప్రప్రథమంలో తల్లి ఆరోగ్యంమీద, విజ్ఞానవికాసంమీద ఆధారపడివుంటాయి.

శిశువు పుట్టకపూర్వం :—

శిశువు పుట్టిన తరువాతనే శిశుపోషణకు ప్రాధాన్యత ఇవ్వాలని అంటారు. అది పొరపాటు. గర్భంలో వున్నప్పుడే ప్రాధాన్యత ఇవ్వవలసిన అవసరం ఏర్పడుతుంది. అంటే, ప్రథమంనుండే గర్భిణీస్త్రీ తన ఆరోగ్యవిషయంలో అధిక

శ్రద్ధవహించుట అత్యవసరం. ఆరోగ్యవంతురాలయిన స్త్రీకి సుఖప్రసవం కలుగుట సహజం. అలా సుఖప్రసవం కలుగుట వల్ల మాతా శిశువుల కిరువురికీ ఎంతో బాధ తగ్గిపోతుంది. ఆరోగ్యవంతమైన శిశువు పుడుతుంది.

గర్భిణీస్త్రీ ఆరోగ్యవంతురాలుగా వుండుటకు రెండు ముఖ్యాంశములను గమనించాలి.

1. ఆరోగ్యకర ఆహార విహారాలు.
2. ప్రశాంతమైన మనస్సు.

అనగా, గర్భిణీస్త్రీ దేహారోగ్యమునకు ప్రాణాధార ద్రవ్యములు (Vitamins) పుష్టికరపదార్థాలు (Nutritious food) గల ఆహార పానీయాలు, పరిశుభ్రమైన పరిసరాలు, విశ్రాంతి విరామములు అత్యవసరముకదా. ఆవిధంగానే అనురాగ ఆదరణలు, ప్రేమపూరిత హృదయం, ప్రశాంత వాతావరణం మున్నగునవి అవసరం. ముఖ్యంగా క్రోధద్వేషాలు, విషాద కరమైన సంఘటనలు, సన్నివేశాలు, భయంకరదృశ్యములు, ఉద్రేకపూరితమైన సందర్భములు చిత్తవికారాన్ని కలుగ చేస్తాయి. “గర్భిణీస్త్రీ సదా సంతోషచిత్తురాలుగా వుండుట అత్యవసరం” అను విషయాన్ని లోకవిఖ్యాతిచెందిన వైద్యశిఖామణులు, మనస్తత్వశాస్త్రవేత్తలు నొక్కి చెప్పి యున్నారు. ఎందుకంటే, చిత్తవికారంచేత గుండెదడ, నిద్రాభంగం, అజీర్తి, తత్ఫలితంగా అనేక వ్యాధులు సంభవించును. ఫలితం: గర్భిణీస్త్రీ శరీరంలో నీరసం ఏర్పడుతుంది.

అనగా, “మనోనాశ్చల్యంచేత దేహానాశ్చల్యం” ఏర్పడుతుంది. ఇట్టి బలహీనతవల్ల, గర్భిణీస్త్రీకే గాక శిశువునకు కూడా హాని సంభవిస్తుంది.

శిశువు గర్భంలోవున్నంతకాలం తల్లి యొక్క అనారోగ్యంనుండి సాధ్యమైనంత రక్షణ ఇవ్వటానికి ప్రకృతి ఎంతో ప్రయత్నిస్తుంది గాని, తల్లి యొక్క బలహీనత వలన “సుఖప్రసవం” కలుగుట మాత్రం కడు దుర్లభం. తల్లి గంటల కొలదీ గాక దినముల తరబడీ ప్రసవ వేదన అనుభవించవలసిన పరిస్థితి ఏర్పడుతుంది. లేదా, సవమాసములు విండకమునుపే “అకాల ప్రసవం” కలుగుతుంది. ఈ రెండు సందర్భాలలో ఏ వొక్కటి సంభవించినా తల్లి మాత్రమేగాక శిశువుకూడా దుర్భరబాధల్ని అనుభవించవలసినస్తుంది.

సుఖప్రసవం కలిగే సందర్భంలో సయితం శిశువు దుస్సహ బాధల్ని అనుభవించుతుంది. తల్లి గర్భంనుండి శిశువు కడు ఇరుకైన ద్వారంగుండా, దేహాన్నంతా ముడుచుకొని ప్రయాణంచేయాలి. ఒక వైపేమో లాగినట్టు, మరొక వైపు నెట్టినట్టు రాచుకొంటూ, గంటలకొలది ఎంతో అవస్థ పడుతూ ప్రయాణంచేసి బయటపడుతుంది. తల్లి బలహీనురాలైతే “ఈ ప్రసవ ప్రయాణం” గంటలేగాక దినాలదాకా సాగవచ్చును. అలాంటప్పుడు తల్లి పడే బాధలేగాక శిశువు యొక్క బాధలుకూడా అగమ్యగోచరమన్నమాట. ఒక్కొక్కప్పుడు శిశువును ఈ దుర్ఘటమైన ప్రయాణమార్గచుధ్యంలోనే ప్రాణాలు కోలుపోయే స్థితి ఏర్పడవచ్చును. ఇందువల్ల తల్లికికూడా ప్రాణపాయం సంభవించవచ్చును. ఒక

వేళ బ్రతికి బయటపడ్డప్పటికీ శిశువు అతి నీరసంగా వుంటుంది. అయితే తల్లి పడే ప్రసవవేదన మాత్రం మనసు గోచరిస్తుంది; గాని శిశువు పడేబాధలను అవగాహనం చేసుకోలేము.

వివిధ శాస్త్రముల అభివృద్ధి పరుగులిడుతూన్న ఈ నవనాగరిక కాలంలోకూడ మాతా శిశువులను భవించే ఈ దుస్థితి బాధలను తొలగించే మార్గం కనిపెట్టకపోవటం అతి విచిత్రమైన విషయం.

అయితే అమెరికాలో, ఐరోపాదేశాలలో తల్లి ప్రసవవేదన అధికంగా అనుభవించకనే ప్రసవించులాగునచేసే పద్ధతినొకదానిని కనిపెట్టారు. కాని మనదేశంలోకి ఇంకనూరాలేదు. మధ్యయుగంనాటి ఆచారవ్యవహారాలు, అజ్ఞానం, అవిద్య ఇంకనూ అంతమొందలేదు. అందువలననే విద్యా విజ్ఞానాల్లో ఏవిధంగా మనదేశం వెనకబడివున్నదో అదేరీతిగా ప్రసూతి పద్ధతిలోకూడా వెనకబడివున్నది.

అయితే, శిశువు పుట్టేటప్పుడు గాని, తదనంతరంగాని పడే బాధల్ని నివారించే విధానాన్ని మాత్రం నవనాగరికతకు ప్రసిద్ధిచెందిన ఐశ్చిమదేశాల్లోకూడా కనిపెట్టలేదు. డాక్టర్ మాంటిసోరి కూడ ఈ విషయంలో తన విచారాన్ని ఇలా వ్యక్తపరిచింది. “ఈ దుర్ఘటమైన మార్గాన్ని (తల్లి గర్భం నుండి) శిశువు సునాయాసంగా ప్రయాణించేయటానికి నీలగు నట్లుగాని, పుట్టిన తరువాత శిశువు పడు బాధల్ని తొలగించే మార్గాన్ని కాని కనిపెట్టికట్టు మానవ నాగరిక చరిత్రలోనే కనబడటంలేదు.”

శిశువు పుట్టినతరువాత :—

శిశువు తల్లి గర్భంనుండి బాహ్యప్రపంచానికి రావడం అనేది అత్యంత దుర్ఘటమైన కార్యం. బయటపడిన వెంటనే మరి కొన్ని బాధలను అనుభవించుట సంభవిస్తుంది. శిశువు తల్లి గర్భంలో ఇంతవరకూ ద్రవపదార్థంలో నిరసాయంగా పెరుగుతూ, ఒకే విధమైన వాతావరణంలో సుఖంగా వుంటూ వచ్చింది. శీతం, ఉష్ణం, చీకటి, వెలుతురు మొదలైన పరస్పర విరుద్ధమైన మార్పులు లేవు. కఠోరమైన శబ్దములు లేవు. కాళ్ళు చేతులు కొద్దిగా ఆడించటం తప్ప మరేవిధమైన పనీ లేదు. చివరకు ఊపిరి పీల్చి విడిచే కార్యంకూడ శిశువుకుగాను తల్లియే చేసేది. శబ్దాలు మొదలైన వాని ఫలితంగా ఏమో కొన్ని స్పందనాలు (Vibrations) మాత్రం అప్పుడప్పుడు తగిలేవి కాని, మరేవిధమైన చలనములువుండేవి కావు. అంచేత శిశువు తల్లి గర్భంలో విశ్రాంతిగా ఉండేది. కాని బాహ్యప్రపంచంలో ప్రవేశించగానే హఠాత్తుగా చల్లని గాలి దాని ఊపిరితిత్తులోకి పోయి బయటికి వెస్తుంది. మొట్టమొదటి ఈ కార్యం శిశువుకు చాల బాధాకరంగా వుంటుంది. అంచేతనే కెవ్వున కేక వేయుట సంభవిస్తుంది. తల్లి గర్భంలో వున్నప్పుడు ద్రవపదార్థంలో నిరసాయంగా చీకట్లోవున్న శిశువు బాహ్యప్రపంచంలోకి రాగానే, కండ్లను మిరుమిట్లు గొలిపే వెలుతురు, దేహాన్నంతా వణికించివేసే చల్లనిగాలి కర్ణకఠోరమైన శబ్దాలు, దేహంలో ఏమో వింత కదలికలు, మొదలగునవి శిశువుకు ఎంతో బాధాకరంగా వుంటవి. ఇలాంటి పరస్పర విరుద్ధమైన వాతావరణానికి అలవాడేదాక

శిశువు ఏదో తెలియని బాధ అనుభవిస్తుంది. ఎంతో అలసి పోతుంది. కాని, శిశువు పడేబాధల్నిగాని, అలసటనుగాని పెద్దవాళ్లు గ్రహించుటలేదు. అంచేతనే తల్లికి చేసినంత శ్రద్ధగా శిశువుకు పరిచర్యలు చేయుటలేదు.

శిశువుకు పరిచర్యలు చేయకపోవటమేగాదు, చక్కని శిక్షణనుపొందిన మంత్రసానులు, ఒక్కొక్కప్పుడు డాక్టర్లు కూడా పసిగందును ఎంతో మోటుతనంతో ఎత్తుతారు; పట్టుకుంటారు; కడుగుతారు. స్వేచ్ఛగా కాళ్లు చేతులు ఆడించటానికి అడుతగిలేలాగు బట్టతో చుట్టిపెడతారు, లేదా, చొక్కాతోడుగుతారు, ఇవి బిడ్డకు మొట్టమొదటి సంకెళ్ళు అన్నమాట. శిశువువిషయంలో ఎంత మోటు తనంగా ప్రవర్తిస్తారో అంత బాధను కలుగజేస్తున్నారనే విషయాన్ని జ్ఞాపకముంచుకోవాలి.

శిశువు తల్లిగర్భంనుండి ప్రయాణంచేసేటప్పుడూ, బయటికివచ్చిన తదనంతరం భరించరాని బాధల్నిపడుతుంది. అందువల్ల అది అలసిపోయి నీరసంగావుంటుంది. కాబట్టి వెను వెంటనే శిశువుకు విశ్రాంతి కలుగజేయుట అత్యవసరం.

శిశువు బాహ్య ప్రపంచ పరిస్థితులకు, వాతావరణము నకు క్రమక్రమముగా అలవడేవరకూ సాధ్యమైనన్ని సౌకర్యాలను చేయాలి. శిశువును మెత్తని బట్టలమీద పడుకో బెట్టాలి; దుస్తులు వేయకుండా అతి సన్ననిబట్ట కప్పితే చాలు. గదిలోకి చల్లనిగాలి ప్రవేశించకుండా చూచుకోవాలి. కాని, పరిశుభ్రమైన గాలి రాకుండ కిటికీలను మూసివేయకూడదు.

వెలుతురు కండ్లమీద పడకుండ శిశువు పడుకొన్నచోటు మాత్రం చీకటిగా వుంచాలి. పాలిచ్చేటప్పుడు తల్లి అతి సున్నితంగా ఎత్తుకోవాలి. అతి జాగరూకతతో, వీలయినంతవరకు శిశువును అలసట తీర్చి, సుఖనిద్ర పొందేలాగున చేయుట అవసరం.

2 శిశు ప్రవర్తన

శిశువు మాట్లాడటం నేర్చుకొన్నప్పటినుండే దాని మానసిక జీవితం ప్రారంభమవుతుందనీ, అందాక అంటే శిశువును మొదటి సంవత్సరం నిండేదాక దాని దేహపోషణను మాత్రం గమనిస్తే చాలుననీ అనేకులు అనుకుంటారు. కాని, అది చాల పొరబాటు. అట్టి అభిప్రాయం అసలు అనుభవజ్ఞునానికే వ్యతిరేకం. ఇక శాస్త్ర విజ్ఞానాన్ని బట్టి చూస్తే ఎంత వ్యతిరేకమో మరి చెప్పనవసరంలేదు. ఆదిలోనే అన్నట్లుగా, దేహానికి మానసికతత్వానికి అవినాభావ సంబంధ ముంది. ఒకదాని విడిచి వరొకటి ఉండటానికి వీలులేదు. బిడ్డ దేహముతోపాటే, మానసికజీవితంకూడ అభివృద్ధిచెందుతుంది. కాబట్టి, తల్లి, దేహపోషణకెంత గమనమిచ్చి బిడ్డను పెంచుతుందో, అంత అత్యుమును బిడ్డమొక్క మానసికాభివృద్ధికిచ్చి తోడ్పడుట అత్యవసరం అన్నమాట. బిడ్డపుట్టిననాటినుండే విద్యాభ్యాసం ప్రారంభమవుతుందనే విషయాన్ని తల్లి పదే పదే గుర్తుకు తెచ్చుకోవాలి. “విద్యాభ్యాసం” “శిక్షణ” అనగానే, బిడ్డకు బోధించుట, దాన్ని తర్ఫీదు చేయుట అని అర్థంకాదు. బిడ్డలో అంగురప్రాయంగాఉండే మానసిక తత్వవికాసానికి తోడ్పడటం అని గ్రహించాలి.

మొదట బిడ్డపుట్టుకనుండి మూడు సంవత్సరముల దాక దాని మానసిక జీవిత పరిణామమును గురించి నీలయినంత విపులంగా పరిశీలించుదాము. అనగా, ప్రప్రథమంలో బిడ్డ యొక్క ప్రవర్తనల ద్వారా (Behaviour) స్వతసిద్ధమైన లక్షణాలు, (Instincts), ప్రేరణలు (Impulses), వాంఛలు (Desires), క్రమేపి ఇష్టా యిష్టాలు, కోప-తాపాలు, సుఖ-దుఃఖాలు, అనురాగం మొదలగు భావోద్దేకములు (Emotions) వ్యక్తమవుతుంటాయి. అదేవిధంగా, క్రమ క్రమముగా దేశ కాల వ్యత్యాసాలు (స్థలం, కాలం), పరిసరాలలో, పదార్థాలలో వ్యత్యాసాలు మొదలగువానిని పరికించటం, పోల్చిచూడటం, నిర్ణయించుకోవటం మొదలగు బుద్ధికి సంబంధించిన అంశములు సముతం వ్యక్తమవుతుంటాయి. కాబట్టి, తల్లి బిడ్డయొక్క మానసికాభివృద్ధి క్రమంలో, ప్రతిస్థితిలో ఏవిధంగా తోడ్పడుట అవసరం అనే విషయాన్నికూడా ఆలోచించుదాం.

బిడ్డ మొదటి అనుభవం:—

బిడ్డ తల్లి గర్భంలోనుంచి బహిః ప్రపంచానికి “ప్రసూతి ప్రసూతం” చేసినపుడు, పుట్టిపిదప కొంత అనుభవాన్ని పొందుతుంది. అనగా, శిశువు తల్లి గర్భంలో శాంతంగా, సుఖంగా పెరిగింది; పుట్టినతరువాత బాహ్యప్రపంచంలోని పరస్పరవిరుద్ధమైన శీతోష్ణస్థితులు, శబ్దములు, వెలుతురు మొదలగునవిగల వాతావరణమునకు అలవాడేదాక అనేక బాధలను అనుభవించుతుంది.

బిడ్డ ప్రారంభదశలో:—

పుట్టిన శిశువుకు కొన్ని చలనాలు (Movements) మాత్రమే వుంటవి. అవి అస్పష్టంగా వుంటాయి. శిశువు తన బాధలను, వాంఛలను ఏడ్పుమూలకంగా వ్యక్తపరుస్తుంది. పాలుత్రాగటానికి శిశువు పెదిమలు కదులుతుంటాయి. ముక్కు రంధ్రాలు కందాతవి; ఏడ్చేటప్పుడు గొంతుక, గుండె వేగంగా చలించటం గోచరిస్తుంది. మొదట బిడ్డ పాలు త్రాగటం కోసం కలిగే కదలిక మాత్రమే స్పష్టంగా గోచరిస్తుంది. కాని, తక్కినవి అంత స్పష్టంగా కనిపించవు. అసలు అవి ఇంకనూ శిశువుకు స్వాధీనంలో వుండవు. అందువల్ల నే, బిడ్డను ఏవిధంగా ఎత్తుకొన్ననుసరే, పడుకోబెట్టినను సరే, అదేవిధంగా వుండిపోతుంది; కాని ఎదిరించజాలదు. అయితే అంత అసహాయస్థితిలోకూడ శిశువులో ఒక విశేష గుణం గోచరిస్తుంది. బిడ్డచేతిలో ఏ చిన్నవస్తువును పెట్టినను (చేతిలో ఇమిడే వస్తువు) దాన్ని గట్టిగా పట్టుకొంటుంది. ఇది మానవజాతికి చెందిన “ప్రత్యేక లక్షణం” ఉత్తరోత్తర ఈ విషయాన్ని వీలయినచోట విపులంగా వివరించటానికి వయత్నిస్తాను.

బిడ్డపుట్టిన రెండుమూడు దినములలోనే, బుగ్గలకు తల్లి పాలిండ్లు తాకినపుడుగాని, పాలవాసన గ్రహించగలిగినంత దగ్గరగా తల్లి వుంటేగాని బిడ్డ స్వతస్సిద్ధంగానే స్తన్యమును నోటో తడుముకొని అందుకుంటుంది; పుట్టిన కొన్ని రోజులలోనే దీపం దగ్గరగా తీసుకుపోతే, శిశువు తలత్రిప్పి

చూడటానికి ప్రయత్నిస్తుంది. కాని వెలుతురు చూడజాలదు. వీనివల్ల తెల్ల మయ్యేదేమంటే:- స్పర్శ, వాసన, దృష్టికి సంబంధించిన జ్ఞానేంద్రియములు అభివృద్ధిచెందుటకు ప్రారంభమయినవని తేటపడుతుంది. అయితే దూరాన్నిగ్రహించే జ్ఞానం మాత్రముండదు. అందుచేతనే, బిడ్డ తన చేతిబొటనవ్రేలిని నోటిలో పెట్టుకోటానికిగాని, మెరిసేవస్తువును అందుకోటానికిగాని చాలకాలం పట్టుతుంది.

శిశువు స్వయంగా కదలజాలదు; జరుగజాలదు. దాని చేతులు వాటంతట అవి కదలుటయేగాని, ఇచ్చాపూర్వకంగా కదల్చటం కాదు. రెండుకళ్ళతో ఒకే వస్తువుపై దృష్టిని కేంద్రీకరించజాలదు. ఒకకన్ను ఒకవైపు మరొకకన్ను మరొకవైపు చూస్తున్నట్లు వుంటుంది.

బిడ్డకు ఒకనెల నిండేటప్పటికి అది ఎంతో అభివృద్ధిచెందుతుంది! బిడ్డకు క్రమక్రమంగా కొన్ని స్పష్టమైన కదలికలు, ప్రవర్తనలు (Behaviour) ఏర్పడుతవి. బిడ్డ పాలనుచక్కగా త్రాగగలదు. కొంతవరకు రెండుకళ్ళతో దృష్టిని కేంద్రీకరింపగలదు. కాని ఒక ఏడాదివరకు భీతి కలిగినప్పుడుమాత్రం రెండుకళ్ళతో దృష్టిని నిలుపజాలదు. అందుకే బిడ్డకు మెల్ల వుందని భ్రమపడుతుంటారు. క్రమేపి, కాళ్ళుచేతులను చక్కగా ఆడించటానికి అభ్యసించుతుంది. శరీరంలోనికండరములను (Muscles) స్వాధీనంచేసుకోటం నేర్చుకుంటుంది. ఇంతకుముందు అయోమయంగా ఆడించుతున్న కాళ్ళు చేతులను ఐచ్ఛికంగా కదలించటానికి ప్రయత్నిస్తుంది.

బిడ్డ కాళ్ళు, చేతులను ఆడించేటప్పుడు హఠాత్తుగా ఊయలపలకగాని, మరదైనాగాని చేతితగిలి నొప్పి కలిగితే, దృష్టిని మళ్ళించి చూడటానికికూడ యత్నిస్తుంది. (నొప్పిని కలిగించినది ఏదా అన్నట్లుగా) ఈలాంటప్పుడే బిడ్డకు, “చేతికి చోటుకూ నడుమ నుండే ఎడము” గ్రహించటం ప్రారంభమవుతుంది. కాని బిడ్డ నడవటానికి ప్రారంభించినపుడే విశాలమైన స్థలాన్ని, దూరాన్ని గ్రహించే శక్తి కలుగుతుంది.

రెండుమూడు నెలలమధ్య, బిడ్డ తన అందుబాటులోని వస్తువులను పట్టుకోటానికి ప్రయత్నిస్తుంది. క్రమక్రమంగా ఒక సంవత్సరం నిండేలోపల, దూరంగావున్న వస్తువులను అందుకోటానికి నేర్చుకొంటుంది. 18 నెలల లోపల, ఎవరికీ అందుబాటులో లేని, స్పృశించటానికి కూడా సాధ్యముకాని వస్తువులను పట్టుకోటానికి విశ్వప్రయత్నం చేస్తుంటుంది. ఉదాహరణగా చంద్రునిపట్టుకోడానికి, అద్దంలోని ప్రతిబింబాన్ని పట్టుకుని ముద్దుపెట్టుకోటానికి ప్రయత్నిస్తుంది.

బిడ్డ పుట్టిన రెండు మూడు నెలల లోపల జ్ఞానేంద్రియములు ఏ విధంగా ఎంత అభివృద్ధి చెందుతవో చూద్దాము.

స్పర్శేంద్రియము, దీనికి సన్నిహితంగావున్న ఘ్రాణేంద్రియ జీహ్వేంద్రియాలు [అసగా తాకుడు, వాసన, రుచి]

శిశువుకు మొట్టమొదట పటుపడేది స్పర్శేంద్రియ జ్ఞానము. ఇది శిశువు గర్భంలో వున్నప్పుడే అభివృద్ధి చెందనారంభించును; పుట్టిన తరువాత మొదట తల్లిపాలుగాని, పాలిండ్లనుగాని చూడజాలని స్థితిలోనే, స్పృశచేత తల్లిపాలిండ్లను తడుముకొని పాలు త్రాగుతుంది. తల్లి చేతులలో, తొడల

నిద్ర ఆప్యాయంగా పడుకొంటుంది. ఈ స్వర్ణేంద్రియ మునకు సన్నిహితంగావుండేవి ఘ్రాణేంద్రియము, జిహ్వేంద్రియము [అనగా, వాసన చూసే శక్తి, రుచి చూసే శక్తి] ఉదాహరణం:—బిడ్డ పుట్టిన రోజే తల్లి పాలిండ్లకు కిరసను నూనె కానీ లేక ఘౌటైనవాసనవచ్చే మరేదైనాగానీ, పూసినట్టయితే, బిడ్డ తల త్రిప్పివేస్తుంది. బిడ్డ పుట్టిన రెండు మూడు వారములకే ఘౌటైన మంచులను త్రాగను. తల్లి పాలు వాసనవస్తే వెంటనే పాలిండ్లవైపుకు తలకు త్రిప్పు తుంది. తల్లి దేహంయొక్క వాసన బిడ్డకు చాల ఆప్యాయంగా వుంటుంది.

శ్రవణేంద్రియజ్ఞానం (వివేక శక్తి):—

శిశువుకు చాలకాలందాక చెవులు స్పష్టంగా వినబడవు. పుట్టిన మొదటిరోజులలో కఠోర శబ్దాలు వినవచ్చిననూ గందరగోళంగా వుంటాయి. అందువల్లనే బిడ్డ భయంతో ముఖాన్ని, దేహాన్ని ముడుచుకొంటుంది. కాని, ఆలకించే శక్తిమాత్రం ఆలస్యంగా అభివృద్ధి చెందుతుంది. దాదాపు నెలన్నరనుండి రెండునెలలలోపల కొంత మృదువైన శబ్దాలను వినుటకు బిడ్డ తన తలకు త్రిప్పటం ప్రారంభించుతుంది. రెండు మూడు నెలల లోపల క్రమ క్రమంగా ప్రతిదినమూ వింటున్న పరిచయ శబ్దాన్ని పాటించి వింటుంది. అనగా, తల్లి కంఠధ్వని, స్నానంచేయుచేటప్పుడు కలిగే సందడి మొదలగువానిని ఆలకించటం ప్రారంభిస్తుందన్నమాట. బిగ్గరగా మాట్లాడటం, కీచుగొంతులు, కిట్టుమను తలుపుల

చప్పుడు మొదలయిన కఠోరశబ్దాలమధ్య పెరిగే బిడ్డలకు సాధారణంగా నరములకు సంబంధించిన వ్యాధులు సంభవిస్తాయి. సున్నితమైన శబ్దములు, మృదుమధురమైన కంఠధ్వనితో పాడే పాటలు మొదలగునవి వున్న ప్రశాంతమైన వాతావరణంలో పెరిగిన బిడ్డలకు ఈ వ్యాధులు రావు. వారి ఆరోగ్యం చక్కగా పెంపొందుతుంది.

నైపుణ్యం :—

బిడ్డ నాలుగునెలల ఈడుకే తన అవయవములనూ, దేహాన్ని స్వాధీనంచేసుకోటానికి, వాని నుపయోగించుటలో నేర్పునూ అభ్యసించుతుంది. బిడ్డ తలను ఒకవైపుకు త్రిప్పితే నిరోధించి తన ఇష్టానుసారంగా త్రిప్పుతుంది. మూడవనెల నుండే బోరగిలపడడానికి ప్రయత్నిస్తుంది. నాలుగోనెలలో బోరగిలపడుతూ, తలను ఎత్తటానికీ, దోగాడటానికీ, వెల్లకిల పడుకోటానికీ, మరిమరి బోరగిలపడటానికీ పడేపడే అభ్యసించుతుంది. తల్లి తొడలమీదకాని, నేలమీదకాని — కాళ్ళ వెనక ఆధారమేదైనా వుంటే—వెనుకకు నెట్టుతూ, నెట్టుతూ, చిట్టచివరకు కూర్చోటానికి ప్రయత్నిస్తూ వుంటుంది. తన ముందున్న వస్తువులను పట్టుకోడానికి వాటిమీద తన అరచేతిని వేస్తుంది. కాని వ్రేళ్లతో పట్టుకోవటం మాత్రం ఇంకనూ తెలియదు. క్రమేపి వ్రేళ్లతో పట్టుకోటానికి నేర్పుకొంటుంది. ఈ ఈడులో చేతిని చక్కగా నోటిలో పెట్టుకోగలదు. బిడ్డ నాలుగు నెలల వయస్సులోనే పైన ఎగిరే పక్షులను, అల్లలాడే ఆకులను, చెట్లను వీక్షించుతుంది. పెద్ద వాళ్లు మాట్లాడినప్పుడు వారి పెదవులనే వీక్షించుతుంది.

తల్లినిచూచి నవ్వుటం, నోటితో వింతవింత శబ్దాలుచేయటం, కూయటం ప్రారంభిస్తుంది. ఆలాగు శబ్దాలుచేసినపుడు తల్లిముఖంలో వ్యక్తమయ్యే ఆనందాన్ని గుర్తించుతుంది. అంచేతనే, అనేకసార్లు పలించుతూ, తల్లిని సంతోషపెట్టటానికి ప్రయత్నిస్తుంది.

బిడ్డకు తొమ్మిది నెలల వయస్సు వచ్చేటప్పటికి చాల వరకు అవయవాలు స్వాధీనమయిపోతవి. జ్ఞానేంద్రియములను ఉపయోగించేనేర్పు పట్టుపడుతుంది. అప్పుడే, కొంత కాలంగా బిడ్డ స్వయంగా కూర్చోవటం నేర్చుకుంటుంది. స్వయంగా నిలబడటానికి అభ్యసించుతుంది. అవసరమైనపుడు మాత్రమే కొంత సహాయం తీసుకొని నిలబడుతుంది. అడుగుమీద అడుగుపెట్టి నడవటం నేర్చుకొంటుంది. వస్తువులను చేతివ్రేళ్ళతో పట్టుకొంటుంది. పెద్దవాళ్ళను అనుకరించుతూ పెన్నిలును వ్రేళ్ళతో పట్టుకొని గీతలుగీయటం కూడా చేస్తుంటుంది. అమ్మ, అత్త, నాన్న మొదలగుమాటలను ఉచ్చరించటానికి ప్రారంభించుతుంది. ఒక సంవత్సరం పూర్తిగా నిండకముందే మరికొన్నిమాటలను నేర్చుకొంటుంది. తన కిష్టంవచ్చినవైపుకు చాలదూరందాక ప్రాకుతుంది. తన చిన్నమంచాన్ని, మెట్లనూ ఎక్కటానికీ, ఎట్టి సహాయం లేకుండా నడవటానికీ నేర్చుకొంటుంది. బిడ్డ ఆట వస్తువులను వ్రేళ్ళతో చక్కగా పట్టుకొని బుట్టలోవేయగలదు. తేలికగావుండే చెక్క ఇటికలాంటి ఆటవస్తువులను, ఒక ఇటికమీద రెండవదానిని పెట్టటంకూడ నేర్చుకొంటుంది. అంతకన్నా ఎక్కువగా పెట్టజాలదు.

ఆటలు - మాటలు :—

బిడ్డకు ఒకసంవత్సరం పూర్తిఅయ్యేరోజులలో అనేక ఆటలు—మాటలలో నేర్పును సంపాదిస్తుంది. క్రొత్తక్రొత్త ఆటలను, మాటలను, పనులను నేర్చుకోవటంఅంటే అతి ఇష్టం. ఏ క్రొత్తప్రయత్నంలోకాని జయించినప్పుడు బిడ్డ ఆనందానికి అంతంలేదు.

ఉదా:—రెండు చెక్క ఇటికలమీద మూడవదాన్ని వడకుండా పెట్టడానికి ఎంతో ప్రయాసపడుతూ చివరకు నేర్చుకొంటుంది. అది పడకపోతే తనప్రయత్నం ఫలించింది కదా అని గంతులువేస్తూ సంతోషిస్తుంది.

తన చుట్టూ పెద్ద పిల్లలు పరుగెత్తటం, ఆడటం, గంతులువేయటం మొదలగువానిని అతి ఆసక్తితో పరికించు తుంది. అనేక క్రొత్తపనులను చేయటానికి నేర్చుకొనే టప్పుడు, బిడ్డ ఎన్నిసార్లు తప్పిపోతూ, క్రింద పడుతూ, లేస్తూ, చిట్టచివరకు జయించితీరుతుంది. వల్లెమునో, చెంబునో, (మరి దేనినైనా) దేనితోనైనా కొట్టి శబ్దం చేస్తూ, ఆ శబ్దాన్ని అనకరించటానికి ప్రయత్నించుతుంది. బిడ్డకు, చుట్టూవున్న ప్రదేశాన్నీ, పదార్థాలన్నీ పరికించటం, మనఃశ్శులను, వస్తువులను గుర్తించటం చాల ఇష్టం. వస్తువులను దాని స్థానమునుండి బయటకుతీసి, క్రిందపడవేయటం, పగల గొట్టటం, పరిశీలించటం అంటే ఎంతో సరదా. మంటను, దీపాన్నీ వీక్షించటం చాల ఇష్టం. బిడ్డ తనకు అందుబాటులో లేని వస్తువులను అందుకోటానికి ప్రయత్నించు తుంది. ఈ విధంగా బిడ్డ తన దేశాన్నీ, ఆవయవాలనూ

పూర్తిగా స్వాధీనంచేసుకోటానికి, ఉద్దేశపూర్వకంగా ఉపయోగించటానికి నేర్చుకుంటుంది. జ్ఞానేంద్రియములద్వారా అనేక విషయాల్ని గ్రహించటానికి ప్రారంభిస్తుంది.

బిడ్డ, తాను కేకలు వేయటంవల్ల తల్లి తనవద్దకు వస్తుందనే విషయాన్ని గ్రహించుకొంటుంది తన వచ్చీరాని మాటల వలన తల్లి సంతోషించటం గుర్తించుతుంది. తాను చేసే శబ్దాలవల్ల తనకు లభించే సహవాసం, సహాయములను గుర్తించుతుంది. (మానవుడు సంఘజీవి అనే తథ్యాన్ని ఉత్తరోత్తర గుర్తించటానికి మొట్టమొదటిమొట్టు అన్నమాట). క్రమేపి ఒకవిధమైన శబ్దాన్ని, దానికి సంబంధించిన ఫలితాన్ని గ్రహించటం ప్రారంభమవుతుంది.

ఉదా:—కోవంతో మాట్లాడటానికి సంతోషంతో మాట్లాడటానికి వున్న తేడాను చక్కగా గ్రహించుతుంది. కోవంతో ముడుచుకుపోయినముఖానికి సంతోషంతో విచ్చారినముఖానికి వున్న వ్యత్యాసాన్ని గుర్తిస్తుంది. తన వాంఛను, ఇష్టాన్ని వ్యక్తపరచే కంఠధ్వనిని, శబ్దాలనూ ఉపయోగించటం నేర్చుకొంటుంది.

ఈ తరుణంలోనే బిడ్డ సరియైన మాటలను నేర్చుకోవటం ప్రారంభించుతుంది. అడుగులచప్పుడు ఆలకించటం, వచ్చే వారెవరో గుర్తించటం, పరిచితుల ముఖాల్ని చూచి నవ్వుటం, అపరిచితులను వింతగా చూడటం, మొదలైనవి చేస్తూవుంటుంది. వీటి ద్వారా బిడ్డయొక్క మానసికతత్వం శరీరంతో పాటే దినదినాభివృద్ధి చెందుతుంది అనే విషయం స్పష్టపడుతుంది.

4 శిశు - ఆంతర్యజీవితము

ఇంతవరకు బిడ్డ సహజప్రవృత్తినలనుగురించి కొంత పరిశీలించినాము. యిక బిడ్డయొక్క ఆంతర్యజీవితమును, దాని క్రమపరిణామమునూ కొంత విపులంగా పరిశీలిస్తూ, ఏవిధంగా తల్లి విజ్ఞాన-విచక్షణలతో బిడ్డయొక్క మానసికాభివృద్ధికి తోడ్పడుట అవసరమో ఆలోచింతము.

చంటిబిడ్డ :—

శిశువు పుట్టినప్పుడు దాని మానసికజీవితం తల్లిలో లీనమైవుంటుంది; కాని బాహ్యప్రపంచానికి సంబంధించి వుండదు. మొట్టమొదట తన ఆకలిబాధను తీర్చి తృప్తిని కలుగజేస్తున్న తల్లి పాలిండ్లుమాత్రమే బిడ్డకు పరిచయము. కాని, తల్లి అనే ఒకవ్యక్తి వుందనే జ్ఞానమే వూడదు. తనకు సంతృప్తిని కలుగజేసే స్తన్యము, విరామ సౌఖ్యాల నిచ్చే అంకపాళి (తొడలు) తల్లి లాలనపాలనలు మొదలయినవి తల్లి అనే ఒకవ్యక్తికి సంబంధించినవనేవిషయం బిడ్డకు ఎఱుకలేదు.

అయితే బిడ్డయొక్క జ్ఞానేంద్రియములు, అవయవములు అభివృద్ధిచెందేవరకు బిడ్డ మానసికజీవితం అభివృద్ధి చెందక అట్టే వేచియుండదు. బిడ్డ మానసికజీవిత మనేది మొదట తన ఆకలినితీర్చే తల్లి పాలిండ్లమీద, తనకు ఆస్వాదము కలుగజేసే అంకపాళిమీద (తొడలమీద) కేంద్రీకరింపబడి వుంటుంది. స్పష్టంగా చూడటానికీ, వినటానికీ, ఇష్టప్రకారం కాళ్ళు, చేతులు కదిలించటానికి చేతకానపుడే బిడ్డకు నోటిమూలకంగా 'స్పర్శించి గ్రహించే శక్తి' అభివృద్ధి చెందుతుంది.

బిడ్డయొక్క శరీరం శైశవావస్థలో వున్నట్టే, దాని మానసికతత్వంకూడ శైశవావస్థలో వున్నదన్నమాట. బిడ్డ తన శరీరపోషణకు అవసరమైన పాలను, నీళ్ళను నోటిగుండా పరిగ్రహించినట్టే తన మానసికతత్వాభివృద్ధికి మొట్టమొదట నోటిమూలకంగానే బాహ్యప్రపంచ పరిజ్ఞానమును గ్రహించు తుంది. అనగా శిశు శారీరకాభివృద్ధికి మానసికాభివృద్ధికి 'నోరే' ప్రధాన సాధనమనీ, సూక్ష్మతరమైన జ్ఞానేంద్రియమనీ విదిత మవుతుంది. బిడ్డను ప్రారంభదశలో కేవలం తిండితింటూ తృప్తి పొందే ఒకజీవితో పోల్చినప్పుడు. అంచేత అది శారీరకంగా నైతేనేమి మానసికంగానైతే నేమి చంకిబిడ్డయే.

శిశువు, మానసికజీవితం :—

ఇంతేగాదు, బిడ్డ ఇష్టాయిష్టాలుసయితం దాని నోటి మూలకంగానే వ్యక్తమవుచూవుంటాయి. బిడ్డ ఆప్యాయంగా తల్లి తొడలమీద పడుకొని స్తన్యపానము చేస్తున్నప్పుడు పరికించాలి. అది పాలు త్రాగటానికి ఎంత ఆతురత, ఆనందం చూపెట్టుతుందో, నోటికి నాలుకకూ అసహ్యకరమైనవి తాకినప్పుడు ఏవిధంగా బిడ్డ చటుక్కున ముఖాన్ని ఆవలికి త్రిప్పి వేస్తుందో మనం తటచుగా చూస్తుంటాము. అంటే, యీ విధంగా బిడ్డ తన ఇష్టాయిష్టాలను వెలిబుచ్చుతుంది. కాబట్టే బిడ్డకు నోరు అనేది కేవలం ఆహార పానీయాదులను పుచ్చుకోటానికేగాక బాహ్యప్రపంచ ప్రథమ పరిచయమునకే ప్రధాన సాధన మవుతుంది. అందుచేతనే బిడ్డ చాలాకాలందాక ఏ వస్తువునైనా సరే, మొదట నోటిలో పెట్టుకొంటుంది. ఇందు

వల్ల విదితమయిన దేమంటే బిడ్డ తనటంమాత్రమేకాదు, ఆలోచించటంకూడా నోటిసహాయంతోనే చేస్తుంది.

5 మాతా శిశువులు

శిశువు తల్లిని ప్రేమించటంకూడా నోటిమూలకంగానే, తల్లిప్రేమను పరిగ్రహించటంకూడా నోటితోనే. ఉదా:- బిడ్డ తల్లిపాలను త్రాగుతూ కొంత ఆకలితీరగానే తల్లి పాలిండ్లతో ఆనందంగా ఆడుకోటం అందరిం ఎరిగినవిషయమే. పాలను మ్రింగకుండా అట్టే నోట్లోపెట్టుకొని వింతవింత శబ్దాలు చేయటం, కాళ్ళు చేతులను ఆనందంతో ఆడించటం, పాలు త్రాగుతూ, మానుచూ ఆ డ ట ం మొదలయినవి మనం చూస్తూవుంటాము.

ఇది “బిడ్డయొక్క ప్రథమ ప్రేమ ప్రవర్తనం” అన్నమాట. ఈ తథ్యాన్ని గుర్తించలేని తల్లికి ఓపిక ఉండదు. విసుగుతో పాలిచ్చుట మానివేసి చీదరించుకొనును. అట్టి సందర్భంలో బిడ్డముఖం ముమచుకొని, ఎర్రబారిపోతుంది. పిడికిలి బిగించుకొంటుంది. దేహాన్ని బిట్టిన బిగదీసుకొంటూ కెచ్చిన కేకపెట్టుతుంది. మరల తల్లి పాలివ్వబోగానే బిడ్డ యొక్కదేహం సడలి, ముఖంలో సంతృప్తి, సంతోషాలు కనబడుతవి. అతి ఆతురతతో పాలుత్రాగుతూ ఆకలినిమాత్రమే గాక తన ప్రేమతృప్తి తృప్తిపరచుకొంటుంది. ఇందువల్ల రెండు ముఖ్యవిషయాలు విదితమవుతవి. తల్లి బిడ్డకు సైన్యమివ్వటం మనేది ఆహారమివ్వటమే కాదు; తన ప్రేమచుకుండా ఇవ్వటం అన్నమాట. బిడ్డ ప్రవర్తించే ప్రేమకు అవకాశ

మివ్వకుండా విసుగుకొనుటగాని, అసలే స్తన్యము నివ్వకపోవటంగాని సంభవిస్తే, తల్లి బిడ్డకు తనప్రేమను ఇవ్వక నిరాకరించినట్లవుతుంది. తల్లి తనబిడ్డకు పాలనిచ్చుటచేతనే మాతా శిశువులమధ్య సన్నిహిత సంబంధం, ఆత్మీయత, పవిత్రప్రేమ ఏర్పడుతవి. కాబట్టి తల్లి పిల్లకు స్తన్యమిచ్చి పెంచటం ఎంత అవసరం, అమోఘం, పవిత్రకార్యం అనేది తల్లి గ్రహించుట అత్యవసరం. అయితే తల్లికి ఏ కారణంచేతనైనా పాలు లేక పోయినయెడల, బిడ్డకు పోతపాలే ఆధారమవుతుంది. అలాంటి సందర్భంలో సాధారణంగా తల్లులు పాలబుడ్డిని పిల్లల నోటికి అందించి, అవసరవసరంగా త్రాగేలాగు చేస్తుంటారు; లేక పాలబుడ్డి బిడ్డ నోటినుండి జారిపోకుండేలాగున ఏర్పాటుచేసి తమతమ పనులమీద వెళ్ళిపోతుంటారు. ఇలా చేసినందువల్ల బిడ్డ ఆకలి తీరవచ్చునుగాని తనివి తీరదు. తల్లి శరీరస్పర్శవల్ల కలిగే సుఖం కలుగదు. ప్రేమ తృప్తిచెందదు. [శిశువుకు ఆరంభంలోనే స్పృశ్యేంద్రియజ్ఞానం అభివృద్ధి చెందుతుందన్న విషయం గుర్తు తెచ్చుకోవాలి.] అందుచేత, తల్లి పిల్లల మధ్య దినదినాభివృద్ధిచెందే సన్నిహిత సంబంధం, అనురాగం, ఆత్మీయత కొంత అరికట్టబడతవి. ఇంతేగాదు. శిశు శారీరకాభివృద్ధికి ఆటంకం కలుగుతుంది. ఒక దృష్టాంతం తీసుకొందాం. ఇంగ్లాండులోని ఒకానొక శిశువైద్యశాలలో చేర్చబడిన కొందరు బిడ్డలకు రోగనివారణమయింది. కాని బలం కలుగలేదు. తూకం హెచ్చలేదు. దినాలు గడచిపోతున్నాయి. డాక్టర్లు ఆలోచించసాగారు. తుద కొక నిర్ణయానికి వచ్చారు.

“కేవలం టానిగులు, పుష్టికర ఆహార-పానీయాదులు మాత్రమే చాలవు. చానితో పాలు ప్రేమ అవసరం” అనే తథ్యాన్ని గ్రహించారు. బిడ్డలకు పాలు త్రాగించే సమయంలో లాలసచేస్తూ ముద్దులాడుట అత్యవసరమని నర్సులకు సలహానిచ్చారు. అలా కొంతకాలం చేయగా బిడ్డలు చక్కగా కోలుకొన్నారు. తూకం అధికమవుతూ చక్కగా పెరిగారు. కాబట్టి, తల్లి సైన్యమిచ్చేటప్పుడు చేయూలాగే బిడ్డను ఒళ్ళోపడుకోబెట్టుకొని బుజ్జిస్తూ, ముద్దులాడుతూ పాలబుడ్డిని నోటికి అందించాలి. లాలించుతూ నెమ్మదిగా పాలను త్రాగించాలి.

కొరకడం : సాధారణంగా బిడ్డకు ఆరవనెలలో పళ్లు రావటం ప్రారంభమవుతుంది. ఈ పళ్లు రావటంతో బిడ్డ మానసికజీవితంలోనే మరొక నూతనదశ ఆరంభమవుతుంది. బిడ్డకు ఇంతవరకూ నోటితో స్పృశించి గ్రహించుకొనుట, పాలను త్రాగుట మొదలగు వాంఛలు, లేక ప్రేరేపణలు (Impulses) మాత్రమే వుండినవి. ఇప్పుడు కొరకటం అంటే అధిక ఇష్టం.

నోటికి అందిన ::స్తువులన్నింటిని కొరకటం, నమలటం పరిపాటి అయిపోతుంది. తల్లి పాలిండ్లను, తల్లి వ్రేలును, ఆటనస్తువు ను—ఏది నోటి కందినా సరే—కొరకటమే ప్రధానలక్షణ మవుతుంది. బిడ్డకు మొదట పాలు త్రాగటం అనేది ఎంత ఆనందగాయకముగా వుండినదో, ఇప్పుడు కొరకటమనేది అంత ఆప్యాయంగా వుంటుంది. బిడ్డ ఇలా కొరకటానికి కారణాలు రెండు :

ఒకటి : పశ్చరానటానికికలిగే దురదనుతీర్చుకొంటుంది.

రెండవది : అనురాగాన్నీ, ఆగ్రహాన్నీ వెలిబుచ్చటానికీ, వస్తుగ్రహణం కొఱకూ కొరుకుతుంది.

బిడ్డలు, సాధారణంగా, తల్లి స్తన్యపానంచేస్తూ చటుక్కున కొరుకుతారు. కారణం, తల్లిమీద ప్రేమను ప్రదర్శించటానికి ఈలా కొరుకుతారు. లేక, తల్లి బిడ్డనోటినుండి స్తనమును తప్పించితే ఆగ్రహంతో కొరుకుతారు. ఏడుస్తారు. ఈలాంటి సందర్భంలో నోటికి శుభ్రమైన ఆటవస్తువు నొకటిని అందించి నెమ్మదిగా స్తనమును తప్పించాలి. బిడ్డవద్దనే కూర్చుని కొంతసేపు లాలించి అలాచేస్తే బిడ్డకోపం చల్లారుతుంది; కొరికే వాంఛ తృప్తిచెందుతుంది; పశ్చ దురద తీరుతుంది. ఇంతేగాదు, బిడ్డకు కొరికే వాంఛ కలగటంలో దాని మానసికజీవితంలో మరొక ముఖ్య దశ ప్రారంభమయిందని గ్రహించుకొని, తల్లి బిడ్డ అభివృద్ధికి తోడ్పడాలి.

౪ భయం, కోపం మొదలైన మనఃప్రవృత్తులు

తల్లి స్తన్యపానమునల్ల, అందిన పదార్థాల్ని నోటిలో పెట్టుకొని కొరకాలన్న వాంఛవల్ల బిడ్డకు కొన్ని అనుభవాలు కలిగినవి. అదేవిధంగా భయం, కోపం మొదలైన మనోప్రవృత్తులనల్ల (Emotions) మరి కొన్ని అనుభవాలు కలుగుతాయి.

భయం :—

ప్రారంభదశలో, మనచేతుల్లోనున్న శిశువును తటాలున క్రిందపడుకోబెట్టినగాని, బిడ్డక్రిందనున్న పక్కబట్టల్ని చటుక్కున లాగినగాని, భయంతో బిడ్డ ఉలిక్కిపడుతుంది.

తూపులు లెగచేటప్పుడు, మూసేటప్పుడు అయ్యే చప్పుడుకు, చేతిలోని పాత్రమొదలైన వస్తువులు క్రిందబడి టంగుమని శబ్దమయినపుడు, బిడ్డ ఉలిక్కిపడుతుంది. ముఖ్యంగా బిడ్డ నిద్రలో వున్నప్పుడు ఈలాంటి కఠోరశబ్దము లయితే బిడ్డ అత్యధిక భయాన్ని వెలిబుచ్చుతుంది.

కోపం :—

బిడ్డశలను అటు నిటు త్రిప్పుకుండ అట్టే పట్టుకొన్నా, కాళ్ళు చేతులను ఆడించకుండేట్టు పట్టుకొన్నా అది అసహాయతనల్ల ఆగ్రహాన్ని చూపెట్టుతుంది. కొంత పెరిగి గ్రహించే శక్తి అభివృద్ధియైనపుడు బిడ్డ వాంఛలు, కోరికలు (Desires) నెరవేరని సమయాల్లో మాత్రమే కోపోద్రేకాన్ని వెలిబుచ్చుతుంది. ఈలాంటి విషయాల్లోనేగాక తన కపరి చిత్తమైన, అయిష్టమైన సందర్భాలన్నిటిలోగూడ బిడ్డ భయం, కోపం మున్నగు ఉద్రేకాల్ని వ్యక్తపరుస్తుంది.

ఆతురత:—

బిడ్డ ఆకలికీ, నిద్రకూ, మళ్ళీదైన అవసరమయినపుడూ హఠాత్తుగా ఏడ్వటం మొదలెట్టుతుంది. ఒకేపోరు పెట్టుతుంది. తనకు కావలసినది తక్షణమే లభించాలి. అలా లభించకపోతే కోపం, లభించితే సంతోషం చూపెట్టుతుంది. అనగా బిడ్డ వాంఛలు, కోరికలు (Impulses, desires) ఒక త్రుటీ కాలంలో తృప్తిచెందాలి. ఎంతమాత్రం ఆలస్యమయినాసరే, అది ఓర్పుకోజాలదు. పైగా ఎంత బాధపడిపోతుంది. ఇంతే గాదు, తనకోరిక పదార్థమంతా కావాలనికూడ పోరు పెట్టుతుంది. బిడ్డమొక్క ఇట్టిప్రవర్తనల్ని తల్లి పరిశీలించుట

అవసరం. బిడ్డకు కాలదేశపరిమాణం ఎంతమాత్రం తెలియదు. ఆకిలి అవుతుండగా ఆహారం కడుపులోపడాలి. సద్రవస్తుండగా నిరాటంకంగా నిద్రపోవాలి. ఏపదార్థమైనా సరే, అది ఎంత దూరంలోవున్నా సరే, కోరికతోనే తనచేతుల్లోపడాలి. వేయెందుకు! బిడ్డలో నాంఛలు, కోరికలు (Impulses desires) ఉద్భవమందిన తక్షణం నెరవేరాలి. కాని వేచివుండటం అనే విషయం బిడ్డకు తెలియదు. అనగా, కోర్కెలుపుట్టటం నెరవేరటం అనేవాటిమధ్య కాలాన్ని బిడ్డ ఎరుగదన్నమాట. (నిత్యనర్తమానమన్నమాట.) తనకు అవసరమైనపదార్థము లభించుతుంది కాని వేచివుండాలన్న జ్ఞానంగాని, తనకది ఎంత అవసరమన్న విచక్షణగాని బిడ్డకుండవు. కాబట్టే, వెంటనే తనకోర్కెలు తృప్తిచెందకపోతే ఆబాధ దానికి అపరిమితంగా గోచరిస్తుంది. సంతృప్తిచెందితే సంతోషంకూడ అపరిమితం గానే వుంటుంది. కనుక తల్లి బిడ్డనాంఛల్ని, కోరికల్ని వెంటనే తీర్చినయెడల బిడ్డయొక్క సంతృప్తికీ సంతోషానికి కారణభూతురాలవుతుంది. అలక్ష్యంచేస్తేగాని, బిడ్డ అసంతృప్తికి, ఆశాభంగం, ఆగ్రహం, నిర్నిమిత్తమైన భీతి మొదలైన బాధాకరమైన ఉద్రేకాలకు కారణభూతురాలవుతుంది. అంచేతనే తల్లి శిశుమనస్తత్వాన్ని చక్కగా యెరిగి మెలకువతో మెలగాలి.

ఒక ఉదాహరణం తీసుకొందాం:— ఒక యువతి తన సుమారు ఆరునెలల బిడ్డకు తోపుడుబండిచుట్టు దిండ్లువేసి (అనగా వెనక ఒత్తుకుదిండు, యిరువ్రక్కల రెండు దిండ్లు) కూర్చుండబెట్టి, తనభర్తతో మాట్లాడుతూ నిలుచుంది. ఆడు

కోటానికి బిడ్డచేతిలో ఒక ఆటవస్తువునుకూడ పెట్టింది. కాని, బిడ్డ ఆటవస్తువును పారవేసి, తన తల్లిని, తండ్రిని అట్టే చూడసాగింది. వారు దాన్ని గమనించలేదు. వింత వింత శబ్దాలు చేయసాగింది, కాని లాభంలేకపోయింది. మెల్ల మెల్లన ఏడ్వనారంభించింది. అప్పటికీ తల్లి గమనించలేదు. ముందుకూ వెనుకకూ పడుతూ పోరుపెట్టసాగింది. మాటలలో మునిగి పోయిన తల్లి వినిపించుకోలేదు. ఎవరో కొట్టికట్టు తటాలున కప్పుమని కేక పెట్టింది. తల్లి తిరిగిచూసింది. ఓరిగిల పడుకో బెట్టిన బిడ్డ పిడికిలిబిగించి కోపంతో తల్లిని చురచుర చూస్తూ కూర్చునివుంది. ముఖం మెర్రగా కందిపోయింది. దాని కోపం తక్షణమేచల్లారి దానిముఖంలో సంతృప్తి, సంతోషాలు వ్యక్తమయినాయి.

బిడ్డ పెరుగుతూ, గ్రహణశక్తి వృద్ధి అయినకొలదీ, అనుభవములఫలితంగా బిడ్డయొక్క వాంఛలు, కోరికలలో, కోపతాపములలో తీవ్రత తగ్గుతూవస్తుంది. క్రమేణ ఆతురత తగ్గి, కాలదేశ పరిజ్ఞానము, తన కోరికలు ఈడేరుతవి అనే నిరీక్షణ, నమ్మకం కలుగుతూవస్తాయి. కోపం కలిగినప్పటికీ కొద్దికాలంక్రితమే తనకు లభ్యమయిన తల్లివాత్సల్యం గురు తుగురావడం ప్రారంభమవుతుంది. తనకు త్వరలో తృప్తి కలుగుతుందని నిరీక్షణ ఏర్పడుతుంది. మరింత విపులంగా చెప్పాలంటే, తల్లి కాళ్ళచప్పుడువలన, కంఠధ్వనివలన, స్పర్శ వలన, తనకు పాలివ్వటానికి ముందు స్నానంచేయించే సన్నాహముల శబ్దంవలన (నీళ్లు తోడునపుడుఅయ్యే చప్పుడువగైరా)

తనకోర్కె నెరవేరుతుందనే నిరీక్షణ ఏర్పడుతుంది. కనుక, బిడ్డకిదివరకున్న కోపం, ఆతురత తగ్గుతూ, ఓర్పు, నిరీక్షణ, నమ్మకం మొదలైన గుణాలు పట్టుబడుతాయి.

తల్లికి ఓర్పు అత్యవసరము :—

బిడ్డ శారీరకంగా, మానసింగా అనుక్షణం పెరుగుతూ వుంటుంది. అలాపెరగటంలో అది అనేకదశలను గడపవలసి వున్నది. అందువల్ల తల్లి బిడ్డయొక్క అభివృద్ధిక్రమంలోని ప్రతిదశను పరికించుతూ, పరిశీలించుతూ విజ్ఞానవిచక్షణలతో తోడ్పడాలి. ఎంతో ఓర్పుఉండాలి. అయితే ఆ ఓర్పు విజ్ఞాన యుక్తమయినదిగా వుండాలి అనేవిషయాన్ని జ్ఞాపకముంచుకోవాలి.

శైశవదశలో, బాల్యదశలో, బిడ్డయందు ప్రదర్శితమయే కొన్నిప్రవర్తనలు పెద్దచాళ్ళకు చాలవింతగానూ, విచారకరంగాను గోచరించనచ్చును. కాని అవి బిడ్డయొక్క అభివృద్ధిక్రమంలో సహజమైన ప్రవర్తనలు. ఉదాహరణకు బిడ్డకొరకే ప్రవర్తనను తీసికొందాము. ఇదివరకే తెలుసుకొన్నట్లుగా, అది బిడ్డయొక్క అభివృద్ధిక్రమంలో అవసరమైన ఒక దశకదా! అంటే, పళ్ళురావటానికీ, పదార్థపరిజ్ఞానానికీ అలా కొరుకుతుందన్నమాట. శారీరక మానసిక అభివృద్ధికి ఆవిధంగానే, బిడ్డ, ఒకానొకదశలో తన మలమూత్రాలతో అసహ్యతన్నమాటలేక ఆడుకొంటుంది. దేహాన్ని, దుస్తులనూ మురికిచేసుకొంటుంది. బిడ్డకు అసహ్యత, అశుభ్రత అనేవి తెలియవు. ఆరీతిగానే కోపం పెంకితనం వెలిబుచ్చుతుంది. తల్లి ప్రశాంతంగావుండి, బిడ్డకు మెళకువతో తోడ్ప

డితే, ఈ దశలు క్రమక్రమంగా గడవిపోతవి. అలాచేయకుండా, తల్లి బిడ్డనుమందలించితే మరింత పెంకితనం చూపెట్టుతుంది. అతిబాల్యంలోనే బిడ్డలు సహజంగా నూక్కుగా పాలు. విసుకునూ, ఆగ్రహాన్ని, ఆతురతనూ తల్లి ముఖంలో, కంఠధ్వనిలో, స్పర్శలో చక్కగ గ్రహించి మరింత ఎక్కువగా పెంకితనాన్ని చూపెట్టుతారు. చీటికీమాటికీ చీదరించుకొనుతల్లిని మరింత ఎక్కువగా చీకాసుపెట్టుతారు. ప్రభాంతంగా ప్రేమతో తోడ్పడే తల్లిని చీకాసుపెట్టుకు. పిల్లలు పెద్దయినలే ప్రవర్తించాలనుకోటం కేవలం అజ్ఞానాన్ని సూచించుతుంది. అట్లనుకొనువారియందు శాస్త్రీయదృక్పథం ఎంతమాత్రం లేదనుట తేటతెల్లం! కాబట్టి తల్లి, తనమాటలలోగాని, చేతలలోగాని, ఆగ్రహం, అసంతృప్తి ఎంతమాత్రం చూపెట్టకుండా మంచి తెలివితేటలతో, సహనంతో బిడ్డయొక్క అభివృద్ధికి తోడ్పడాలి.

ఈవిధంగా, బిడ్డ అభివృద్ధిక్రమంలో ఒకదశను గడిపి మరొకదశలో అడుగుపెట్టుటకు తల్లి విజ్ఞానదృక్పథంతో, అత్యంత అనురాగంతో బిడ్డను తోడ్పడాలి. కాని, బిడ్డను మందలించుట, కొట్టుట, తిట్టుట, భయపెట్టుట అనేవి ఎంతమాత్రం పనికిరావు. అపి బిడ్డయొక్క అభివృద్ధిని అరికట్టేవి అనికూడ గుర్తించాలి. అలాంటివాతావగణంలో పెరిగేపిల్లల అభివృద్ధి కుంటుబడుతుేగాక, వారి సంఘజీవితంకూడ కుంటుబడుతుంది. అనురాగ ఆదరణలతో గూడిన వాతావరణంలో పెరిగేపిల్లలవలె వీరు స్వేచ్ఛగా, సంతోషంగా తోటిపిల్లలతో కలిసిమెలిసి ఆడుకోలేరు. పైగా, వీరి మానసికాభివృద్ధి అరికట్టబడుతుంది. అంటే, వయస్సుకుతగిన తెలివితేటలు

వ్యక్తంకావు. తమకన్న ఎంతోతక్కువవయస్సులోనున్న శిశువులలాగు ప్రవర్తిస్తారు. ఆకలిగొన్న బిడ్డ ఆహారంకోసం ఏడ్చి ఏడ్చి తుదకు నీరసపడిపోయినట్లే, లెల్లిప్రేమకోసం తహతహలాడిపోతూ మానసికంగాకూడా నీరసపడిపోతారు. తల్పలితంగా, బిడ్డలో వయస్సుకుతగిన బుద్ధివికాసం కలుగదు. వికాసానికి మారు పెంకెతనం, కొంటెచేష్టలు పెరిగిపోతూ, చివరకు మూఢత్వం, మూఢత్వం పట్టుబడుతాయి. ఇంతే గాదు. భయం, చెబ్బలు, తిట్లుగల అనాగరిక వాతావరణంలో పెరిగేపిల్లలకు అనేక విధములైన మానసిక వ్యాధులు ఏర్పడు తవి అనేవిషయాన్ని గుర్తుంచుకోవాలి.

కొంత సంస్కారంగల కుటుంబాల్లో బిడ్డలను కొట్టటం, తిట్టటం కొంత మానివేశారుగాని, భయపెట్టటంమాత్రం ఇంకనూ పోలేదనే చెప్పవచ్చును. ఒకవేళ భయపెట్టటంమాని వేసినా, తల్లిదండ్రులు తమబిడ్డలప్రవర్తనలను ఇతరులఎదుట ఆక్షేపించటం, అపహాస్యంచేయటం, అగౌరవపరచటం పోలేదు. బిడ్డలు అతిసూక్ష్మగ్రాహులు. వారిహృదయం అతి సున్నితంగావుంటుంది. అలాంటివారిని అతికూరంగా ఆక్షేపించుటవల్ల, అపహాస్యంచేయుటవల్ల, అగౌరవపరచుట వల్ల బిడ్డలు చాల బాధపడిపోతారు అయితే, ఆదిలో వారు అంతబాధపడినా, క్రమేణ నీటికి గమనమివ్వటం మాని వేస్తారు. ఇంకవల్ల, నీటికి అనేకవిధములైన మానసిక వ్యాధులు, దుర్గుణాలు పట్టుబడుతాయి. అంచేతనే తల్లి బిడ్డను ప్రేమతోపెంచుటయేగాక, బిడ్డయందు గౌరవంకూడ చూపెట్టాలి. పెద్దలు చూపెట్టేగౌరవంవల్లనే పిల్లలలో ఆత్మ

గౌరవం అనేది ఏర్పడుతుంది. ఆత్మగౌరవంగలపిల్లలు అందరికీ గౌరవంచూపెట్టుతారు. సభ్యత అనేది నేర్చుకొంటారు.

తల్లి గమనించవలసిన కొన్ని ముఖ్యవిషయాలు: కొరికే బిడ్డను గురించి కొంత ఆలోచిద్దాం.

సామాన్యంగా, బిడ్డలు తమ ప్రేమను ప్రదర్శించేటప్పుడుగాని, కోపాన్ని చూపేటప్పుడుగాని చటుక్కున కొరుకుట పరిపాటి. కాని, అంతమాత్రంచేత బిడ్డ చిలిపితనంవల్ల క్రూరస్వభావంవల్ల కొరుకుతుందని అనుకోటం చాలా పొరపాటు. కొరకటం అనేది సామాన్యంగా బిడ్డలందరికీ పరిపాటే. నాలుగైదేళ్ళ బాలుడుగాని, బాలికగాని కోపంచేత లేక తమ ఇష్టానికి అడ్డుతగలటమో, కోరిక నెరవేరకపోవటమో సంభవించినప్పుడు కలిగే ఆశాభంగంచేత కొరుకుతుంటారు. కాని, పెరిగిపెద్దవారైన తరువాత కూడా వీళ్ళకు కొరికే అలవాటు స్థిరంగా వుండిపోతుందని భయపడనవసరంలేదు. అయితే, నాలుగైదేళ్ళు ఈడువచ్చిన తరువాత కూడా బిడ్డలు తమ తమగా కొరికటానికి కారణాలు తల్లిపరిశీలించుట అత్యవసరం. ఎందుకంటే, సామాన్యంగా బిడ్డయొక్క అభివృద్ధికమంలో ఏదో లోటు ఏర్పడివుంటుంది. ఆ లోటునుండి కాపాడుకోటానికి బిడ్డలు, సహజంగా ఈ విధమైన కోపోద్ద్రేకాన్ని వెలిబుచ్చుతారు తమకోర్కెలు నెరవేరనప్పుడు, ఆశాభంగం కలిగినప్పుడు ఎంతమాత్రం సహనమనేది బిడ్డకు వుండదు. ఈ విషయాన్ని తల్లి గుర్తించుకుండ ఈ అలవాటును తప్పించటానికని బిడ్డను ఏవిధంగాకాని శిక్షించటం అనేది చాలా పొరపాటు. అలా శిక్షించుటవలన, బిడ్డయొక్క అభివృద్ధి అరికట్ట

బడుచుంది. నయస్సుకు తగినట్లుగా మానసికప్రవృత్తులు అభివృద్ధిచెందవు, బుద్ధి వికసించదు. అంటే, బిడ్డ శారీర కంగా పెరిగిననూ, మానసికంగా పెరగదు. శైశవావస్థలోని మానసికప్రవృత్తులే వ్యక్తమవుతూంటాయి అయితే కొరికే బిడ్డవలన తక్కినపిల్లలకు హాని సంభవించకుండ తల్లి జాగ్రత్త వహించాలి.

బిడ్డ తోటిపిల్లలతో పోట్లాడి కొరికేటప్పుడుగాని, మనత్నే కొరకటం సంభవించినపుడుగాని తల్లి ఎలా ప్రవర్తించాలి అనేవిషయం ఆలోచించుట అవసరం. బిడ్డ ఎవరినైనా సరే అలా కొరికినపుడు తక్షణమే బిడ్డను తక్కిన పిల్లలనుండి వేరుచేసి “ఆ బిడ్డకు కొరకనియ్యను, నన్ను కొరకనియ్యను” (తల్లిని కొరికినసందర్భంలో) అని చెప్పి నిరోధించాలి. కాని “అబ్బ నీ వెంతమూర్ఖుడవు” అంటూ “ఇతరులను కొరకటం ఎంత మార్గార్థం, పాపం!” అని మందలించుతూ నీతిని బోధించ కూడదు. (బిడ్డకు పాపం, పుణ్యం అనే విషయాలు అర్థం కావు). ఎదుటిబిడ్డకు చేరదీసి బుజ్జగించాలి.

తల్లి తనబిడ్డ తోటిపిల్లలను కొరికినతగువాతనే చూడటం తటస్థించితే, బాధపడుతున్న పిల్లను దగ్గరకుతీసుకొని బుజ్జగిస్తూ ఓదార్పుటద్వారా తనబిడ్డకు గుణపాఠం నేర్పాలి. కాని కొట్టుట, తిట్టుటద్వారా కాదు. ఆటచెలికాండ్రను తల్లి తన కొరికేబిడ్డనుండి వేరుచేసి వాళ్ళకు బుజ్జగించటం, ప్రేమించటంవల్ల ఇకమీదట కొరకకూడదు. అలా కొరికితే తనకు తల్లిప్రేమ లభించదు అనే విషయాన్ని బిడ్డ గ్రహించుకొం

టుంది. అలా బిడ్డ గ్రహించినదని తల్లి గుర్తించినవెంటనే ఆమె తనబిడ్డనుకూడ చేరదీసి తన ప్రేమను వెలిబుచ్చాలి. కొన్ని సందర్భాలలో పిల్లలు తమ ఆధిక్యతను, వ్యక్తిత్వాన్ని వ్యక్తపరచటానికి ఈవిధంగా కొరుసుతారు. ఈవిషయాన్ని గ్రహించుకొని తల్లి ఈ పిల్లలను హాని సంభవించకుండా జాగ్రత్తనహించి తన బిడ్డవ్యక్తిత్వం అభివృద్ధిచెందుటకు అవసరమైన సన్నివేశసందర్భాన్ని కల్పించాలి. కాని శిక్షించుట, బెదిరించుట అనేవి ఎంతమాత్రం కూడదు. తల్లి పాలిశ్శను కొరికే బిడ్డవిషయంలోకూడ ఇంతేను. శిశువు తల్లి పాలిశ్శను కొరికినప్పుడు సామాన్యంగా తల్లులు బిడ్డనుకొట్టుతారు. బెదిరించుతారు. ఈలాంటి మోటుతనంవల్ల బిడ్డలో కోపస్వభావం ఎక్కువ అవుతుంది. నెమ్మదిగా స్తనములను బిడ్డనోటినుండి తప్పించాలి. తల్లి బిడ్డను స్తనమిచ్చుట అనేది ఎంతో పవిత్రకార్యం. ఇందువల్ల తల్లి పిల్లలనుధ్య సన్నిహితసంబంధం, పవిత్రప్రేమ, ఆత్మీయత అనేవి ఏవిధంగా అభివృద్ధి చెందుతవి అనే విషయాలు ఇదివరకే తెలుసుకొనియున్నాము కదా. అయితే మరికొన్ని విషయాలుకూడ తెలుసుకొనుట అవసరం.

బిడ్డ ఆకలికి ఏడ్చినవెంటనే తల్లి స్తనమిచ్చి తృప్తిపరచాలి. వెంటనే స్తనమివ్వక బిడ్డను వేచియుండేలాగున చేసినయెడల బిడ్డ ఆకలిచే బాధపడటమేగాక బిడ్డ అప్పుడప్పుడు ప్రదర్శించే ప్రేమను భంగం నొందిలుతుంది. అనగా, బిడ్డ ఏడ్వటం ఆకలితోమాత్రమేగాదు. తల్లిప్రేమకోసంగూడ ఏడుస్తుంది. ఆకలి కెంత అలముటించిపోతుందో తల్లిప్రేమకోసం

కూడ అంత అలమటించిపోతుంది. తల్లి స్తవ్యపానంవల విడ్డ
శారీరకంగా పెరిగినట్టే తల్లిప్రేమనల మానసికంగా పెరుగు
తుంది ఈ విషయాన్ని తల్లి చక్కగా గ్రహించాలి.

విడ్డ, నిర్ణీతకాలంలో (అరగా ఆలివేళలలో), తల్లి
పాలనుత్రాగటం, తల్లితోడమీద పడుకొని తల్లిప్రేమనుగ్రో
లటం చేస్తూ క్రమక్రమంగా అలవాటుపడిపోతుంది. వేచి
వుండటం నేర్చుకొంటుంది. తల్లిప్రేమ లభించకపోతే ఏదో
అగాధంలో పడిపోతున్నట్లు భయపడుతుంది. తల్లి ఈ విష
యాలు గ్రహించి, శిశుమనోవిజ్ఞానదృష్టిలో విడ్డ అభివృద్ధికి
తోడ్పడినట్టే, విడ్డోమోటుకొనం, కోపం మొదలైనవిపోయి,
ప్రేమ, ఓర్పు మొదలైన మనఃప్రవృత్తులు అభివృద్ధి చెందుతవి.

7 స్తవ్యము మాన్పించుట

విడ్డకు స్తవ్యం మాన్పించుట అనేది ఒక గడ్డుసమస్య.
అందులో విడ్డకు ఒక సంవత్సరంపాటో, లేదా కనిసం ఏని
మిది తొమ్మిదినెలలవరకైనా పాలివ్వకుండా హఠాత్తుగా ఒక్క
సారే మాన్పించటం అనేది చాల కష్టమైనకార్యం. చంచా
తోనో, పాలశంఖుకోనో, పాలబుడ్డికోనో పాలుత్రాగేలాగు
అలవాటుచేసినప్పటికీ విడ్డ ఆకలితీరుతుందిగాని తనివితీరదు.
తల్లి అంకపాళిలో ఆప్యాయంగా పడుకొని స్తవ్యపానంచేస్తూ,
దానితోపాటు తల్లిప్రేమను చూచుకొనే అవకాశం విడ్డకు
లభించదు. కాబట్టే దానికి మానసికంగా సంతృప్తికలుగదు.
తల్లి ఒడిలో పడుకొన్నప్పుడు కలిగే సౌఖ్యం, తల్లి ముఖంలో

వ్యక్తమయ్యే వాత్సల్యం, తన ఆటలనలన తల్లి ముఖంలో కనబడే చిరునవ్వు, ఆమె వాత్సల్యపూరితమైన కంఠస్వరము, మున్నగువానిని గ్రహించగల ఈడువచ్చినపుడు బిడ్డకు స్తన్యపానం మాన్పించుట సులభసాధ్యం. కాని ఇట్టి గ్రహణశక్తి అభివృద్ధికాకముందు మాన్పించుట అతి కష్టమైన కార్యం. ఇందులో తల్లి స్తన్యపానం స్వవిధాల సౌఖ్యకరమనగా గోచరించేకాలంలో తటాలున మాన్పించటం అనేది ఎంత క్రూరకార్యమో చెప్పటానికే అలవిగాదు. తల్లి బిడ్డకు పాలివ్వకపోవటం అనేది బిడ్డకు తన ప్రేమనివ్వకపోవటం అన్నమాటే. తత్ఫలితంగా బిడ్డ మానసికంగా చాల బాధపడుటయేగాక దాని మానసికప్రవృత్తులలో మాన్పుకూడ కలుగుతుంది. మానసికాభివృద్ధి అరికట్టబడుతుంది. కనుక ఏ కారణంతోనీ తల్లి తనబిడ్డకు పాలివ్వకపోవటంగాని, ఒకేమాటు మాన్పించటంగాని సంభవిస్తే తల్లి తనబిడ్డ కెంతో కీడుచేసి నట్టు అవుతుంది. ఈ విషయాన్ని తల్లి గుర్తుంచుకోవాలి. అవసరమున్నంతకాలం అనగా కనీసం పదినెలలపాటునా బిడ్డకు పాలివ్వాలి. తరువాత క్రమేణ నెమ్మదిగా మాన్పించాలి. అనగా స్తన్యపానం మాన్పించటం అనేది క్రమేణ జరగాలి. కాని ఒక్కమాటే తటాలున మాన్పించకూడదన్నమాట.

మొదటినుండే ఒకటి రెండునెలల ఈడూనే శిశువుకు అప్పుడప్పుడు చంచాతో నీళ్ళు త్రాగించుతూ అలవాటు చేయాలి. బిడ్డ తల్లి పిదద పాలు త్రాగుతున్నప్పుడకూడ అప్పుడప్పుడు పాలను చంచాతోనో, పాలసీసతోనో కొద్దిగా త్రాగేలాగు అలవాటుచేయాలి. అలాంటిసమయంలో తల్లి

బిడ్డను తొడలమీద పడుకోజేల్చుకొని నాత్సల్యాన్ని, సంతోషాన్ని వ్యక్తపరిచాలి. ఇలా అప్పుడప్పుడు పాలబుడ్డితోనో, చంచాతోనో పాలను త్రాగేలాగుచేస్తూ, క్రమక్రమంగా నెమ్మదిగా స్తవ్యపానాన్ని మాన్పించాలి. తల్లి తనపాలను పూర్తిగా మాన్పించి పాలబుడ్డితో మాత్రం త్రాగించేటప్పుడు బిడ్డచేతనేప్పుడే అలాగ పాలనచేస్తూ తన నాత్సల్యాన్ని వెలిబుచ్చుట అవసరమేననిపించును. సాధారణంగా తొమ్మిది పదినెలల బిడ్డలకు స్తవ్యపానం మాన్పించుట అంత కష్టమైనకార్యం కాదు. ఎంకుకనగా సుమారు తొమ్మిది పదినెలలకాలం బిడ్డ తల్లి పాలు త్రాగుటచేత దాని వాంఛ చాలనాకు తృప్తిచెందివుంటుంది. ఈమధ్య తల్లిప్రేమ కావలసినంత లభించి సంతృప్తికలిగివుంటుంది. ఇంతేగాదు, ఇతరసమయాల్లోనియితం తల్లి వెలిబుచ్చే ప్రేమకు క్రమేణ గ్రహించేశక్తి అభివృద్ధిచెందునూ వస్తుంది. తల్లి పాలను పూర్తిగా మానివేసినప్పటికీ తనకు తల్లిప్రేమ సర్వదా లభిస్తుందనే గట్టి నమ్మకం, నిబ్బరం ఏర్పడుతుంది.

అయితే బిడ్డలందరూ ఒకేవిధమైన స్వభావంగలవారుగా వుండరు. కొందరిని స్తవ్యపానమును మాన్పించుటలో అంత కష్టముండదు. మరికొందరిని నెమ్మదిగా, క్రమక్రమంగా మాన్పించుట అవసరం. అంటే తల్లి తనబిడ్డనెజాన్ని ఎరిగి మెలకువతో మెలగాలన్నమాట. అలా చేయకపోతే బిడ్డలు మానసికంగా బాధలుపడి వారి మానసికాభివృద్ధి కుంటుబడుతుంది. కొన్నివేళల్లో బెంగవల్ల శారీరకంగాకూడ బాధ

కలుగవచ్చును. కనుక తల్లి కొన్ని ముఖ్యవిషయాల్ని గుర్తుంచుకొనుట అత్యవసరం.

1. తనకు వ్యాధిగల్గినో, సీసంవల్లనో బిడ్డకు స్తన్యమివ్వకూడదని వైద్యులు నిరోధించిన సందర్భాల్లోతప్ప, తల్లి తప్పనిసరిగా తనబిడ్డకు స్తన్యమిచ్చుట అవసరం.

2. ఒకటి రెండునెలల బిడ్డకే చంచాతో పాలను, నీళ్ళను అప్పుడప్పుడు త్రాగించుచుం అలవాటుచేయాలి.

3. తటాలున స్తన్యపానం మాన్పించకూడదు. క్రమేణ నమ్మదిగా మాన్పించాలి. అనగా కొన్నిమాట్లు స్తన్యమిస్తూ మరికొన్ని పర్యాయాలు పాలబుడ్డితో లేక చంచాతో పాలు త్రాగించుచూరావాలి. నాలుగైదునెలల ఈడు రాగానే కొన్నిసార్లుఅయినా పాలబుడ్డితో త్రాగే అలవాటుచేయాలి. క్రమక్రమంగా ఎక్కువసార్లు పాలబుడ్డితో త్రాగించాలి.

4. కసీసం ఎనిమిది తొమ్మిదినెలలవర్యంతం బిడ్డకు తల్లి పాలు అత్యవసరం.

5. బిడ్డకు పాలబుడ్డితో పాలను త్రాగించేసమయాల్లో తల్లి బిడ్డకు తనతొడమీద, లేదా ప్రక్కన పడుకోపెట్టుకుని వాత్సల్యాన్ని కనబరచుచూ, లాలించుచూ త్రాగించాలి. కాని పాలబుడ్డిని బిడ్డచోటికందించి ఒంటరిగా విడిచి లేచిపోకూడదు. ఇది చాలా క్రూరమైన కార్యముని చెప్పకతప్పదు. అలా చేయటంవల్ల బిడ్డ మానసికంగా చాల బాధపడిపోతుంది. దాని అభివృద్ధి కుంటుబడుటేగాక కొన్ని లోట్లుకూడ ఏర్పడుతాయి.

6. బిడ్డ లందరిస్వభావం ఒకేరీతిగ వుండదు. తల్లి పాలు మాన్పించటంతో కొందరు బిడ్డలకు మానసికంగా చాలా బాధకలుగుతుంది. కొందరు అంత బాధపడరు. అందుచేత తల్లి తనబిడ్డనెలాన్ని ఎరిగి మెలకువతో మెలగాలి. అనగా క్రమక్రమంగా, జాగ్రత్తగా మాన్పించాలి.

7. ఇక పాలబుడ్డియండి పాలగిన్నెకు మాగ్గుటంకూడ నెమ్మదిగా, క్రమక్రమంగా జరగాలి. ఒక్కమాటే జరగ కూడదు. బిడ్డ అలా గిన్నెతో త్రాగకపోతే కొందరుతల్లులు పాలబుడ్డిని దాచి, పసిలిపోయిందని చెబుతూ గిన్నెతో త్రాగమని నిష్పాధించుతారు. మరికొందరు బిడ్డఎదుట పాలసీసాను పగులగొట్టి గిన్నెతో త్రాగమని బలాత్కరించుతారు. యీ విధమైన తల్లి అజ్ఞానం, మోటుతనంవలన బిడ్డ చెప్పరాని బాధలను అనుభవించుతుంది అంతేగాదు, బిడ్డస్వభావంతో అనేక లోటు, మానసికవ్యాధులు ఏర్పడుతవి.

ఇంగ్లాండు మున్నగు పాశ్చాత్యదేశాల్లోని మానసిక వ్యాధులకు చికిత్సచేయు వైద్యశాలల్లో పరిశోధన చేయగా, అనేక మానసిక వ్యాధులు క్రమక్రమంగాగాక, తటాకున స్తవ్యపానంమాన్పించినందుచేత, పాలసీసాను బిడ్డనోటికందించి ఒంటరిగా విడిచి తల్లులు తనుతను పనులమీద వెళ్ళిపోవుట చేత, అన్నిటికన్న పాలబుడ్డిని దాచివేసి లేదా బిడ్డమెదుట పగులగొట్టి గిన్నెతో పాలు త్రాగమని నిష్పాధించినందుచేత ఏర్పడినవని తేలింది. కాబట్టి తల్లి ఈవిషయంలో ఎంతో విచక్షణ నుపయోగించి మెలకువతో ప్రవర్తించాలి అనే విషయం విదితమవుతుంది.

మరొక ముఖ్యవిషయం :—

కొందరు తల్లులు బిడ్డకు స్తన్యమిచ్చుటవలన తమకు ఆనందంగా వుంటుందనీ బిడ్డ తను పాలను త్రాగుతున్నంత కాలము తమకు తిరిగి గర్భం రావనీ ఎంచి బిడ్డకు సంవత్సరం పైబడి రెండేళ్ళు దాక కూడ స్తన్యమిచ్చుట కలదు. అది చాల పొరబాటు. బిడ్డకు తొమ్మిది నెలల వరకు స్తన్యమిస్తే చాలును. పైబడి ఇస్తే ఒక ఏడాదిదాక ఇవ్వవచ్చునే గాని అంతకన్న ఎక్కువకాలం అనవసరం. అలా యిచ్చిన యెడల మానసికాభివృద్ధికి మంచిదికాదు సరేగదా, శారీరకంగా కూడ అంత మంచిదికాదు. ఎలాగంటే తల్లి పాలు త్రాగునంతకాలం బిడ్డ ఇతర ఆహారాన్ని పుచ్చుకోదు. తల్లి పాలయందుండు ముక్కున మరే పదార్థాలవిగాద దానినుండదు. ఒక సంవత్సరం నిండిపోయిన బిడ్డకు కేవలం తల్లి పాలుచాలదు. దాని శరీరపోషణ కవసరమైనంత పుష్టిక పదార్థాలు చాలవు. అంచేత స్తన్యం మాన్పించి ఇతర ఆహారపదార్థాలు పెట్టాలన్నమాట. ఇక మానసికజీవితంవిషయంలో బిడ్డ ఎప్పుడూ తల్లి మీద ఆధారపడుతుంది. స్వయంగా ఆడుకోటంగాని, స్వేచ్ఛగా తోటిపిల్లలతో కలసిమెలసి ఆడుకోటంగాని చేయదు. తత్ఫలితంగా బిడ్డమానసికాభివృద్ధి కుంటుబడుతుంది. ఒక సంవత్సరం, సంవత్సరం ఆగునెలలనయస్సున్న పుటికీ అది కొన్ని నెలల శిశువులాగు ప్రవర్తిస్తుందికూడాను.

బిడ్డ విషయంలో అతి సున్నితంగా ప్రవర్తించాలి :—

బిడ్డ నెత్తుకోవటం, పడుకోపెట్టటం మున్నగువిషయాల్లో తల్లి అతి సున్నితంగా ప్రవర్తించాలి. బిడ్డకు దుస్తులు వేయ

టంలో, తీయటంలో అతి జాగ్రత్తగా ప్రవర్తించాలి. మోటు తనంగా చేస్తే బిడ్డకు బాధకలగటమేగాక, భయంకూడ కలుగుతుంది. దుస్తులు వదులుగా ఉండాలి. అలా లేనిచో తొడిగేటప్పుడు బిడ్డశరీరం కందిపోతుంది. ఆలస్యంకూడ అవుతుంది. బిడ్డ బాధనెలాగు భరించజాలదో అదేవిధంగా ఆలస్యాన్ని కూడ ఓర్చుకోజాలదు. అసలు బట్టలే లేకుంటే స్వేచ్ఛగా ఆడుకోటానికి అనువుగావుంటుంది. అలావుండటం బిడ్డకు ఇష్టంకూడాను. అయితే శీతోష్ణస్థితులనుబట్టి తల్లి విచక్షణతో వర్తించాలి. సాధ్యమైనంతవరకు బిడ్డకు దుస్తులు తొడగకపోవటం ఉత్తమం. శారీరకంగానేగాక, మానసికంగా కూడ బంధింపబడినట్లు బిడ్డ బాధపడుతుంది. అవసరమున్న పుడుమాత్రం వదులుగా దుస్తులు నెమ్మదిగా, సున్నితంగా తొడగాలి. అవసరంలేనపుడు అసలు బట్టలే వేయటంమాని వేస్తే బిడ్డ స్వేచ్ఛగా ఆడుకుంటుంది. ఆరోగ్యానికికూడ మంచిది.

8. అలవాట్లు

మలమూత్ర విసర్జన : మలమూత్రవిసర్జనవిషయంలో శిశువుకు శిక్షణ అవసరం. కాని అతి సున్నితంగా, నెమ్మదిగా ఇవ్వాలి. తనకేదో పనివుందనీ, ఆలస్య మవుతుందనీ తల్లి శిశువును ఆతురతపెట్టకూడదు. సామాన్యంగా శిశువులు స్తన్యపానంచేసినవెంటనే, లేక కొంతసేపటికి మలమూత్ర విసర్జనము చేస్తారు. మొదటినుంచే అనగా కొన్ని నెలల శిశువుకు సంతృప్తిగా స్తన్యపానం చేసినతరువాత ప్రతిపర్యాయము ఒక నిర్దిష్టమైన స్థలంలోకాని, "కమోడ్"మీదకాని (ఇది ఒక

కుర్చీలాగుండి, మధ్య ఒక పింగాణిపాత్ర ఉంటుంది.) కూర్చో పెట్టాలి. ఈవిధంగా చేయుటవల్ల, క్రమేణ నిర్దిష్టకాలంలో నిర్దిష్టస్థానంలో మలవిసర్జనచేయుట బిడ్డకు అలవడుతుంది. కూర్చోబెట్టిన వెంటనే బిడ్డ దొడ్డికిపోసియెడల తల్లి విసుకు చూపెట్టరాదు. కొంతసేపు వేచివుండుట అవసరం. అయితే చాలసేపుదాక అలాగే కూర్చోపెట్టరాదు శిశువులను పది యేళ్ళ పిల్లవాళ్ళులాగు ప్రవర్తించాలని నిరీక్షించుట అవి వేకం. మొగ్గను బలవంతంగా విచ్చులాగుచేసినట్లు అవుతుంది.

సామాన్యంగా కొందరుపిల్లలు దొడ్డికిని నిర్ణయించిన చోటుకు తీసుకువెళ్ళగానే తల్లి నూచనను గ్రహించి మల విసర్జన చేస్తారు. కొందరు అలాచేయరు. అలాంటి శిశువును నిర్బంధించి చేయించుట పొరపాటు. ప్రతివిషయంలోను ఈవిధంగా నిర్బంధపెట్టి బిడ్డలను పెద్దవారివలె ప్రవర్తించే లాగు చేసినచో, వారు చిన్నప్పుడెంత పరిశుభ్రత, క్రమము, మొదలైన అలవాట్లు నేర్చుకొన్నప్పటికీ పెద్దవారైనతరువాత కూడ ప్రతియొక్కవిషయంలోను నిర్బంధం అవసరమవుతుంది. అనగా ప్రతిచిన్నవిషయంలోసహితం పెద్దవారి సలహాప్రకారం నడుచుకొంటారేగాని స్వయంగా ఏ కార్యమూ చేయలేరన్న మాట.

కనుక తల్లి శిశువుయొక్క వయస్సునుబట్టి తెలివితేట లతో శిక్షణ ఇవ్వాలి. శిశుమానసికాభివృద్ధికి ఎంతకాలం అవసరమో అంతకాల మిచ్చి, తల్లి తోడ్పడలేగాని, ఏ విషయంలోను తనుచెప్పినట్లు తూ. చ. తప్పకుండా బిడ్డ వినయ విధేయతలతో నడుచుకోవాలని నిరీక్షించటం చాలాపొరపాటు.

భయపెట్టి, నిర్బంధించి బిడ్డ విధేయతతో నడుచుకొనేలాగు చేస్తే బిడ్డలో స్వశక్తి, ప్రయత్నం మున్నగునవి పెరగవు. శక్తిహీనతకు దారితీస్తుందన్నమాట.

మొదటమొదట, శిశువు తల్లి చేసేసూచనల్ని గ్రహించుతూ మలవిసర్జనచేసిననూ, రానురాను పెరిగి నడిచేకాలంలో అంటే రెండుమూడేళ్ళనయస్సులో తల్లి మాట వినరు. నిర్ణీతకాలంలో దొడ్డికి వెళ్ళుటను నిరాకరిస్తారు. ఇలా నిరాకరించటానికి అనేక కారణాలుంటాయి. పట్టుదల, నిరాకరించు స్వభావం, భయం, కోపం, తమ్మునిమీదనో, చెల్లాయిమీదనో అలుక, అనూయ, ఆశాభంగం మున్నగు మానసిక ప్రవృత్తులవలన నిర్ణీతకాలంలో మలవిసర్జన చేయలేకపోతారు. అనగా శరీరానికి మానసికతత్వానికి ఎంత అవినాభావసంబంధమున్నదనే విషయం విదితమవుతుంది. కాబట్టి బిడ్డకు కలిగే కష్టాలను, ప్రతిబంధకాలను తల్లి ఎంతో ఓర్పుతో తొలగించ ప్రయత్నించాలి. విసుగు, కోపం చూపెట్టరాదు. అలా వీలుకానపుడు సూచించి, స్వేచ్ఛగా విడిచిపెట్టుట ఉత్తమంగాని బిడ్డను నిర్బంధించరాదు. క్రమేణ బిడ్డకు తల్లియందు ప్రేమ విశ్వాసాలు పెరిగినకొలది తల్లి సూచనల్ని గ్రహించటం, నేర్చుకోటం మున్నగు గుణాలు పట్టుబడుతాయి.

బొటనప్రేలు చీకు అలవాటు: కొందరు శిశువులు పుట్టిన కొన్నిరోజులలోనో, నెలల్లోనో బొటనప్రేలును చీకనారంభించుతారు. మరి కొందరికి ఈ అలవాటు పట్టుపడదు. అయితే ముఖ్యంగా మనదేశంలో, తల్లులు కొందరు అజ్ఞానం వల్ల తమపనులకు అంతరాయంకలగకుండావుండటానికి బిడ్డలు

ఏడవకుండ బిడ్డ నోటిలో వ్రేలువేసుకొని చీకు అలవాటు చేయించుటకూడ కలదు. పెరిగినతరువాతకూడ వుండి పోతుందని కాని, బిడ్డవ్రేలు వుండుపడి పెరగకుండ సన్నగిలి పోతుందనికాని, నోటిఆకారం చెడిపోతుందనికాని వారెరుగరు. ఇక బిడ్డయొక్క మానసికాభివృద్ధి కుంటుబడుతుందనేవిషయం అసలే ఎరుగరు. విద్యవిజ్ఞానాలున్న తల్లులేమో ఈ అలవాటును తామే చేయరు కాని, కొందరుబిడ్డలే స్వయంగా ఈ అలవాటును చేసుకొనివుంటే అలజడిపడిపోతారు. పైగా ఈ అలవాటును గడ్డుసమస్యగా యెంచుతారు. కాబట్టి వీరు శిశువు కి అలవాటును తప్పించుటకోసం మోటుతనంతో ప్రయత్నిస్తూ బాధించుతారు. ఇది వీరనుకొన్నంత గడ్డుసమస్య కాదు; పరిష్కరించరానిది కాదు.

సాధారణంగా బిడ్డ తనకు ఆకలి అయినప్పుడు, స్తన్యం జ్ఞాపకమొచ్చినప్పుడు లేదా నిద్ర వచ్చినపుడు తన వ్రేలును చీకుతుంది. సంతృప్తిగా స్తన్యపానంచేయని సందర్భాలలో, తన వాంఛతీరని సమయాల్లో, లేక చికాకు కలిగినప్పుడు వ్రేలును చీక నారంభిస్తుంది. తల్లి కారణాల్ని కనుక్కొని ఆదినుంచే ఆపకపోతే అది అలవాటుపడిపోతుంది. కనుక, ఈ అలవాటు ఏ కారణంచేత అలవడింది? ఆరంభదశలో ఉన్నదా, ముదిరిపోయిందా? ఏ విధంగా తప్పించాలి? అనే విషయాలు తల్లి చక్కగా ఆలోచించి బిడ్డకు సహాయపడాలి. కాని కొట్టటం, బెదరించటం మున్నగు మోటుతనం పనికి రాదు. పైగా హానికరం కూడాను. ఈ అలవాటు కొందరికేగాని అందరికీ అలవడదు. ఈ కొందరికైనా చాలా

కాలం ఉండదు. అలా ఉన్నదంటే ఏవో బలమైన కారణాలుండాలి. వాటిని తొలగించితే, ఈ అలవాటు తనంతటదే అంత మొందుతుంది.

శిశువు పుట్టిన కొన్ని రోజుల్లోనో, కొన్ని నెలల్లోనో తన బొటన వ్రేలిని నోటబెట్టుకొన నారంభించితే, తల్లి వెంటనే శిశువు చేతులు నోటికందకుండా సదుపాయాలు సున్నితంగా చేయాలి. ఇలా చేయటంలో శిశువు కంతమాత్రం బాధ, చీకాకు కలగకుండా మెలకువతో చేయాలి.

బిడ్డలందరికీ ఒకేవిధమైన స్వభావముండదు. వాళ్ళ చేతుల్ని పట్టుకొంటేకాని, ఏమాత్రం బంధించినట్టు కనిపించితేగాని, కొందరు వెంటనే ఎదిరించుతారు. ఏడుస్తారు. అలాంటిశిశువుల్ని లొంగదీయ యత్నించడం పొరపాటు. బిడ్డ చైతన్యంలేని యంత్రంకాదు. మనలాగు దానికీ మానసిక జీవితమనేది ఉన్నదనే విషయాన్ని పెద్దవాళ్లు విస్మరించ కూడదు. ఈ అలవాటును తప్పించటానికని శిశువు చేతుల్ని ఏదో విధంగా కట్టిపెట్టితే, ముఖ్యంగా ఎదిరించే బిడ్డల విషయంలో, వ్రేలుచీకు అలవాటునల్ల శారీరకంగా కలిగే హాని కన్న ఎక్కువహాని మానసికజీవితానికి కలుగుతుంది. ఎలాగంటే, ఎట్టి అలవాటుగాని, నడతగాని కేవలం శారీరకమే గాదు. మానసికతత్వానికి సహితం సంబంధించి వుంటాయి అనే విషయం గ్రహించాలి. కనుక, అలా మన ఇష్టప్రకారం బిడ్డలు నడుచుకోవాలి అని వారిని నిర్బంధించి, బాధించి, లొంగదీసినయడం వారిమానసికాభివృద్ధి కుంటుపడుతుంది. అంతేగాదు, కోపోద్రేకము అధికమవుతూ నరములకు సంబం

ధించినవ్యాధులు సంభవించవచ్చును. కాబట్టి తల్లి శిశువువ్రేలు చీకు అలవాటును విచక్షణ నుపయోగించి మెలకువతో తప్పించాలి.

శిశువు ఆకలితో అలనుటించిపోకుండ జాగ్రత్తగా మెలగాలి. అంటే శిశువు ఆకలిచేపడ్చినవెంటనే తల్లి స్తన్యమివ్వాలి. ఆకలితీరి సంతృప్తికలిగేదాక ఇవ్వాలి. అప్పుడే బిడ్డ కడుపు నిండ పాలుత్రాగి, ఆకలితీర్చుకొంటూ, తల్లి ప్రేమనుగ్రోలి, తన ప్రేమతృప్తిను తృప్తిపరచుకొంటుంది. ఈ విషయాన్ని తల్లి పదిలంగా మనస్సున ఉంచుకొని బిడ్డను తనతో ఆడుకొనే వాంఛ తనివితీరుదాక, బిడ్డచెంతవుండి ఆడుకోనివ్వాలి.

బిడ్డ నిద్రించబోయే సమయంలో, మేల్కొనే తరుణంలో తల్లి చెంతనేవుండి ఆలన పాలన చేస్తూ ఆడించాలి. ఈవిధంగా తల్లి మొదటినుంచి మెలకువతో మెలగినట్లైతే అసలు ఈ అలవాటు అలవడదు. అలవడినా అతిసులభంగా తప్పించవచ్చును.

బిడ్డను సంవత్సరంన్నర, రెండేళ్లు అయిన తరువాతకూడ ఈ అలవాటు వుండినయెడల తల్లి బిడ్డ ఆరోగ్యానికి హాని చేయని మిఠాయిని చీకటానికిచేతబెట్టి ఈ అలవాటును తప్పించాలి. కాని, నిద్రించేటప్పుడుగాని, కునుకుపట్టేటప్పుడుగాని ఇవ్వకూడదు. పూర్తిగా మేల్కొన్న సమయంలోనే ఇవ్వాలన్నమాట.

బిడ్డను తనచుట్టునున్న పరిసరాలయ్యాదు, ఆట పాటల యందు ఆసక్తి అధికమైనకొలది ఈ అలవాటు క్రమ క్రమంగా తొలగిపోతుంది.

కాబట్టి బిడ్డ నిద్రనుండి మేల్కొనే సమయంలో తల్లి బిడ్డ దగ్గరనేవుండి లాలించుతూ ఆడుకోవాలి. లేదా, తోటి పిల్లల్ని తీసుకువచ్చి వాళ్ళతో ఆడుకునేలాగు చేయాలి. ఎగిరే పక్షులు, గాలికి అల్లలాడే చెట్ల ఆకులు మున్నగు వాటి వైపు బిడ్డ దృష్టిని మరలించటానికి ప్రయత్నించాలి. రంగు రంగుల కాగితాలతో చేయబడిన ఆటవస్తువుల్ని ఎగర వేయటమో, ఆటవస్తువులను బిడ్డముందు పడవేసి బిడ్డతోపాటు తనుకూడ ఆడుకోవటమో చేయాలి. పాటపాడటం, చప్పుడు చేసే ఆటవస్తువులను క్రిందపడ వేయటం మున్నగు వాటిని చేయాలి. ఈ రీతిగ ఆటపాటలతో బిడ్డగమనాన్ని మరలించటానికి ప్రయత్నించాలి.

వ్రేలును చీకు అలవాటుగల బిడ్డ నిద్రనుండి మేల్కొంటుండగానే వ్రేలును నోటిలో పెట్టుకొంటుంది అనే విషయం జ్ఞాపకముంచుకొని తప్పనిసరిగ, తల్లి బిడ్డచెంతవుండి, అనేక విధమయిన ఆటపాటలవైపు బిడ్డ గమనాన్ని మరలించి అలవాటును తప్పించాలి. అయితే వ్రేలును నోటబెట్టుకొన్న తరువాత సైతం, నిర్బంధంగా నివారించకుండా, బిడ్డగమనాన్ని సూక్ష్మంగా ఆటపాటలవైపుకు మరలించటానికి యత్నించాలి.

9 పరిసరములు - వాతావరణము

శిశు శరీరపోషణకు, పెరుగుదలకు ఆహార విహారాలు, నిద్ర మున్నగునవి అవసరమైనరీతిగనే శిశు మానసిక వికాసానికి తగిన పరిసరములు, వాతావరణము అవసరము. అనగా, శిశువుకు మొదటి సంవత్సరములో ఆరోగ్యకరమైన ఆహారం,

శుభ్రమైనగాలి, పరిశుభ్రమైన ప్రదేశం, వెలుతురు, కావలసినంత నిద్ర ఎంత అవసరమో, దానికి తగిన పరిసరములు, స్వేచ్ఛగా ఆడుకొనటానికి అవకాశం, ఆటవస్తువులు, తల్లిదండ్రులు, బంధువులయొక్క ఆదరణ, ప్రేమ, సహవాసం అంతే అవసరమన్నమాట.

బిడ్డకు నుమారు ఒక సంవత్సరం ఈడు వచ్చేటప్పటికి తోటిపిల్లల సహవాసం అవసరమవుతుంది. శిశువు ప్రారంభదశలో కొన్ని నెలలవరకు నిద్రలో ఎక్కువకాలం గడిపిననూ, మేల్కొన్నప్పుడు పరిసరములను పరికించుట, వాటిని ఆకర్షించుకొని లీనంచేసికోవటం, వాటి సంస్కర్గంద్వారా మానసిక నిర్మాణ కార్యక్రమం కొనసాగించటం చేసుకొంటూ వుంటుంది. దాదాపు అయిదారు నెలలకే, ఒంటరిగా వడుకొని, ఆనందంగా ఆకాశాన్ని, అల్లలాడే చెట్ల ఆకులను దాపుననే ఎగిరే పక్షులను, తనచేతి, కాళ్ళవేళ్లను, వీక్షించుతూ, అటునిటు త్రిప్పుతూ, నోటితో వింత వింత శబ్దాలు చేస్తూ ఆడుకొంటుంది. తల్లి తనచేత వుండాలన్న ఆశ అధికమవుతూ వస్తుంది. ఒక సంవత్సరం నిండేటప్పటికి చుట్టునున్న పరిసరములలో ఆసక్తి అధికమవుతుంది అంతే గాదు, మానవ సహవాసంకోసం తీవ్రమైన వాంఛ కలుగుతుంది. తల్లిదండ్రులు, బంధుజనములు, తోటిపిల్లలు మున్నగు వారియొక్క కింఠధ్వని, మాటలు, కేకలు, నవ్వులు ఆటపాటలు వినటానికెంతో సరదా, వాటిలో పాల్గొనడానికెంతో ఉత్సాహం కలుగుతుంది.

వైద్యశాస్త్రరీత్యా, బిడ్డ ఆరోగ్యమునకు నిశ్శబ్దమైన వాతావరణం, ఎక్కువకాలం నిద్ర (శిశు ప్రారంభదశలో) అవసరమనే విషయం నిజమే, గాని, నవీన ఆరోగ్యశాస్త్ర ప్రకారం తూ. చ. తప్పకుండా అనుచరించాలనే ఆశయంతో విద్యాధికులయిన కొందరు తల్లులు బిడ్డలను గంటలకొలది బిడ్డల కిష్టమున్ననూ లేకున్ననూ ఉయ్యలలో నిద్రపుచ్చి, లేదా ఒంటరిగా విడిచిపెట్టి తమవనులను చేసుకోటానికో, మరే కార్యంకోసమో వెళ్ళిపోతారు. ఇలా విడిచివెళ్ళిపోతే బిడ్డలు ఏడ్చిఏడ్చి, చివరకు వాళ్ళే మరికొంతకాలం నిద్రపోతారని, తత్ఫలితంగా మరింత ఆరోగ్యం చేకూరుతుందని, తమ కార్యములు నిరాటంకంగా కొనసాగించుకోవచ్చునని అనుకుంటారు. అది పొరబాటు. శిశువే తనకవసరమున్నంతకాలం మాత్రం నిద్రించుతుంది. దానినిద్రకు భంగం కలుగకుండా మాత్రం చూచుకోవాలి. కాని, బలాత్కారముగా నిద్రపుచ్చుట ఎంతో గొప్ప పొరపాటు. శిశువు శరీరంతోపాటు మానసికంగాకూడ వికాసంచెందాలి అన్న విషయం గుర్తించుకోవాలి. ఆరోగ్యంగా పెరగాలన్న ఆశయంతో బిడ్డకవసరం లేకున్న సమయాల్లోసైతం అనేక గంటలకాలం నిద్రపుచ్చిన యెడల, బిడ్డ అన్నివిధాల అభివృద్ధి అయ్యే అవకాశం కోలు పోతుంది. శిశువుపుట్టిన కొంతకాలంవరకే, తల్లితో సన్నిహిత సంబంధం ఏర్పరచుకోనే కొన్ని అవకాశాలు తప్ప, తక్కిన అవకాశములు లేకపోతవి. అనగా, తల్లి బిడ్డ కప్పుడప్పుడు స్తన్యమిచ్చుట, స్నానం చేయించుట, ఒడిలోనో, ఉయ్యలలోనో పడుకోబెట్టి నిద్రపుచ్చుటతప్ప తక్కినవేళలలో బిడ్డను

నిద్రింపజేయుటవలన మానసికవికాసమునకు అవసరమైన అనేక అవకాశాలను బిడ్డకోలుపోతుందన్నమాట.

ఒకవేడాది నిండేటప్పటికీ, తరువాతనుండీ, ఎన్నోవిషయాలను నేర్చుకోటం, ఆటవస్తువులతో, తోటిపిల్లలతో ఆడుకోటం, మాటలాడటానికీ, నడవటానికి నేర్చుకోటం మున్నగునవి అవసరంకదా. అందులో ముఖ్యముగా, తోటిపిల్లల సహవాసం, పెద్దవాళ్ళతో సన్నిహిత సంబంధం—ఒక్కమాటలో సంఘజీవితం బిడ్డకెంత అత్యవసరం అను విషయాన్ని తల్లి ఒక్కక్షణంకూడ విస్మరించరాదు.

సంఘజీవితమునకు సిద్ధముగానున్న బిడ్డకు, అనగా, చుట్టుప్రక్కలనున్న పిన్నపెద్దలతో పరిచయం, సన్నిహిత సంబంధం, సహవాసం ఏర్పరచుకొనుటకు స్వభావసిద్ధంగా సిద్ధపడుతున్న తరుణములలో బిడ్డను నిద్రపుచ్చుట అనేది బిడ్డ భావిజీవితమునకే ఎంత హానికరము అనే సత్యాన్ని తల్లులు కొందరు యెరుగరు. అందువల్లనే అట్టి తల్లులు శతవిధాల ప్రయాసపడి బిడ్డకు నిద్రపుచ్చుట ప్రధానకార్యంగా ఎంచుతారు. ఇట్టివారు తమబిడ్డల సర్వతోముఖాభివృద్ధికి అవరోధం కలుగజేయుటయేగాక, వారి భావిజీవితానికే ఎంతో హాని కలుగజేస్తున్నారన్న విషయాన్ని గుర్తుంచుకోవాలి.

బిడ్డకు నిద్రరానపుడు బలాత్కారంగా నిద్రపుచ్చటం, మేలొక్కన్నప్పుడు ఒంటరిగా ఉయ్యాలలోనో పడకమీదనో పడవేసి పోవటం వలన బిడ్డల మానసికవికాసానికి, ఆనందదాయకమైన ఆటలు, ఆటచెలీకాండ్రు, చుట్టునున్న పిన్నపెద్దల పరిచయం, చెలిమి, వస్తుగ్రహణమునకు అవసర

మైన అవకాశములు మున్నగునవి లేకపోతవి. తత్ఫలితంగా మానసికవికాసము సక్రమంగా జరగటానికి భంగంకలుగుటే గాక బిడ్డకు కొన్ని దురలవాట్లు అలవడుతాయి. బొటనవ్రేలు చీకటం, దేహాన్ని తలుచుగా ఊగించుకోటం మున్నగు దురలవాట్లు పట్టుబడుతాయి. తోటిపిల్లలతో, పిన్న పెద్దలతో కలిసి మెలసిఉండు స్వభావంలో (సంఘజీవితం) లోటు ఏర్పడుతుంది. తత్ఫలితంగా బిడ్డకు చీదరించుకోటం, భయపడటం అనవసరమైనసిగ్గు మొదలగు దుర్గుణాలు పట్టువడుతాయి. బిడ్డ తనదేహాన్ని తరుచుగా ఊగించుకొనే అలవాటువల్ల మానసిక సంబంధవ్యాధులు సంభవిస్తాయి. ఈవిషయాల్ని తల్లులు గ్రహించుకొని తమ బాధ్యతను తెలివితేటలతో నిర్వహించుకోవాలి.

మరొక ప్రధానవిషయాన్ని మనం తెలిసికొనుట అత్యవసరం. అనేక ఏళ్ళుగా మన స్త్రీవేత్తలు శిశు మన స్త్రీ శాస్త్రములో అమోఘమైన పరిశోధనలు సల్పిన ఫలితంగా, మరికొన్ని విషయాల్ని ఇటీవలనే కనుక్కొన్నారు. శిశువుకు పుట్టినప్పటినుండియే మానసిక జీవితం అనేది బీజరూపముగా వున్నది. పుట్టిన కొన్ని గంటలనుండియే, శిశువు తనలోనున్న ఒకవిధమైన జ్ఞానతృప్తి ప్రోద్బలంచే, అంతర్గతంగానున్న వివిధ ప్రవృత్తులు బాహ్య పరిసరముల సంస్కర్త సంసారముల చేత మానసికనిర్మాణం, మానసికవికాసం కోసం అనుక్షణం అవిచ్ఛిన్నంగా, అవిరామంగా కృషిచేస్తూవుంటుంది. ఈవిధమయిన శిశు మానసికవికాస చర్యక్రమములలో, శిశువుకు వివిధ సూక్ష్మగ్రాహ్య దశలు (సూక్ష్మంగా గ్రహించుకొనే

ఒకవిధమైనజ్యోతి ఏర్పడి తద్వారా శక్తుల వికసించచేసుకో
 టానికి అనువైన తరుణములు) ఏర్పడుతవి. వాటివాటిధర్మం
 నెరవేరినవెంటనే అపి అదృశ్యమైపోతాయి. మరల రావు.
 అలాంటి మానసికవికాసతరుణములలో బిడ్డను నిద్రింప
 జేయుటవల్లనూ, మరేవిధమైన ఆటంకాలున్నచో వాటిని
 తొలగించటానికి యత్నించకపోవుటవల్లనూ, దాని సూక్ష్మ
 గ్రాహ్యదశలలో శిశువుసల్పు నిరంతరకృషికి అవరోధం కలి
 గించినట్లుఅవుతుంది ఆ దశలు గడిచిపోతవి. వాటికి సంబంధిం
 చిన తృప్తి చల్లారిపోతుంది. బహుముఖమైన మానసిక వికా
 సం కలుగక, అనేకలోట్లు ఏర్పడుతవి. తత్ఫలితంగానే,
 బిడ్డగో వయస్సుకు తగిన బుద్ధివికాసం లోపించిపోతుంది. ఈ
 విషయాలు కొంత విపులంగా మరొకచోట విశదపరచబడి
 యున్నవి.

తల్లి - బిడ్డ

రెండవ ప్రకరణము

1 అభివృద్ధిక్రమములో వివిధ దశలు

శిశువు జనించిన ఒక సంవత్సరం లోపల ఏ విధంగా క్రమాభివృద్ధిచెందుతూ నచ్చిందనే విషయాన్ని కొంతవరకు తెలుసుకొన్నాము. అభివృద్ధి, పెరగటం అనేవి కేవలం శారీర కంగా ఒడ్డు, పొడుగు ఎదుగుట, బలంపెరుగుట అనికాదు! శారీరకంగానేగాక మానసికంగాకూడ సర్వతోముఖాభివృద్ధి చెందినపుడే బిడ్డ వయస్సుకుతగిన అభివృద్ధిచెందినదన్నమాట. బిడ్డయొక్క ప్రతి ప్రవర్తనలో ఈ అభివృద్ధి పరిమాణం ప్రకటితమవుతుంది. శిశువు జ్ఞానేంద్రియముల ద్వారా, కాళ్లు చేతులు మున్నగు అవయవములద్వారా ఆసక్తి, గ్రహణశక్తి నైపుణ్యం మొదలగునవి వయస్సుకు తగినట్టు ప్రకటితమవుతవి అన్నమాట. ఈ అభివృద్ధి పరిమాణమునకు వయోను గుణ ప్రమాణం అంటారు.

బిడ్డ పుట్టినప్పటినుండికూడ ఈ అభివృద్ధి పరిమాణం సక్రమంగా జరుగుతున్నదా, లేదా అని ముఖ్యంగా తల్లి సమీక్షించుతూ రావాలి. వయస్సుకుతగినట్టుగా సక్రమంగా జరగనియెడల, ఆ లోటుకు కారణమేమి అని చక్కగా ఆలోచించి, అభివృద్ధిక్రమంలో అడ్డుతగులుతున్న ప్రతిబంధకాలను

తొలగించుట అత్యవసరం. లేనిచో బిడ్డ భావిజీవితమునకే తీరనిలోపము సంభవించవచ్చును. అందుచేతనే తల్లికి శిశు మనోవిజ్ఞానవిషయంలో కొంత పరిచయము, పరిజ్ఞానముండుట అవసరం. అంతమాత్రంచేత తల్లి క్రొత్తగ ఎన్నో ప్రమాణ గ్రంథాల్ని అధ్యయనంచేసి విజ్ఞానంపొందాలనికాదు. అల్లా చేయటం అతి ప్రయాసకరం, అసాధ్యంకూడాను. కాని బిడ్డ పుట్టిన తుణుకునుండి దాని ప్రవర్తనను పరికించి పరిశీలించుట ద్వారా, దాని మానసికప్రవృత్తి, దాని పరిణామమును గురించి కొంత పరిజ్ఞానము పొందవచ్చును. మన కీ పరిజ్ఞానమును ప్రసాదించునది మనబిడ్డయే. అందుచేత మన కడుపున పుట్టిన మనబిడ్డయే మనకు “ప్రథమగురువు” అను విషయాన్ని జ్ఞాపకముంచుకొనుట అవసరం. అటుతరువాతనే, శిశు మనోవిజ్ఞానమును గురించి అవలీలగా అర్థమగులాగున వ్రాయబడిన పుస్తకాలను చదవటంకూడ కొంత అవసరమేను.

అభివృద్ధి క్రమంలో వివిధ దశలు:-

గెసేల్, ఫ్రాన్స్, బెనేట్, ఇసాక్ మున్నగు మనస్తత్వ శాస్త్రజ్ఞులు శిశువు జనించినప్పటినుండియే వారి మానసికపరిణామమును గురించి, పరిమాణమును గురించి అనేక నూతన విషయాలను కనుగొన్నారు. మరి కొందరు ఆధునిక మనస్తత్వవేత్తలు శిశువు జననకాలంనుండి 18 ఏళ్ళ ఈడుదాక వారి మానసిక పరిణామమును గురించి ప్రశస్తమైన పరిశోధనలు సల్పిన ఫలితంగా మరికొన్ని ప్రధాన విషయములను కనిపెట్టారు. అవి ఏవనగా: మనుజుని జననకాలంనుండి 18 ఏళ్ళదాక జరుగుతున్న అభివృద్ధి క్రమములో

విస్పష్టమైన వివిధ అవస్థలున్నాయి. వానిలో ముఖ్యమైనవి మూడు. ఈ ముఖ్యమైన మూడుదశలలో శారీరకంగానేగాక, మానసికంగా సయితం, విస్పష్టమైన విభిన్నమైన పరిణామం, పరిమాణం గోచరిస్తాయి. మరికొంత విపులీకరించటానికి ప్రయత్నిస్తాను.

మొట్టమొదటి దశ.	శిశుజననకాలమునుండి 6 ఏండ్ల వరకు
రెండవదశ	6 నుండి 12 ఏండ్ల వరకు
మూడవదశ	12 నుండి 18 ఏండ్ల వరకు.

శిశు జననకాలంనుండి 6 ఏళ్ళదాక దాని మానసిక స్థాయి ఇంచుమించు ఒక్కరీతిగా వుంటుంది అని వారి అభిప్రాయం. కాని ఆవిధంగా లేదు. విస్పష్టమైన వ్యత్యాసము కానరాకున్నను, వస్తుతః జననం నుండి 6 ఏండ్లవరకున్న అవస్థలో, రెండు ఉపదశలున్నవి.

మొదటి ఉపదశ: బిడ్డ పుట్టినప్పటినుండి 3 ఏండ్లదాక.
రెండవదశ: 3 నుండి 6 ఏండ్లదాక.

ఈ రెండు ఉపదశలలో విభిన్నమైన మానసికస్థాయి ఉంటుంది. ఈ రెండు ఉపదశలలో బిడ్డలో మహత్తరమైన పరిణామం జరుగుతుంది. ఈ పరిణామం ఏవిధంగా జరుగుతుందను విషయాన్ని విపులంగా తరువాత ఆలోచించుకుందాం. అసలు మన కవసరమయినది ఈ ప్రధానదశయే.

బిడ్డకు పాఠశాలకు పంపుటకు అయిదారు ఏళ్ళ వయస్సు తెగిన వయస్సు అంటారుకదా. కారణమేమంటే అప్పటికి బిడ్డబుద్ధి వికాసంపొందివుంటున్నదన్నమాట.

రెండవదశ: 6 నుండి 12 ఏండ్ల వరకు

ఈ వయస్సులో బిడ్డ నెమ్మదిగా ప్రశాంతంగా పెరుగుతుంది. ఈ దశలోనే ఆరోగ్యం, బలం మున్నగునవి చక్కగా చేకూరుతాయి. 6 నుండి 12 ఏండ్ల వయస్సులోవల శారీరకంగానేగాక, మానసికంగాకూడా కలుగుతున్న మార్పు చక్కగా కనబడుతుంది. (ఉదా: పాల పండ్లు క్రమంగా పూడిపోయి క్రొత్తపండ్లు మొలుస్తూ వస్తాయి).

మూడవదశ: 12 నుండి 18 ఏండ్లదాక

(1) దీనినికూడా రెండు ఉపదశలుగా విభజించుట అవసరం. 12 నుండి 15 ఏండ్ల వరకు బిడ్డ మనస్థాయి ఒకే తీరున ఉంటుంది.

(2) 15 నుండి 18 ఏండ్ల వరకు ఈదశలోని మనస్థాయి ఒకే విధం.

ఈ రెండు ఉపదశలలో కలిగే మానసిక పరిణామం అద్భుతంగా వుంటుంది. మొట్టమొదటి అవస్థలో జరిగినట్టే ఈ దశలోను అమోఘమైన పరిణామం కలుగుతుంది.

ఈ 18 ఏళ్ళ ఈడులోనే మనుజుని మానసిక జీవితము చక్కగా అభివృద్ధిచేంది, బుద్ధి పూర్తిగా వికసితమైయుంటుందనీ, తత్ఫలితంగానే మనుజుడు సర్వకళాశాల విజ్ఞానమును అవలీలగ పొందగలడనీ, సకలగుణసంపన్నుడగుట కిదియే తరుణమనీ ఆధునిక విజ్ఞానవేత్తలు అభిప్రాయపడుతున్నారు.

కాని, నిశితంగా పరిశీలించితే, మనుజుని జననకాలం నుండి 6 ఏళ్ళవరకున్న దశయే అత్యంత ప్రధానమైనది. సక్రమంగా, సర్వతోముఖంగా మనస్తత్వం నిర్మితమయ్యే

దశ ఈ ప్రథమదశయే. అలా నిర్మితమైన మనస్తత్వపునాది మీదనే మనుజుని భావి జీవితసాధన నిర్మితమవుతుంది. ఈ విషయాన్ని తెల్ల జాపకముచుకొనుట అత్యవసరం. ఈ విషయాన్ని విపులంగా, విస్పష్టంగా పరిశోధించి ప్రపంచానికి ప్రసాదించినవారిలో సుప్రసిద్ధ శిశు మనస్తత్వవేత్తయగు డాక్టర్ మాంటోసోరి ప్రథమరాలు.

2. వికాసదశలు

మనుజునిజీవితంలో బాల్యదశ ప్రధానమైనది. అమోఘమైనది. ఈదశలోనే మానవుని మహోత్కృష్టసాధనమైన “బుద్ధితత్వము” (తెలివి) రూపొందుతుంది. బుద్ధి మాత్రమేగాదు. మానసికసంబంధమైన సర్వశక్తులు నిర్మితమవుతున్నాయి.

బాల్యదశలో రెండు ఉపదశలున్నాయి. మొదటిది— శిశు జననకాలం నుండి 3 ఏళ్ళవరకు. రెండవది—3 ఏళ్ళ నుండి 6 ఏళ్ళవరకు.

మానవుని జీవితంలో బాల్యదశయే ప్రధానమైతే అంత కన్న ప్రధానమైనది ప్రథమ ఉపదశ. ఈ మొట్టమొదటి ఉపదశలోనే బిడ్డ తన మానవస్వత్వమునకు పునాది వేసుకొని, మానవసహజశక్తులన్ని వీని నిర్మించుకుంటుంది. అనగా, బుద్ధితత్వము, మానసిక శక్తులమొక్క నిర్మాణానికి, వికాసముకూ అత్యంత చురుకుదనంకూ అవిగానుమైన కృషిని సల్పుతుంది. అందువలననే, ప్రథమ ఉపదశ అత్యంత ప్రధానమని ఆధునిక మనస్తత్వవేత్తలు వెల్లడించారు.

బిడ్డ పుట్టినప్పుడు ఏడుపుతప్ప మరేవిధమైనచలనములు అంతగా కానరావు. కాళ్లు చేతులాడించటం, ఊపిరి పీల్చటం సహితం చేతకానంత అసహాయస్థితిలో [బహు కొద్ది కాలం] ఉన్నట్లు గోచరిస్తుంది. శూన్యంనుండి బయలుదేరి నట్లుగా బయలుదేరి ఏడాదినిండేటప్పటికి, పరిసరముల పరిచయము, పరిజ్ఞానము— (చేతనాచేతనస్వరూపములను గురించి, అనగా, ఇంటా బయటా వున్న వివిధవస్తువులు, చెట్లు ఆకులు, కుక్క, పిల్లి, పశువు, పక్షి మున్నగునవి)—బంధుజనుల పరిచయప్రేమల నవగతం చేసుకొనేశక్తి ఎంతో అద్భుతంగా అభివృద్ధిచెందుతాయి.

అయితే బిడ్డ శూన్యంనుండి బయలుదేరలేదనీ, అసలు అది అమ్మకడుపులోవున్న కాలంలోనే దానికి మానసికజీవితమనేది వుందనీ గెసెల్, మాంటిసోరి మున్నగు సుప్రసిద్ధ శిశుమనస్తత్వవేత్తలు ఎంతోకాలం పరిశోధించినఫలితంగా నిశ్చితాభిప్రాయమునకు వచ్చారు. అయితే శిశువు తల్లిగర్భంలో నున్నప్పుడుకాని, జననకాలానికికాని దానికి “మానసిక శక్తులు” వున్నవని కాదు—అనగా కొంతబుద్ధి, జ్ఞాపకశక్తి, సంకల్పశక్తి మున్నగునవి ఉన్నవనికాదు. వీటికన్నిటికీ ఆధారభూతమైనట్టి ఒకవిధమైన మానసికతత్వం అంకురప్రాయంగా వున్నదని భావం. అది నివురుగప్పిన నిప్పులాగు శిశుహృదయంలో దాగివుండి, పుట్టిన కొన్ని ఘడియలనుండియే బాహ్య పరిసరవాస్థికుల సంసర్గంచే ప్రజ్వలిస్తుంది. ప్రజ్వలితమైన ఈ జ్యోతివలననే బుద్ధిని, మానసికశక్తులను బిడ్డ స్వయం

కృషిచేత సృష్టించుకొని వికసింపజేసుకొంటుందని ఆధునిక శాస్త్రజ్ఞుల యభిప్రాయము.

శిశువు పుట్టిన కొన్ని ఘడియలనుండియే తన మానసిక శక్తులను సృజించుకొనుట కేవిధంగా కృషిచేస్తుందో పరిశీలించుదాము.

అంత వసిపాపలో బుద్ధిసి, మానసిక శక్తులనూ సృజించు కొనునట్టి మహత్తరమైన శక్తిని “గ్రహణశీల మనస్తత్వం” అని సుప్రసిద్ధ శిశు మానసిక శాస్త్రజ్ఞురాలు డాక్టర్ మాంట్ సోరి పేర్కొన్నది. దీని మూలకంగానే శిశువు జనించిన కొన్ని ఘడియలనుండియే బుద్ధిసి, మానసిక శక్తులను నిర్మించు కోటానికి అతిచురుకుగా అవిచ్ఛన్నమైన కృషి సల్పుటకు ప్రారంభిస్తుంది. అయితే ఈ నిర్మాణ కార్యకలాపం స్పష్టమైనచైతన్యంతో జరగదు; (ఎఱుకతో) అస్పష్టమైనచైతన్యంతో కొనసాగించుతుంది.

శిశువు తన “గ్రహణశీల మనస్తత్వం” మూలకంగా వరిసర స్వరూపములను, పాస్థితులను జ్ఞానేంద్రియములద్వారా (అనగా చక్షురింద్రియము, శ్రవణేంద్రియము, స్పృశేంద్రియము, రసనేంద్రియము) వీటిలో మొదట కొన్నిటిద్వారా, తరువాత తక్కినవాటిద్వారా ఆకర్షించుకొని తనలో లీనించేసుకొంటుంది. తదనుసారంగా మనస్సు పరివర్తనమొందుతూపోతుంది. అన్నిటిని ఒకేమారు ఆకర్షించుకోదు. అనుక్షణం తన శక్తులను నిర్మించుకొనుచున్న శిశువు తన కెప్పుడెంత అవసరమో అంతమాత్రమే ఆకర్షించుకొం

టుంది. ఏవి అవసరమో వాటినిమాత్రమే పరిగ్రహించుకొంటుంది. పరిసర స్వరూపములు, పరిస్థితులను ఆకర్షించుకొనటంలో ఎంతఅవసరం, ఏవిఅవసరం అను విషయాన్ని నిర్ణయించుకొనే శక్తి శిశువులోనే అంతర్గతంగా వున్నది. ఎలాగంటే—

శిశుహృదయంలో ఒకవిధమైన ఇండ్రియబోధ లేక ఇండ్రియగోచరత అనేది వున్నది. అది అప్పుడప్పుడు పరిసరముల సంస్కర్మమునలన బోల్చిలాగు వెలుగుతుంది. బిడ్డ హృదయం ఆవేశపూరితమైపోతుంది. కీనిని అది తీవ్రమైన తృప్తితో పోల్చునచ్చును. కాబట్టి, కీనిని “జ్ఞానతృప్తి” అని పేర్కొందాము. ఈవిధమైన జ్ఞానతృప్తి కలుగుతూండగానే బిడ్డ అత్యంత ఉద్వేగంతో జ్ఞానోద్రయముద్వారా పరిసర పరిస్థితులను తన సృష్టికార్యమునకు అవసరమైనవాటిని ఆకర్షించుకొని తన తృప్తిని తృప్తిపరచుకొంటుంది. అలాగా, మొదటి తృప్తి కలగటం, దాని ప్రేరణద్వారా పరిసరస్వరూపమును ఆకర్షించుకోటం, వాటిలో తన లీనమైపోవటం, లేక మనస్సు ఆ స్వరూపంలాగు పరివర్తనచెందటం— ఈ రెండుకార్యముల సమ్మేళనఫలితంగా దాని బుద్ధి, మానసికశక్తులూ నిర్మితమవుతాయి.

ఈవిధంగా “ఇండ్రియబోధ” (లేక ఇండ్రియగోచరత) అనేది బిడ్డ మానసికశక్తులన్నీ నిర్మాణమయ్యేదాకా అప్పుడప్పుడు ఉద్భవించుతుంది. ఈవిధంగా కలిగే దశకే సూక్ష్మ గ్రాహ్యకాలమంటారు. ఈదశలలోనే, క్రమక్రమంగా బిడ్డ తన బుద్ధిని, తక్కిన మానసికశక్తులను సృష్టించుకొంటుంది.

ఈవిధమైన మనస్తత్వం పెద్దవాళ్లకుండదు. ఈ గ్రహణశీల మనస్తత్వమునకున్న శక్తి అమోఘం, అసమానం. ఇట్టి శక్తిచేతనే బిడ్డ తన యావజ్జీవితమును సృష్టించుకొంటుంది. అనగా శారీరకంగా ప్రతిచలనమునూ, మానసికంగా మానవ సహజశక్తులను నిర్మించుకొంటుందన్నమాట. వీటి నన్నిటిని ఆహ్లాదంగా ఆడుకుంటూ, అవ్యక్తచైతన్యంతో అనుక్షణం నిర్మించుకుంటూపోతుంది.

శిశువు తల్లిగర్భంనుండి బాహ్యప్రపంచంలో ప్రవేశించటం, కొంతకాలం తల్లిమీద అనుక్షణం ఆధారపడివుండటము, క్రమక్రమంగా ప్రాకటం, దోగడటం, నడవటం, స్వేచ్ఛగా అటునిటు తిరగటం, చుట్టిరావటం, చేతుల నువ యోగించి ఏవోపనులు చేసుకోవటం, చక్కనిభాష నలవరచుకోటం, పిన్నపెద్దల చెలిమి సంపాదించుకోటం, ఆనందంగా ఆడుకోటం, ఇవన్నీ బిడ్డకు వినోదక్రీడలే! ఈవిధమైన క్రీడల మూలకంగా తన మానసికశక్తులను, బుద్ధిని నిర్మించుకోటం అనేది ఎంత అబ్బురమైన విషయం!

బిడ్డ పుట్టిన కొన్ని ఘడియలకే కదలటం, ఏడ్వటం, ఊపిరినిపీల్చటం మున్నగు చలనములు కలుగుతవి. అవి ప్రారంభమయినపుడే బిడ్డనున్న గ్రహణశీలమనస్తత్వం పరిసరపరిస్థితులను ఆకర్షించుకోటం ప్రారంభమవుతుంది. ఈ మనస్తత్వమునకు సంబంధించిన నూక్కుగ్రాహ్యదశలు ప్రారంభమవుతవి. ఈ దశలలోనే బిడ్డ తన బుద్ధితత్వము నిర్మించుకోటానికి అత్యంత అమృతంగా ప్రవర్తిస్తుంది. పరిసర

ముల నన్వేషించుటలో వివిధ చెట్లు, చేనులు, పువ్వులు, పశు పక్షి మృగాదులు, వివిధనస్తువులు పున్నప్పటికీ, ఆ ప్రత్యేక సూక్ష్మగ్రాహ్యాదశలో అవి అవసరం లేనియెడల ఎవ రెంత నిర్భాగించిననూ బిడ్డదృష్టి వాటివైపుకు ఆకర్షింపబడదు. తన సృష్టికార్యమునకు అవసరమయితే నేలమీద ప్రాకు అత్యల్ప ప్రాణులగు చీమలు, క్రిమి కీటకాదులు, పువ్వు, ఆకు, అతి సూక్ష్మమైన ఇసుక రేణువు మున్నగు పదార్థాలు బిడ్డదృష్టి నాకర్షిస్తాయి. అనగా అలాంటి అతి సూక్ష్మనస్తువులను ఆకర్షించుకోటానికి ప్రత్యేకమైన సూక్ష్మగ్రాహ్యాదశ ఆవిర్భవించినదను విషయం తేటతెల్లం.

3 పొందుపరచుకొనుట

ప్రకృతి యేర్పరచిన ప్రత్యేకమైన సూక్ష్మగ్రాహ్య తరుణములలో బిడ్డ తన గ్రహణశీల మనస్తత్వం మూలకంగా పరిసరపరిస్థితుల సంస్కరంచేత తన బుద్ధిని, మానసిక శక్తులను సృష్టించుకొని తాను జన్మించిన దేశ, కాల, పరిసరములకు, పరిస్థితులకు అనుగుణ్యంగా పొందుపరచుకొనే శక్తిని సంపాదించుతుంది. అనగా, తను పుట్టిన కుటుంబం, సంఘం, దేశంయొక్క భాష, సంస్కృతి, ఆచార సాంప్రదాయాలు మున్నగునవి తనలో భాగమయిపోతవి. ఈవిధంగా పొందుపరచుకొనే శక్తికి “ఆవరణానుగుణ్యత” అంటారు.

బిడ్డ సాధించుకొనే ప్రతి లక్ష్యమున కనుగుణ్యంగా ప్రత్యేకమైన సూక్ష్మగ్రాహ్యాదశ ఏర్పడటం, ఆ లక్ష్యమును సాధించిన వెంటనే అది అంతరించిపోవటం, మరొకలక్ష్యాన్ని

బిడ్డ సాధించటానికోసం తదనుగుణ్యాదశ ఏర్పడడం జరుగుతుంటుంది. అనగా, బిడ్డయొక్క సర్వశక్తులు నిర్మాణమగువరకు ఈవిధంగా ఉద్భవిస్తూ, అంతరించుతూ వుంటాయి. ఒకసారి ఉద్భవించి అంతరించిన సూక్ష్మగ్రాహ్యాదశ మరలరాదు. అలాంటి తరుణములో బిడ్డ సాధించే లక్ష్యమున కవసరమైన అవకాశం లేనియెడల, తిరిగి ఆ లక్ష్యమును సాధించటం అత్యంత ప్రయాసకరమైన విషయం. ఈ ప్రత్యేక సూక్ష్మగ్రాహ్యాదశలలో బిడ్డ సాధించే లక్ష్యములు అనేకములున్నవి.

బాహ్యప్రపంచ పరిసరములు పరిస్థితుల కనుగుణ్యంగా పాండుపరచుకోటం బిడ్డ జననకాలంనుండియే జరుగుతుంది. తల్లిని గుర్తించుకోటం, తన అంగములను, అవయవములను గుర్తించుకోటం, (ముఖ్యంగా చేతులు కాళ్ళు) తన చుట్టూ చూట్లాడే వాళ్ళ నోటిని, పెదిమలను తదేకధ్యానంతో వీక్షించుచూ, తన పెదిమలను కదలించుతూ, తన కంఠనాళములను తర్ఫీదుచేసుకొనటం, పరిసర స్వరూపములను, బంధుమిత్రులను గుర్తించటం మొదలగునవి అయిదారు నెలల యీడులోనే జరుగుతుంటవి. మరొక ముఖ్యవిషయ మేమంటే, పరిసరములలోని వస్తువులు వాటివాటి స్థానే వుండటాన్ని బిడ్డ గ్రహించివుంటుంది. అవి వాటి స్థానే లేకుండా, మరెక్కడాైనా వుండటాన్ని బిడ్డ పరికించిస్తే వెంటనే దానికొకవిధమైన అతృప్తి, ఆందోళనకలిగి కొన్ని వేళలయంగు అస్వస్థత కూడ ఏర్పడుతుంది. అదేవిధంగా ప్రతిక్షణం తనకు పాలిచ్చి, లాలించి, పాలించు తల్లి కనబడకపోతే, తల్లికిమారుగ మరెవ

రై నా తన్ను ఎత్తుకోటం, పాలివ్వటం, స్నానం చేయించటం సంభవిస్తే బిడ్డకు కలతకలిగి అస్వస్థత ఏర్పడడంకద్దు. ఇందువల్ల విదితమయ్యేదేనుంటే, అనుక్షణం బిడ్డసంస్కారం, సన్నిహిత సంబంధం ఏర్పరచుకొంటున్న నస్తువులు, లిల్లి ఆ యా స్థానాల్లో లేకపోతే తదనుభూతితో మానసిక జీవితాన్ని నిర్మించుకొనేకృషికి భంగం వాటిల్లుతుంది. ఇది బిడ్డ ఓర్పు కోజాలదు.

ఈ ఆరునెలల ఈడుకే అస్పష్టంగా ఉచ్చరించుటకు ప్రయత్నించుతూ అవ్యక్తమైన మధుర శబ్దాలు చేస్తుంది. ఇంతవరకూ ప్రాకుతూ, దోగాడుతూవున్న బిడ్డ కూర్చోటానికి ప్రయత్నిస్తుంది. నస్తువులను చేతులతో పట్టుకొంటుంది. నస్తువులను చేతులతో పట్టుకొని పరిశీలించటంతో బుద్ధిశత్రు మతి చురుకుగా నిర్మింపబడుతున్న దన్నమాట. దాదాపు ఎనిమిది తొమ్మిది నెలల మధ్య కాళ్ళు చేతుల మీద నడుస్తూ, పెద్దనాళ్ళ సహాయంతో మరిదేనినైనా ఆధారంచేసుకొని కాళ్ళమీద నిలువోటానికి ప్రయత్నిస్తుంది. కాళ్ళు భూమిమీద మోపటం నేర్చుకొంటుంది. ఏడాదినిండే టప్పుటికి కాళ్ళు భూమిమీదమోపి నడవటం (సహాయంతో) ప్రారంభించుతుంది. ఏడాదిమీద మూడునెలలకల్లా చక్కగా నడవటాన్ని సాధించుతుంది. చేతుల నుపయోగించి ఏదో పనులను చేయుటకు ప్రారంభిస్తుంది ఈ లక్షణాలతోనే బుద్ధి మరింత చురుకుగా, చక్కగా, నిర్మాణమవుతుందన్నమాట. బిడ్డ చేతుల నుపయోగించటానికి బుద్ధి నిర్మాణ వికాసములకూ అంత సంబంధమున్నది.

ఈవిధంగా రెండేళ్ళు నిండేటప్పటికి, బిడ్డ యెన్నో కార్యములను సాధించటం, పరిచయంచేసుకోటం తాను అనుభూతిద్వారా తనశక్తులన్నిటినీ నిర్మించుకోటం చేస్తుంది. ఇంతవరకూ అస్పష్టచైతన్యంతో, అసమానమైన మనస్తత్వం మూలకంగా, తత్సంబంధమైన సూక్ష్మగ్రాహ్యాదశలద్వారా తన బుద్ధినీ, మానసికశక్తులనూ నిర్మించుకొని, అవయవములను స్వాధీనపరచుకొన్నది. ఇప్పుడు స్వేచ్ఛగా తిరిగి తన కార్యమును చేసుకోటానికి కౌశలమును పొందటానికి ప్రయత్నిస్తుంది. అనగా ఇప్పుడు బిడ్డలో స్పష్టచైతన్యం ఏర్పడుచున్నది. మూడేళ్ళనాటికి మరింత కార్యకౌశలమును సంపాదించుతుంది.

కాబట్టి, తల్లి శిశువుజననకాలంనుండి మూడు సంవత్సరములవరకు అతి జాగ్రత్తగా బిడ్డకు తోడ్పడుట అవసరం. అనగా, బిడ్డయొక్క ప్రతి అభివృద్ధిక్రమంలో దానికి తగిన పరిసరములు పరిస్థితులు లభించుటకు ప్రయాసపడాలి. బిడ్డకు తోడ్పడాలను ఉద్దేశంతో చీటికీ మాటికీ అనవసరంగా బిడ్డయొక్క సేచ్ఛకూ, స్వయంకృషికీ అడ్డుతగలకూడదు.

బిడ్డయొక్క సర్వతోముఖాభివృద్ధికివలయు పరిసరములు పరిస్థితులు లభించులాగు ప్రయాసపడాలన్న మాత్రతంచేత, తన ఆర్థికస్థితికి అందుబాటులోలేని పరిసర పరిస్థితులను నిర్మించవలెననుట కాదు. లేక, ఆర్థికపరిస్థితి ప్రశస్తంగా వున్నదని బిడ్డవున్న గదులను కేవలం అలంకరించటం, అనవసరమైన అనేక ఆటవస్తువులను అమర్చటం అనికూడ కాదు. బిడ్డ ధనికులయింట పుట్టినీ, దరిద్రులయింట పుట్టినీ, దానికి అవసర

మైన పరిసరములు, పరిస్థితులు ఈ ప్రపంచమే—బిడ్డ జన్మించిన ఇల్లు, ఇరుగుపొరుగు. బిడ్డ తన సర్వతోమఖాభివృద్ధికి, స్వయంకృషి సల్పుచున్నప్పుడు, ఆ యా నిర్మాణదశలు వికాసదశలలో తల్లి విజ్ఞాన విచక్షణలతో తోడ్పడటం అత్యవసరం. ఇందువల్ల స్పష్టమయ్యేదేమంటే, బిడ్డ పోషణ, శిక్షణల బాధ్యతను భరించవలసివది తల్లియే. శిశువు తల్లి గర్భంలో నున్నప్పుడేవిధంగా తల్లిలో ఒక భాగంగా వుందో, బాహ్యప్రపంచంలో ప్రవేశించిన తరువాతకూడ తల్లిలో ఒక భాగంగానే కొంతకాలముంటుంది. మాతా శిశువుల కంత సంబంధ బాంధవ్యము లున్నవి.

ఈ విధంగా తల్లిచెంత బిడ్డ పెరగటంవలన, బిడ్డ మానసికశక్తులు, బుద్ధి నిర్మాణమునకూ, వికాసమునకూ అత్యవసరమైన తల్లి అనురాగం, సన్నిహితసంబంధం, ఆమె కార్యకలాపములయొక్క పరిచయం, అనుభూతి, మున్నగు నవి బిడ్డకు లభ్యమవుతాయి. కాబట్టి తల్లి సాధ్యమైనంత కాలం బిడ్డను తనవద్ద వుంచుకోవాలి. అనగా, తల్లి పనిచేసుకొనే తరుణములో (ఇంటా బయటా)ను, బంధుమిత్రులతో సంభాషించునపుడు, ఇరుగింటికి పొరుగింటికి వెళ్లునపుడు బంధుమిత్రుల ఇండ్లకు వెళ్ళునపుడు, విందు వినోదాలలో పాల్గొనునపుడు, బజారు కెళ్ళునపుడు బిడ్డకు, తల్లి తనచెంత వుంచుకోవాలి. ఈ విధంగా తల్లివద్ద బిడ్డవున్నందుచేత వివిధ పరిసరములను పరికించి పరిశీలించు అవకాశము కలుగుతుంది. పెద్దవాళ్లు మాట్లాడునపుడు వారుచ్చరించు శబ్దాలను, వారు కదిలించు పెదములను, వాళ్ల భాషావైఖరిని నీక్షించటానికి,

అలకించటానికి అవకాశం లభిస్తుంది. ముఖ్యంగా ఈ దశలో (జననకాలంనుండి 3 ఏళ్ళదాకున్న ఉపదశలో) భాషను అలవరచుకొనే శక్తి అసమానం. ఎంతచక్కని భాషను వింటుందో, ఉచ్చరించేటప్పుడు వీక్షించుతుందో, అంతచక్కని భాషను మాట్లాడుతుంది. పెద్దవాళ్ళు ఏండ్లతరబడి అన్యభాష నభ్యసించినను అలవడనట్టి ధోరణి, ప్రయోగాలు మున్నగునవి మూడేళ్ళకుడుకల్లా బిడ్డకు అలవడుతాయి. ఇట్టి అద్భుతశక్తి బిడ్డ కెఱుకలేకనే అబ్బుతుంది.

ఇక ఇంటిలోనున్న వస్తువులు వాటివాటిస్థానే క్రమము ననుసరించి వుండాలి. మనం వాడే సామాను, వస్తువులు మున్నగువాటితో బిడ్డ ఆడుకోటం కలదు. దానికి మోయటానికి సాధ్యమైనచో అలా ఆడుకోనివ్వాలి. మరొక ముఖ్య విషయాన్ని జ్ఞాపకముంచుకొనుట అత్యవసరము.

బిడ్డను బయట వాహ్యాలకి తోపుడుబండిలో తీసుకొని వెళ్లేటప్పుడు నలుప్రక్కలా బిడ్డ పరికించటానికి వీలగునట్లు బండిపడగనుతీసివేసి, బండిలో బిడ్డను ఏటవాలుగావడుకోబెట్టి, లేక చంకనెత్తుకోవలసిన సందర్భంలో, చుట్టుప్రక్కల బిడ్డ పరికించటాని కనువుగ ఎత్తుకోవాలి. నడవటం నేర్చుకొన్న బిడ్డను నడిపించుకొని పోవాలి కాని, మోసుకపోరాదు. బిడ్డ నడుస్తూ, దారిలోనున్న అత్యంత సూక్ష్మపదార్థాలనుకూడ పరిశీలించుతుంది అట్టి తరుణములో తల్లి ఓపికతో, బిడ్డ ఆగినచోట ఆగుచూ, అడుగుమీద అడుగువేసి నడిచే సందర్భంలో తానూ అలాగే నడుస్తూ, త్వరగా నడవమని నిర్బం

ధించకుండా మెలగాలి. అనగా, బిడ్డను ఆకర్షించే వస్తువులను పరిశీలించుట కవకాశమిచ్చుట అత్యవసరం.

కాబట్టి, ఈవిధమైన పరిసరములు పరిస్థితులను బిడ్డకు లభించులాగున చేయుటకు ధనమును వెచ్చించ నవసరము లేదు. ఈవిధంగా బిడ్డ, అంతర్గతంగా వున్న గ్రహణశీలమనస్తత్వంమూలకంగా, తను సాధించవలసిన ప్రతిలక్ష్యమున కనుగుణ్యమైన సూక్ష్మగ్రాహ్య దశలో, జ్ఞానేంద్రియముల ద్వారా పరిసర పరిస్థితుల సంస్కర సంస్కారముల ఫలితంగా మనుజుని మహోత్కృష్ట సాధనమైన బుద్ధిని, మానవసహజ శక్తులనూ నిర్మించుకొని వికసింపజేసుకొంటుంది.

తత్ఫలితంగానే మానవుడు బాల్యంలోనే, పరిసర పరిస్థితుల కనుగుణ్యంగా పొందుపరచుకోటంలో కృతకృత్యుడవుతాడు. అనగా, మనుజుడు దేశకాలాల కనుగుణ్యంగా తన కుటుంబజీవితంలో, సంఘజీవితంలో తన వ్యక్తిజీవితమును పొందుపరచుకొనే శక్తిని సంపాదించుతాడు. అందువల్లనే మానవుడు సర్వప్రాణులలో సర్వ శ్రేష్ఠుడు.

తల్లి - బిడ్డ

మూడవ ప్రకరణము

1 అభివృద్ధి పరిమాణము

శిశుజననకాలంనుండిదాదాపు రెండేళ్ళు నిండుదాక
దైహికంగా, మానసికంగా ఏవిధంగా క్రమాభివృద్ధి చెందు
తుందనే విషయాన్ని కొంతవరకు తెలిసికొన్నాము. ముఖ్యంగా
వెనుకటి ప్రకరణంలో బిడ్డ, అంతర్గతంగానున్న “గ్రహణశీల
మనస్తత్వం” మూలకంగా తను సాధించవలసిన ప్రతి లక్ష్య
మున కనుగుణ్యమైన నూత్నగ్రాహ్యదశలో (అప్పుడప్పుడు
ఏర్పడు జ్ఞాన తృప్తి తరుణములలో) తన జ్ఞాన కర్మేంద్రియ
ముల ద్వారా బుద్ధితత్వమును, తక్కిన మానవసహజశక్తు
లను నిర్మించుకొని వికసించుచేసుకొంటుదనీ, తత్ఫలితంగానే
మానవుడు బాల్యంలోనే తను జన్మించిన దేశ, కాల, వంశ,
సమాజముల కనుగుణంగా తన అభిరుచులు, ఆలోచనలు,
అభిప్రాయములు ఆచార వ్యవహారములు మున్నగువానిని అల
వరుచుకొంటాడనీ, దీనినే ఆవరానుగుణ్య ప్రవర్తన అని
పేర్కొన్నామనీ ముచ్చటించాముగదా!

ఇప్పుడు మనం “అభివృద్ధి పరిమాణము”ను గురించి
వీలయినంత విపులంగా ఆలోచిద్దాము.

బిడ్డ వయస్సుకు తగిన అభివృద్ధి—దై హికంగా మానసికంగా పొందుతున్నదా, లేదా అను విషయాన్ని ముఖ్యంగా తల్లి పరిశీలించుట అత్యవసరం. అనగా బిడ్డ ఆ యా వయస్సుకు తగినట్లుగా ప్రాకటం, దోగాడటం, నడవటం, స్వేచ్ఛగా తిరగటం, పరిశీలించటం, పరిసరములయందు, బంధు మిత్రులయందు ఆసక్తి ప్రేమలను వెలిబుచ్చటం, తోటి పిల్లలతో చెలిమిచేసుకోటం, ఆడటం, స్వయంగా తన పనులను చేసుకోటం, చేతుల నుపయోగించి పనులు చేయటంలో శ్రద్ధ, ఆసక్తి, కౌశలం వ్యక్తపరచటం మున్నగునవి. మరింత విపులంగా పరిశీలిద్దాము :—

వయస్సుకు తగిన అభివృద్ధి (Age Norms)

6 నెలలబిడ్డ ప్రవర్తన:— ఈ ఈడులో ఇంతవరకు ప్రాకుతూ దోగాడుతున్న బిడ్డ కూర్చోటానికి ప్రయత్నిస్తుంది. వస్తువులను చేతితో పట్టుకొంటుంది. అలా పట్టుకొన్న పదార్థమును పరిశీలించటంలో ఆసక్తి అధికమవుతూవస్తుంది. ఈ ఆరు నెలల ఈడుకే అస్పష్టంగా ఉచ్చరించుటకు ప్రయత్నిస్తూ అవ్యక్తమైన మధురశబ్దాలు చేస్తుంది.

8, 9 నెలల మధ్య వయస్సుగల బిడ్డ ప్రవర్తన:—బిడ్డ ఈ వయస్సులో కాళ్ళు చేతులమీద నడుస్తూ, తల్లి కాళ్ళనో, వ్రేళ్ళనో, చీరనో పట్టుకొనిగాని, బల్లనో గోడనో మరి దేనినైనా సరే ఆధారంచేసుకొనిగాని కాళ్ళమీద నిలువుగా నిలుచోటానికి ప్రయత్నిస్తుంది.

ఏడాది నిండిన బిడ్డ ప్రవర్తన:—బిడ్డ పెద్దనాళ్ళ సహాయంతో లేక మరిదేనినైనా ఆధారంచేసుకొని నడవగలదు. నిలుచున్న బిడ్డఎట్టి ఆధారంలేకుండా కూర్చోటానికి ప్రయత్నిస్తుంది.

ఏడాదినిండి నిండకమునుపే బిడ్డ పెక్కుపనుల్ని చేస్తుంది. తలుపులను తెరవటం, మూయటం, సీసా బిరడాలను తీయటం, తిరిగి పెట్టటం, వస్తువులను వాటి స్థానంనుండి తీసి దాపునే మరోచోట పెట్టటం, తిరిగి వాటిని వాటిస్థానాల్లో ఉంచటం, ఈవిధంగా అనేకపర్యాయాలు చేస్తుంది. కా గి తం మీద గీయటానికి పెన్నిల్లు పట్టుకొంటుంది. ఎవరైనా గీత గీస్తే, అనుకరించటానికి యత్నిస్తుంది. తల్లి పాలగిన్నెనో ఉద్ధరిణినో చప్పుడుచేస్తే (పాలలో పంచదార వేసి కలిపేటప్పుడు) తనుకూడ అలా చేయటానికి ప్రయాసపడుతుంది. ప్రకాశవంతమైన రంగుగల ఆటవస్తువుకు దారంకట్టి ఆ దారాన్ని మాత్రం బిడ్డ కందుబాటులో వుంచి ఆటవస్తువును అందనిచోట పెట్టితే ఆ వస్తువును తీసుకోటానికోసం ఆ దారాన్ని పట్టుకొని లాగుతుంది. ఆటవస్తువును సన్నని కాగితంలో చుట్టి బిడ్డకిచ్చినచో, ఆవస్తువును తీసికోటానికి పైకాగితమును తీసి వేస్తుంది. సాధారణంగా ఏడాది బిడ్డ పాలుత్రాగటానికి గిన్నెను పట్టుకోగలడు. తల్లి దుస్తులు తొడిగేటప్పుడు చేతులెత్తటం, కాళ్ళు అందివ్వటం చేస్తుంది. తన కిష్టంలేని యెడల నిరాకరిస్తుంది. తనముందున్న వస్తువులను ముట్టవద్దంటే ముట్టి తీరుతుంది. బిడ్డ ఏదో పనిని చేస్తున్నప్పుడు దగ్గరనున్న పెద్దవాళ్ళు నవ్వి నట్లయితే, వాళ్ళు మరొకమాటు నవ్వించటానికోసం తిరిగి ఆ పనినే చేస్తుంది. ఈ ఈడులో సాధారణంగా బిడ్డ అమ్మ, అత్త, తాత అనేమాటలు ఉచ్చరించుతుంది. రెండు మూడు కొత్తమాటలను కూడ ఉచ్చరించటానికి ప్రయాసపడుతుంది. మనమాటలను అవగాహనం చేసుకో

గలదు. చేతులు తట్టమని, దాచుకోమని మనం నోటితో చెప్పినయడల అలా చేస్తుంది. సౌజ్ఞ చేయ నవసరంలేదు. చేతులతో పిలవటం, పొమ్మనటం మున్నగునవి చేయగలదు.

15 నెలల బిడ్డ సహజాభివృద్ధి:— ఈ ఈడుబిడ్డ ఎఱిరి సహాయముపేక్షించకనే స్వయంగా నిలుచోగలదు. నడవ గలదు. రెండు చెక్క ఇటికలతో గోపురంలాగు (ఒకదాని మీద ఒకటిపేర్చి) కట్టగలదు. బిడ్డచేతికి రెండు కొయ్యదిమ్మెలనిచ్చి, దానిముందు మరొకటి ఉంచితే, బిడ్డ తన చేతిలోనున్న రెండు దిమ్మెలలో నొకదానిని క్రిందపడవేస్తుంది.

అంతవరకు పలుకుతున్న అమ్మ, అత్త, మామ మొదలగు మాటలతో సహా మరికొన్ని శబ్దములు పదములు బిడ్డ నోట్లాంచి దొర్లుతుంటాయి. ఏవోమాటలు చెప్పుతున్నట్లుగా అనేక శబ్దములను ఉచ్చరించుతుంటుంది. ఈ వయస్సులో అన్నం చేతివేళ్ళతో తీసుకోటానికి, నోట్లో పెట్టుకోటానికి ప్రయత్నిస్తుంది. దుస్తులు తొడిగేటప్పుడు స్థిమితంగా నిలుచుని తొడిగించుకొంటుంది.

ఒకటిన్నరసంవత్సరపు బిడ్డ అభివృద్ధి:— ఏడాదిరవుపుడుబిడ్డ చక్కగా నిలబడగలదు. తన కాళ్ళు చేతులకు బలం చేకూర్చుకొనుటేగాక మంచి లాఘవము, సమర్థత కౌశలం సాధించటానికి తన యావచ్ఛక్తిని ఉపయోగించుతుంది. అతి చురుకుతనంతో ఎప్పుడూ ఏదో ఒక పనిని చేస్తూనే ఉంటుంది. ఈ వయస్సులో బిడ్డ పూరికే నడవటంతో తృప్తిజెందదు. ఎక్కువ దూరం నడవటానికి, బరువైన వస్తువులను మోసుకొని పోవ

టానికి ప్రయత్నిస్తుంది. వస్తువులను చక్క-గా పట్టుకోగలదు. బరువును మోయటానికి అభ్యసించుతుంది.

ఉదా:- నీళ్ళతోనున్న చెంబునుగాని, మరేదైనా పాత్రనుగాని మోసుకుపోవటమంటే అమితశ్రమం. నీళ్ళ చెంబును రెండుచేతులతో పట్టుకొని తూలకుండ సర్దుకొంటూ నడుస్తుంది. మేడమెట్లు ఎక్కటమంటే అనుతానందం. మేడమెట్లు, బల్ల, కుర్చీ మున్నగువాటి నెక్కటానికి తన రెండు చేతులతో దేనినో ఒకదానిని గట్టిగాపట్టుకొని ఎక్కటం అంటే దానికెంతో సరదా. తన యావచ్ఛక్తి నువయోగించి ఎక్కటం అనే లక్ష్యాన్ని సాధించితీరుతుంది. బిడ్డ ఇలా ఎక్కటం ఏదో ఒక వస్తువును తీసుకోటానికి మాత్రంకాదు. కొన్ని సందర్భాలలో ఏ వస్తువులూ అక్కడ లేకపోవచ్చును. (1) పైకి పోవలెనన్న సహజవాంఛనల్ల అది అంత ప్రయాస పడి సాధించుతుంది. మరిన్ని (2) బలం చేకూర్చుకోటానికీ, (3) కౌశలం సంపాదించటానికీ యిది సాధనమన్నమాట. బలం, సమర్థతను సంపాదించుకోటానికి కొంతకాలం ఈవిధంగా అభ్యసించుతుంది. (ముఖ్యంగా ఈ వాంఛ అభివృద్ధిసోపానముల నారోహించటానికి హృదయాంతర్గతమైన ప్రేరణ అని చెప్పవచ్చును.) ఈవిధంగా బిడ్డ చక్క-గా నడవటం అలవర్చుకొన్నతరువాత తను నడవగలగను ఆత్మవిశ్వాసం కలుగుతుంది. అలా కలిగినప్పుడే పెద్దవాళ్ళుచేసికట్టు చేయటానికి మొదలెట్టుతుంది. అనగా అనుకరించటానికి ప్రారంభమన్నమాట.

అనుకరణశక్తి :- బిడ్డ అనుకరించేదశ ఒకటి వున్నదని గ్రహించుట అవసరము. ఈ దశలోనే బిడ్డ తనచుట్టునున్న వాళ్ళను పరిసరములోని చెట్లు చేమలు పశు పక్షి కీటకాదుల (వివిధ ప్రాణుల)ను అనుకరించటమంటే దానికి అధికానందం. ఇలా అనుకరించమని ఎవరో బోధించనవసరంలేదు. హృదయ ప్రేరణనల్లనే అనుకరించుతుంది. అయితే ఈ అనుకరణ శక్తి అనేది స్వేచ్ఛగా పెరుగుతున్న బిడ్డలలోనే ప్రస్ఫుటంగా వ్యక్తమవుతుంది. ఈ ఏణ్ణంబిడ్డ నాలుగుకన్న ఎక్కువ సంఖ్య చెక్క ముక్కలను ఒకదానిమీద ఒకటిపెట్టి (క్రింద పడకుండు) గోపురంలాగా కట్టగలడు. బల్లమీదగాని, కాగితం మీదగాని సీచుసున్నం లేక పెన్నిలును వ్రేళ్ళతో పట్టుకొని గీతలు గీయటానికి ప్రయత్నిస్తుంది. పెద్దవాళ్ళు బిడ్డనద్ద కూర్చోని కాగితంమీద గీచినట్లయితే, వారి ననుకరించుతూ గీత గీస్తుంది. కళ్ళు, ముక్కు, చెవులు మున్నగు ఇంద్రియాలను కాళ్ళు, చేతులు, వెంట్రుకలు మున్నగువాటి పేర్లను చెప్పి చూపించమంటే ఆ పేర్లను చక్కగా అవగాహనం చేసుకొని చూపించుతుంది. ఆరు, ఏడు మాటలను నేర్చుకొనివుంటుంది. అస్పష్టమైన శబ్దములు ఉచ్చరించుతూ తను మాట్లాడుతున్నట్లు వ్రాహించుకొంటుంది. వాటిని తల్లి అర్థం చేసికొన్నట్లు నటించితే బిడ్డ కమితానందం కలుగుతుంది. తనలో తానే మాట్లాడుకోటంకూడ కలదు (ఊహాప్రపంచములో). అలా చేయటంచేత మాట్లాడటం అలవర్చుకొంటుందన్నమాట.

అన్నం కాని మరే తిండి పదార్థమునుగాని చక్కగా వ్రేళ్ళతో తీసుకొని నోట్లో పెట్టుకోగలడు. పుస్తకం యొక్క పుటలను త్రిప్పుతూ బొమ్మలను చూస్తుంది. చెప్పలను స్వయంగా తొడుక్కోటానికి ప్రయత్నిస్తుంది. కాని సరిగ్గా వ్రేసుకోజాలడు. ఆడుకొనేటప్పుడు పెద్దవాళ్ళమీద అభినయించుతూ, నవ్వుతూ ఆనందిస్తుంది.

1 సం॥ 9 నెలలబిడ్డ :— బిడ్డ ఈ ఈడులో, ఎవరి సహాయము అవసరంలేకనే కొంతదూరందాక నడవగలడు. వెనకకూ ముందుకూ నడుస్తుంది తనదేహం, కాళ్ళు, చేతులు మున్నగు సర్వాంగములను స్వాధీనంజేసుకొనే శక్తిని సాధించినదన్నమాట. చెక్కదిమ్మలతో మనం ఒక గోపురం కట్టి దానిప్రక్కనే వం తెనకూడ కట్టి యెడల ఈ రెంటికీ పున్న వ్యత్యాసమును బిడ్డ గ్రహించుకోగలడు. వం తెనను కట్టడానికి ప్రయత్నిస్తుందిగాని కట్టజాలడు. మనం ఒక గీతను చక్కగ గీచి, దానిప్రక్కనే గిరికి గిరికి గీచినట్లయితే ఈ రెంటికీ ఉన్న తేడాను గ్రహించినట్లు ముఖంలో వెలిబుచ్చుతుంది.

బిడ్డ సాధారణంగా ప్రతిదినమూ చూస్తున్న ఏదో ఒక వస్తురూపమును స్పష్టంగా జ్ఞాపకం తెచ్చుకొని దానిపేరును చెప్పగలడు. రెండు పదములను చేర్చిన చిన్న వాక్యములను మాట్లాడగలడు. ఈ ఈడులోనే బిడ్డ తనచుట్టునున్న వాళ్ళు మాట్లాడు మాటలను-అర్థమైనా, కాక పోయినా-నల్లించుతూ వుంటుంది. ఆహారంపుచ్చుకొనే సమయంలో తనకీష్టమైన తినుబండారము పేర్లను చెప్పి పెట్టమని అడుగుతుంది; దొడ్డి కెళ్ళటానికి తనకని నిర్ణయించిన చోటుకెళ్ళి కూర్చుంటుంది.

తలుపుగొల్పేమునుతీయటానికీ, వేయటానికీ అభ్యసించుతుంది; తనకిష్టమైన వస్తువులు, పక్షులు, కీటకాదులు, కుక్కపిల్లలు మున్నగువాటిని తల్లికి చూపించాలన్న కోరిక కలిగినపుడు బిడ్డ తల్లికొంగును, చేతితో పట్టుకొని లాక్కొనిపోయి చూపించుతుంది. ఈ వయస్సులోనే మలమూత్ర విసర్జన విషయంలో ఆపుకొనే శక్తి బిడ్డకు వచ్చివుంటుంది.

రెండేళ్ళ వయస్సు బిడ్డ ప్రవర్తన:— రెండేళ్ళు నిండేటప్పటికి బిడ్డ పెక్కుపనుల్ని చేయగలడు; పూర్వంకన్న ఎక్కువ నేర్పుతో చేయగలుగుతుంది. ఈ ఈడులో చక్కగా నడవటమేగాక పరుగెత్తటంకూడ అలవర్చుకొంటుంది. ఆరుచెక్కముక్కలతో గోపురం చక్కగా కట్టగలడు. పొడుగాటి చెక్క దిమ్మెలతో త్రెయినులాగు వరసగపేర్చి త్రెయిను అంటూ ఆడుకొంటుంది. (త్రెయిను మొదలగువానితో పరిచయమున్న బిడ్డ) కాగితాన్ని ఒక మడత మడిచినచో (బిడ్డఎదుట) తనుకూడ మడనటానికి ప్రయత్నిస్తుంది. మనం నిలువుగీతను గీచినట్లయితే బిడ్డకూడ అలా గీయటానికి యత్నిస్తుంది. (అడ్డగీతకన్న నిలువుగీత గీయటం సులభం) అడ్డగీతను గీయటం కూడ క్రమేణ బిడ్డకు సులభసాధ్యమవుతుంది. పరిచితమైన పేర్లను [నాలుగైదు] చెప్పగలడు. బిడ్డకు పరిచయమైన పేర్లను చెప్పి వస్తువులను చూపించమంటే చూపించగలడు. వాటిని తీసుకురమ్మంటే తీసుకురాగలడు. బిడ్డ ఈ వయస్సులో అనేక పదములను, చిన్న చిన్న వాక్యములను మాట్లాడగలడు. అనుకరించే ఆటలు ఆడటం అమిత ఇష్టం. కథలు వినటానికి అత్యంత ఆసక్తిని వెలిబుచ్చుతుంది.

తను చూచినదానిని ఇతరులకు చెప్పగలుగుతుంది. ఈ వయస్సులో ఇసుకతో ఆడటం దానికెంతో ఇష్టం. ముఖ్యంగా గిన్నెతో [మరి దేనితోగాని] ఇసుకను నింపటం, క్రింద పోయటం, తిరిగి నింపటం ఇలా ఆడటం దాని కమిత ఇష్టము. నీళ్ళతో ఆడటం కూడా దానికెంతో ఆనందం. గిన్నెతోనో చెంబుతోనో నీళ్ళు నింపడం క్రిందపోయడం, తిరిగి నింపడం, క్రింద పారబోయడం లేదా ఏదో పాత్రలో పోయడం, ఈ విధంగా పలుమార్లు చేస్తూపోతుంది. అదేవిధంగా, బరువైన వస్తువులను—బల్ల, చిన్న కుర్చీ, పాత్రలు మున్నగువాటిని, బట్టలు వగైరాను, అవి వున్న చోటునుండి మరోచోటికి అతి ప్రయాసతో మోసుకొనిపోయి పెట్టడం, తిరిగి ఆ చోటునుండి మోసుకు వచ్చి వాటి స్థానంలో పెట్టడం ఈవిధంగా పెక్కు పర్యాయాలు తనకు సంతృప్తి కలుగువరకు చేస్తూపోతుంది. దీనినే కార్యచక్రమంటారు. (Cycle of activity) ఈ రీతిగా, బిడ్డ వివిధ కార్యములను “చక్రగతిని”ని చేస్తూ వుంటుంది. దీని ఉద్దేశం పెద్దవాళ్ళకు అగమ్యగోచరంగా వుంటుంది. కాని బిడ్డ ఇలా “చక్రగతిని” పెక్కుపనులను చేయటంవల్ల అనేక విషయాలను నేర్చుకొంటుంది. ముఖ్యంగా బిడ్డయొక్క సర్వాంగములకు పరస్పర సమ్మేళనము కలుగుతుంది. ఈ విధమైన పనుల్ని చేయునపుడు బిడ్డ వ్యక్తపరచు శ్రద్ధాసక్తులు, ఆనందం, నేర్పు అనేవి అత్యద్భుతం. ఇట్టి కార్యకలాపంచే తన కవసరమైన లక్ష్యమును సాధించుకొని మరొక కార్యకలాపానికి వెళ్ళునప్పుడు బిడ్డ ముఖంలో ప్రదర్శితమగు సంతృప్తి సంతోషములు వర్ణనాతీతము. ఈ వయస్సులో బిడ్డ చాలా

దూరం అంటే షుమారు ఒకటి రెండు మైళ్లు నడవగలదు. మేడ మెట్లు అవలీలగా ఎక్కగలదు. ముఖ్యంగా బిడ్డ పిహరించు విషయంలో కొన్ని ముఖ్యాంశముల నెరుగుట అత్యవసరం.

నడవటం అనేది బిడ్డ ముఖ్యాభిలాష. అత్యవసరం కూడాను. బిడ్డ చాలాదూరం నడవజాలదని అనేకులు అనుకోటం పరిపాటి. పెద్దవాళ్ళతో సమానంగా—అనగా—అంత వేగంతో నడవజాలదు. నిజమే, బిడ్డకాళ్లు, దేహమునకు తగినంత పరిమాణం కలిగివుండవు. క్రమేణ అవి పెరుగుతవి. అందువల్ల నే పెద్దవాళ్ళంత వేగంగా నడవలేక పోనచ్చును. కాని, బిడ్డ తన కాళ్ళను బలం చేకూర్చుకోటానికి, చాలదూరం నడవటానికి ఇష్టపడుతుంది. ఇదొక సహజ వాంఛ. అలా వాంఛించు బిడ్డను అజ్ఞానంచేత పెద్దవాళ్లు ఎత్తుకొనిపోవటం, లేదా తోపుడుబండిలో కూర్చోపెట్టి త్రోసుకుపోవడం చేస్తూంటారు. (ఇలాంటివాళ్ళే, బిడ్డల స్వయంకృషికి అడుగడుగు అడుతగులుతూ వారి అభివృద్ధి పరిమాణమునకు భంగంకలుగ జేస్తుంటారు. ఈ విషయాలను మరొకచోట సవిస్తరముగ ఆలోచిద్దాము). మరొక విశేష మేమంటే, బిడ్డ కాళ్ళతో మాత్రమేకాదు నడవటం, కళ్ళతోకూడ నడుస్తుంది. పరిసరములలోని ఆకర్షణీయమైన పదార్థములే బిడ్డను నడిచేలాగు ప్రోత్సహించుతవి.

దృష్టాంతం :—బిడ్డ నడుస్తూ ఆవుదూడ, లేక మేక పిల్ల మేయటం చూస్తుంది అనుకొందాం. అది వెంటనే అక్కడ కొంతకాలం పరికించుతూ కూర్చుండిపోతుంది. తిరిగి లేచి మరికొంతదూరం నడుస్తుంది. ఏదో ఒక పువ్వునుచూచి

వాసనచూస్తూ కూర్చుంటుంది. మరల లేచి కొంత దూరం నడుస్తూ ఏదో ఒక చెట్టును చూస్తుంది. ఆ చెట్టుచుట్టూ నాలుగై దుపర్యాయాలు చుట్టిచుట్టివచ్చి, అల్లల్లాడే ఆకులను పువ్వులను పరికించుతూ కూర్చోంటుంది. ఇలా చేయటంవల్ల బిడ్డ ఒకటి రెండు మైశ్మదూరం నడిచినట్లు అవుతుందిగదా ! ఇలా నడవటంలో అది అలసటచెందదు. అప్పుడప్పుడు ఆకర్షణీయమైన పదార్థములను వీక్షించుతూ కూర్చోటంవల్ల బిడ్డకు వలసినంత విశ్రాంతి లభిస్తుంది. పెద్దపెద్దరాళ్ళు, నీళ్ళు కంట బడితే బిడ్డ ఆనందానికి అంతముండదు.

పరిసరముల మధ్య నడవటం అనేది సహజాభివృద్ధి పరిమాణంగా బిడ్డకు సహజానందం ! సహజమైన వాంఛ ! హృదయ ప్రేరితమైన ఇట్టి కార్యకలాపంవల్ల బిడ్డ అనేక విషయాలను నేర్చుకొంటుంది. అనగా, ఆకులు, పువ్వులు, పక్షులు, కీటకాదులయొక్క వివిధ రంగులను, ఆకారములను వీక్షించటం, పోల్చుకోటం, గ్రహించటం మొదలగు శక్తులు అలవడుతవి. పశు పక్షి మృగాల ప్రవర్తన మొదలగువాటితో పరిచయంకలుగుతుంది. దైహికంగాచూస్తే బిడ్డకు బలం, నేర్పు మున్నగునవి అలవడుతవి. నడవటం, వంగి పువ్వులను ఏరటం గొయ్యి త్రవ్వటం మున్నగు పనులవల్ల, బిడ్డ శుభ్రమైన గాలిని పీల్చుకొని తత్ఫలితంగా తిన్న తిండిని చక్కగా జీర్ణం చేసుకొంటుంది. బేహానికి బలం చేకూరుటేగాక అంగ సౌష్ఠ్యం ఏర్పడుతుంది.

అభివృద్ధి పరిమాణము [2]

ఇంతవరకు వయస్సు కనుగుణంగా అభివృద్ధి చెందునట్టి బిడ్డయొక్క లక్షణాలను గురించి కొంత తెలిసికొన్నాము. స్పష్టంగా, సంక్షిప్తంగా చెప్పాలంటే ఆయా వయస్సులో బిడ్డ వ్యక్తపరచే సహజమైన స్వాతంత్ర్యేచ్ఛ, పరిసరములయందు ఆకర్షణ, ఆసక్తి, ఆటలు మాటలు, అనలసత్వము, అవిరామమైన కృషి, నడక, నేర్పు, చుట్టునున్న పిన్న పెద్దలయందు కనబరచే అనురాగ - ప్రేమలు, చెలిమి, సంబంధ బాంధవ్యములు మున్నగు వాటినిగురించి కొంత తెలిసికొన్నాము. ఇట్టి సహజాభివృద్ధినే “వయోనుగుణ్య ప్రవర్తన” అని పేర్కొన్నాము.

ఇప్పుడు యిట్టి సహజాభివృద్ధి చెందని బిడ్డల విషయమును గురించి, వాటి మూలకారణములను గురించి ఆలోచిద్దాము:—

సహజాభివృద్ధిని పొందని బిడ్డలలో అనేక రకాలు వుంటారు. కొందరు వయస్సు కనుగుణంగా అభివృద్ధి చెందక ఆలస్యంగా చెందుతారు. మరికొందరు, అభివృద్ధి పథంలో పురోగమించుతూ — ఒకానొక స్థితిలో — తిరోగమించుట కలదు. ఇంకా కొందరు జన్మతో మందమతులుగా వుంటారు. ఈరీతిగా వీరు అనేక రకాలుగా వుండుట కలదు. ఇక వీరి లక్షణాలు:— ఆలస్యంగా అభివృద్ధి చెందు బిడ్డలలోను, తిరోగమించు బిడ్డలలోనూ స్వేచ్ఛకు సంబంధించిన “సహజేచ్ఛ” సామాన్యంగా లోపించివుంటుంది. ఇట్టి బిడ్డలు తల్లి మీద లేక తమను ఆలస పాలన చేయునట్టి వారిమీద అనవరతము

ఆధారపడియుంటారు. స్వయంగా కృషిచేయురు. వీరిలో “గ్రహణశీల మనస్తత్వం” చుట్టుకుగా పనిచేయుదు. నడక, ఆటలు, మాటలు, నేర్పు మున్నగునవి ఆలస్యంగా అభివృద్ధి చెందుతవి. అలసత్వం గోచరిస్తుంది. యిత మందమతుల విషయం గమనిద్దాము. వీరు అసలు పరిసరములయందుకాని, పిన్న పెద్దలయందుకాని ఏలాంటి ఆకర్షణ, ఆభిలాషలు, ఆసక్తి, అనురాగము, స్నేహము కనబరచరు; నడక, ఆటలు, మాటలు, నేర్పు మున్నగునవి వయసుకు తగినట్లుగావుండవు. భీతి, చీటికీ మాటికీ ఏడ్పు, వ్యాకులత, పరిసరములయందు పిన్న పెద్దలయందు అయిష్టము, అలసత్వము మున్నగు దుర్లక్షణములు వీరిలో అధికంగా కనబడుతవి. ఈ లక్షణాలలో కొన్ని—ఏడ్పు, వ్యాకులత, భీతి మున్నగునవి—అభివృద్ధి ఆగిపోయి తిరోగమించు బిడ్డలలోపైతం వ్యక్తమవుతాయి.

బిడ్డలు సహజంగా చక్కని అభివృద్ధి చెందటానికీ, అలా చెందక పోవటానికి, ఆలస్యంగా అభివృద్ధి కావటానికీ మూలాధారములు “వంశపారంపర్యము” “పరిసర పరిస్థితుల ప్రభావం” అను యదార్థమును అందరం ఎరిగినవిషయమే. అయినా కొంత విపులపరుస్తాను.

వంశపారంపర్యము: ఈ విషయములో ఒక ఉదాహరణ తీసికొందాము. వంశపారంపర్యంగానో, లేక తల్లిదండ్రుల నుండియో బిడ్డకేదో ఒక వ్యాధి సంక్రమించిందనుకొందాము. ఆ వ్యాధికి ఆదిలోనే తగిన చికిత్స చేస్తూ, ఆరోగ్యకరమైన ఆహార విహారాలు, పరిశుభ్రమైన పరిసరాలు కల్పించినచో

ఆ వ్యాధి నివారణయై బిడ్డ దైహికంగా, మానసికంగా సక్రమ అభివృద్ధిని చెందుటకు వీలుకావచ్చును. అలాకాక, ఆ వ్యాధి త్వరగా కుదరకపోతేగాని, అది నయంకాని వ్యాధి అయితేగాని బిడ్డ బాధపడటమేగాక, శారీరకంగా, మానసికంగా, దాని అభివృద్ధి ఆరికట్టబడుతుంది. లేదా అసలు అభివృద్ధికి తీసి అవరోధం కలుగవచ్చును. కొన్ని సందర్భాలలో బిడ్డకు ఆరోగ్యకరమైన దేహముండిననూ, పుట్టుకతో మందమతిగా పుట్టవచ్చును. అలా జన్మతో మందమతిగానున్న బిడ్డవిషయంలో, అలా పుట్టుటకు కారణాలు, వాటి నివారణోపాయములను కనిపెట్టటానికి గొప్ప మనస్తత్వ శాస్త్రవేత్తలు మహత్తామైనకృషి ఈనాటికీ సల్పుతున్నారు. (ఏదో కొన్నిటికి కనుగొనగలిగినారు కాని అంత ఫలప్రదంగా నివారణోపాయములను కనుగొనలేదు.) ఆ కారణాలు వంశపారంపర్యం అనిమాత్రం తెలుసుకొన్నారు.

పరిసర పరిస్థితులు : పరిసర పరిస్థితుల ప్రభావంవలన కూడ బిడ్డల అభివృద్ధి సక్రమంగా సవ్యంగా కాకపోవచ్చును. లేదా అలస్యంగాకాని, తిరోగమనమవుటగాని కావచ్చును. వీటికి ముఖ్యకారణాలు రెండు :—

ఒకటి :— బిడ్డయొక్క దేహారోగ్యంలోకాని, అంగములలో కాని లోపముండుట.

రెండు :— పరిసరపరిస్థితులు కాని, శిక్షణ కాని లోప భూయిష్టముగా వుండుట.

మొదటి, బిడ్డదేహమునకు సంబంధించిన విషయాలను ఆలోచిద్దాము. అనగా, శారీరక శాస్త్రమును గురించి కొంత

తెలిసికొనుట అవసరమన్నమాట. ఇది ఎంతో విస్తారమైన విషయం. అతి క్లిష్ట కూడాను. సాధ్యమైనంత సంక్షిప్తంగా స్పష్టంగా గ్రహించటానికి ప్రయత్నిద్దాము.

దేహానికి మానసికతత్వానికి అత్యంతసన్నిహితసంబంధ మున్నదనువిషయం నిర్వివాదాంశం. మన వాంఛలు, అనుభూతి, ఆలోచనలు, ఆచరణలకూ మన శరీరంలోని ప్రతి భాగానికి అత్యంత సన్నిహితసంబంధ మున్నది. మన మనః ప్రవృత్తులు, ఆలోచనలకు అనుగుణంగా మన దేహంలో మార్పులు కలగటం మనమందరం ఎరిగినవిషయమే. ఒకటి రెండు ఉదాహరణలను తీసికొందాము. కోసతాపములు, భీతి మున్నగు ఉద్రేకములు కలిగినపుడు మన ముఖం, కళ్ళు ఎర్రబడిపోవటం, దేహమాద్యంతం వణికిపోవటం, చెమర్చిపోవటం మున్నగు మార్పులు కలుగుతవి. అదేవిధంగా మనం అనారోగ్యంగా వున్నామని ఎప్పుడూ అనుకోవటంవల్ల నిజస్థితిలో మనదేహంలో అనారోగ్యం తలచూపుట గలదు. అదేరీతిగ మనం దేహరుగ్మతతో బాధపడునపుడు స్పష్టంగా ఆలోచించటంకాని, ఆనందించటంకాని, చక్కగా ఏ కార్యమునైనా నెరవేర్చుటకాని వలనుపడదు. ఏదో వ్యాకులము, లేక ఆందోళన కలిగినపుడు మనం చేయు కార్యములు అయోమయంగా అవకతవకగా, అసంపూర్తిగా వుండటం సహజం. బుద్ధి చురుకుగా పనిచేయజాలదు. సూక్ష్మంగా గ్రహించటం, నేర్చుకోవటం కష్టసాధ్యమవుతాయి. కాబట్టే, దేహానికి మనస్సుకూ అవినాభావసంబంధ మున్నదనువిషయం తేటతెల్లం.

దేహంలో ముఖ్యంగా ఒక ప్రత్యేకభాగం మనోవ్యాపారమునకు, మానసికాభివృద్ధికి సంబంధించియున్నది. ఇదియే “నాడీవ్యూహము” లేక నాడీమండలము అంటారు (Nervous System). ప్రతి మనోవ్యాపారము నాడీమండల సంచలనమువల్లనే కలుగుతుంది. మొదడు, (దీని భాగములు :- పెనుమొదడు, చిఱుమొదడు, మధ్యమొదడు, సుషుమ్న శీర్షికము మున్నగునవి) జ్ఞానేంద్రియములు, దేహమంతటా వ్యాపించియుండు అసంఖ్యాకసరములు ఈ “నాడీవ్యూహనిర్మాణమునకు” చెందినవేను.

దేహమునకూ మనస్తత్వమునకూ సన్నిహిత సంబంధమును కలిగించేది ఈ నాడీమండలమే. పరిసరములతోటి మానవులకు సంబంధ బాంధవ్యములను కలుగజేసేది యీ “నాడీవ్యూహమే”. అందుచేతనే దీనిని “సంస్కర్త వ్యూహము” అనిసైత మంటారు. నాడీవ్యూహమువలననే మనుజునికి చేతనాచేతన ప్రపంచములో మాననకోటితో సంబంధబాంధవ్యము లేర్పడుతున్నవన్నమాట.

నాడీవ్యూహంలో రెండు ప్రధానభాగము లున్నవి

1. మొదటి ప్రధాన భాగము :- మస్తిష్క-పృష్ఠ నాడీవ్యూహము (cerebro-Spinal Nervous System) అనగా, పెను మొదడు, చిఱుమొదడు, వెనుపాము, తక్కిన నాడీమండలము చేరి.)

2. రెండవ ప్రధాన భాగము:- అనుకంపిత నాడీవ్యూహము. (Sympathetic Nervous System)

ప్రథమ ప్రధాన భాగములో నాలుగు ఉపభాగములున్నవి. ఆ యా భాగమునకు ప్రత్యేక ప్రత్యేకమైన వ్యాపారము [లేక ధర్మము] లుంటాయి. వాటి వ్యాపారములను బట్టియే నాలుగు విభాగములుగ విభజించబడినవి.

(అ) మెదడు:- దీని కెంతమాత్రము కీడు కలగకుండ కపాలము (తలపుట్టె) తో మూయబడి వుంటుంది.

(ఆ) వెనుపాము (సుష్కుమ్న నాడి అనికూడా అంటారు [Spinal Cord]). ఇది మెదడుయొక్క వెనక భాగము. ఇది నీపు మధ్యప్రదేశంలో నిడుపుగా క్రిందవరకు ప్రలంబించియుంటుంది. దీనికెట్టి హాని సంభవించకుండ ఇది “పుష్ట మణివంశము” అను ఎముకలగూడులో (దీనిని వెనుపూస అంటారు) మూయబడి వుంటుంది.

(ఇ) మూడవభాగమనేది అసంఖ్యాకమైన నాగలాంటి నాడిజాలము. ఇవి దేహంయొక్క ఉపరిభాగమునకూ నాడి కేంద్రము లనబడు మెదడు, వెనుపాముకూ మధ్య రహదారులుగా ఏర్పడుతాయి. ఈనరములలోకూడ రెండు విధాలున్నవి:-

(1) “అంతర్వాహిని నాడులు” లేక స్పర్శనాడులు (Afferent Nerves), (2) చలన నాడులు Efferent Nerves)

అంతర్వాహిని లేక స్పర్శనాడులు దేహంయొక్క ఉపరిభాగమునుండి నాడి కేంద్రములకు మెదడు, వెనుపాములకు రహదారులుగా ఏర్పడుతాయి.

‘చలన నాడులు’ మెదడు, వెనుపాము అను నాడి కేంద్రములనుండి దేహంయొక్క ఉపరిభాగమునకు రహదారులుగా ఉంటాయి.

(ఈ) నాలుగవ విభాగము:— ఇంతకుముందు చెప్పిన నాడీకణజాలమునకు (Nerve tissue) సంబంధించినట్లుగా మరికొన్ని ప్రత్యేక భాగము లున్నవి. ఇవి మన చుట్టునున్న బాహ్య ప్రపంచానుభూతి జ్ఞానములను మన మనఃఫలకం మీద ముద్రించుట కనువుగా అభివృద్ధిచెందుతవి. ఇవియే “జ్ఞానేంద్రియములు” చలన అంగములు.

జ్ఞానేంద్రియముల ద్వారా - (అనగా కళ్ళు, చెవులు, చర్మం, ముక్కు, నాలుక -) మన చుట్టు నున్న ప్రపంచానుభూతి జ్ఞానములను పరిగ్రహించుకొంటాము. చలన అంగముల మూలకంగా - (అంటే కాళ్ళు, చేతులు, కండరములు, కంఠనాళములు-) మన వాంఛలు, ఆలోచనలు, అనుభూతిని వ్యక్తపరుస్తాము. అంచేతనే చలనఅంగములు మన ఇచ్చకు, సంకల్పమునకు ఊపకరణాలు అంటారు.

ముఖ్యంగా జ్ఞానేంద్రియముల నిర్మాణము అత్యద్భుతము. అత్యంత సూక్ష్మమైన ఎముక, తోలు, కండరములు, అతి సున్నితమైన పొరలు మున్నగువాటితో అద్భుతంగా విర్మింపబడి వుంటాయి. అంతకన్న అత్యద్భుతమైనది నాడీ తంతువులు. (Nerve fibres) ఈ నాడీ తంతువులే వ్రలి అంగమును వెనుపాముకు, లేక మెదడుకూ, లేదా ఈ రెంటికీ సంబంధమును కలుగజేస్తవి. అంగములు మున్నగువాని మధ్య సంబంధము నేర్పరచునట్టి ఈ నాడీతంతువులు లేనియడల ఇవి అన్నీ మనకు నిరుపయోగమన్నమాట. ఇందుకు పక్షవాయు

వృక్ష బాధపడు రోగియే మనకు దృష్టాంతము. ఈ వ్యాధి గ్రస్తునిలో ఈ నాడీతంతువులు పనిచేయుటలేదు.

ఇక రెండవ ప్రధానభాగమగు అనుకంపిత నాడీ వ్యూహమును గురించి చూద్దాము. (దీనికి అనుతాప నాడీ మండలమనికూడ అంటారు. (Sympathetic Nervous System)

అనుకంపిత నాడీవ్యూహములో కొన్ని నాడీ కణములు, నాడీతంతువులయొక్క గుత్తులు వుంటాయి. (Bunches of Nervcells & Nerve fibres) వీటిని "నాడీముడులు" అంటారు (Ganglia). లేక, స్నాయువుచ్చ గ్రంధులు అంటారు. వీటితో పాటు స్పర్శ, చలననాడులు కూడ వుంటాయి. చలననాడులు ఈ నాడీ గ్రంధులనుండి బయలుదేరి శాఖోపశాఖలుగా దేహమందంతటా వ్యాపించుతవి. స్పర్శనాడులు, ఊపిరితిత్తులు, గుండె, కడుపు, ప్రేగులు మొదలైనవాటినుండి బయలుదేరి ఈ నాడీగ్రంధులను చేరుకొంటాయి. ఈ నాడీ గ్రంధులు నెనుపాముకు ఇరు ప్రక్కలా—(నెనుపామున్నంత పొడవునా) అక్కడక్కడ వుంటాయి. అంతర్భాగంలోని అంగములలో (గుండె, కడుపు) ఏ ఒక్కదానిలో మార్పు కలిగినమా ఆ అంగమునకు సంబంధించిన లక్షణ భాగములలో "ఈ అనుకంపిత నాడీమండలము ద్వారా ఆ మార్పు కనుగొన్నమైన మార్పులు జరుగుతాయి. ప్రతి అంగము ఏదో ఒక నాడీ గ్రంధికి చెందియుండులాగున స్పర్శ చలననాడులు చేస్తాయి. అదేవిధంగా ఈ నాడీగ్రంధులను నెనుపాములో చేర్చుతాయి. ఈ రీతిగ ప్రతిఅంగమూ, ఏదో ఒక నాడీగ్రంధికి

చెందియున్నందుచేతనే, అంగములలో కలుగు మార్పుయొక్క అనుభూతి నాడిగ్రంథుల కందుతుంది. అక్కడనుండి వెనుపాము మెదడుకు అందుతుంది. (అక్కడవున్న స్పర్శ చలన నాడిమండలమునకు అన్నమాట.)

ఉదా:- ఏదైనా చాలా వేడిపదార్థం మన కడుపులో పడగానే బాధాకరమైన అనుభూతి, అనుకంపిత నాడివ్యూహం ద్వారా మెదడుకు అందుతుంది; అనగా ఎటుక అవుతుందన్న మాట. తక్షణమే మెదడు, కడుపులో ఏ విధమైనకీడు నాటిలకుండ చేయనువి గ్రంథులకు వార్తనందజేస్తుంది. అలా శాసించుటచేత అక్కడ హానిసంభవించకుండ ప్రతిచర్యజరుగుతుంది.

అనుకంపిత నాడివ్యూహము ద్వారానే బిడ్డకు హాయి, బాధ మున్నగు అనుభూతి కలుగుంది. ఈ విధమైన చైతన్యం ఏర్పడుతూ క్రమేణ సౌఖ్యం, అసౌఖ్యం, సంతృప్తి, అసంతృప్తి, సంతోషం, దుఃఖం మొదలగు మనోప్రవృత్తులకు సంబంధించిన చైతన్యం అభివృద్ధి చెందుతుంది (Emotions భావోద్దేకములు)

సంగ్రహంగా చెప్పాలంటే, “నాడివ్యూహము నేడి దేహంలోని ప్రతిభాగము తక్కిన భాగములన్నిటితో మేళనమై వాటి వాటి వ్యాపారములను సక్రమంగా, సవ్యంగా జరుగులాగున జేస్తుంది. అనగా సవ్య భాగములు వరస్పర సమ్మేళనముతో తమ ధర్మముల నిర్వహించుచున్నమాట. వెనుమెదడు (బృహస్పతిస్థానము Cerebrum) నాడి మండలమునకు వార్తనందించి, ఇదియే సర్వేంద్రియ జ్ఞానమునకు జ్ఞాపక శక్తికి స్థానము. సర్వావయవములు ఇది శాసించిన ప్రకారం

నడుచుకొంటాయి. (మెదడు, వెనుపాము నాడీకేంద్రములను విషయం జ్ఞాపకముంచుకోవాలి) ఏ ఒక భాగంలో ఎట్టి మార్పు కలిగినా తక్కిన భాగములో దాని కనుగుణానుభూతి కలుగుతుంది.

ఇక మానసికంగామాస్తే, ఈ నాడివ్యూహంవలననే మనకు ఎటుకంటేనీ కలుగుతుంది. బాహ్యంలోగాని, అంతర్గతంగాగాని, ఏమి జరిగిననూ, మనకెటుకకలగటం ఈ నాడివ్యూహము ద్వారానే. దీని సహాయంవలననే మనజుడు అవగాహనచేసుకొనటం, అనుభూతిపొందటం, ఆలోచించటం కార్యముల నెరవేర్చటమూను

ఇందువల్ల తేలినదేమంటే: బిడ్డయొక్క దైహికాభివృద్ధికి మానసికాభివృద్ధి, ఆరోగ్యమైన శరీరం, సర్వావయవముల పాటవం అత్యవసరం. జ్ఞాన కర్మేంద్రియములు, చలన అంగములు, నాడివ్యూహము సంపూర్ణారోగ్యముగా వుండి, వాటి వాటి వ్యాపారములను చుఱుకుగా, సక్రమంగా నిర్వహించినపుడే బిడ్డ సర్వతోముఖంగా అభివృద్ధిచెందుటకు అవకాశముంటుంది.

మరికొన్ని ముఖ్య విషయములు:—

శిశువు తల్లిగర్భంలో నున్నపుడు జ్ఞానేంద్రియములను గర్భాంతములు మూయబడివుంటాయి. శిశువు చీకటి చెఱుసాలలో నున్నట్లుగా ఉంటుంది. తన కనసరమైన ఆహార ద్రవ్యములను తల్లి భుజించునట్టిదానినుండి పరిగ్రహించుకొంటుంది. పుట్టినప్పుడు శిశు సర్వాంగములు, నాడివ్యూహము,

కండరములు మున్నగునవి అతిలేతగా, సున్నితంగా వుంటాయి. కాని బిడ్డ ఉపయోగించుటకు సిద్ధంగా మాత్రం వుంటాయి. అది పుట్టిన కొన్ని ఘడియలవరకు జ్ఞాన-కర్మేంద్రియముల వ్యాపారము జరుగదు.

స్పర్శేంద్రియం మాత్రం అదినుండియే చుటుకుగా దాని వ్యాపారం కొనసాగిస్తుంటుంది.

శిశు శరీరముయొక్క సమస్తభాగాలు, ముఖ్యంగా నాడివ్యూహంయొక్క నిర్మాణము సక్రమంగా, సంపూర్ణా రోగ్యంతో వున్నయెడల శిశువు జన్మించిన కొన్ని ఘడియల నుండియే నేర్వటం అను కార్యకలాపం ఆరంభమవుతుంది. అలా కాక, తల్లిదండ్రులవల్లనో (వంశపారంవర్యం) మరే కారణంవల్లనో (పరిసరస్థితుల ప్రభావం) శిశువుకు వ్యాధి సంభవించిననూ, లేదా దాని దేహంలో ఏదో ఒకభాగం— దేహాంతర్గత అంగములు కాని, (అనగా గుండె, ఊపిరితిత్తులు, కడుపు, పిత్తకోశం, మూత్రపిండములు మొ॥) కళ్ళు, చెవి, స్పర్శ మున్నగు జ్ఞానేంద్రియములు, కర్మేంద్రియములు కాని వాటి వాటి వ్యాపారములు సక్రమంగా నిర్వర్తించలేకపోయిననూ, లేదా లోపించిపోయిననూ నాడి వ్యూహము సక్రమముగ, సత్వరముగా పనిచేయజాలదు. ఫలితం జ్ఞాన కర్మేంద్రియములద్వారా మనఃఫలకమున ముద్రింపబడు పరిసర స్వరూపములు గాని, అనుభూతి గాని (పరిసర జ్ఞానము), సేకరించుకొనునట్టి తన సహజధర్మమును బిడ్డ సక్రమంగా నెరవేర్చుకోజాలదు. ఇందువలన బిడ్డయొక్క గ్రహణశీల మన

స్తత్వమునకు, వ్యక్తావ్యక్త చైతన్యమునకూ లోటు ఏర్పడుతుంది. లేదా బుద్ధి వికాసము ఆలశ్యంగా కావచ్చును. మరింత విపులీకరించటానికి ప్రయత్నిస్తాను. జ్ఞానేంద్రియముల ద్వారా పరిసరజ్ఞానమును పరిగ్రహించుకొను శక్తి బలహీనం కావచ్చు. లేదా అసలు గ్రహణశక్తి యేలోపించిపోవచ్చు. ఏ ఒక్కటి రెండు జ్ఞానేంద్రియముల ద్వారా మాత్రమే పరిసరజ్ఞానమును గ్రహించునట్టి కార్యాగ్యపుస్థితి ఏర్పడినచో, బిడ్డ మనోఫలకంమీత చిత్రితమైన పరిసరజ్ఞానము అనుభూతి అసంపూర్ణంగా అస్పష్టంగా, కొన్ని వేళలలో అవకతవకలుగా, అయోమయంగా వుంటాయి. బిడ్డలో ఇట్టిస్థితి ప్రారంభంలో అస్పష్టంగా గోచరించిననూ, క్రమేపీ బిడ్డ మందమతిగా పరిణమించవచ్చును. ఇంద్రియములలో అంగములలో ఏ ఒక్కటి లోపించినా బాహ్య ప్రపంచానుభూతి జ్ఞానములకు లోటు ఏర్పడుతుంది. అందువల్లనే ముఖ్యంగా జ్ఞానేంద్రియములు, పరిసర అనుభూతి జ్ఞానములను పరిగ్రహించుట కనువగు సింహద్వారాలంటారు. ప్రతి జ్ఞానేంద్రియంద్వారా బిడ్డ ఏవిధంగా జ్ఞానార్జన చేసికొంటుందో చూద్దాము.

3 జ్ఞానేంద్రియములు

1. చక్షురింద్రియం :- ఈ సింహద్వారంగుండా బిడ్డ వెలుతురు, రంగులు, రూపము మున్నగువాటిని గ్రహించుతుంది. (అనగా పరిసర వస్తుస్వరూపము మున్నగునవి).

2. శ్రవణేంద్రియం :- దీనిమూలకంగా ధ్వనులు, శబ్దములును, వాని మధ్యనున్న విభేదములను గ్రహించుతూ వాటికి సంబంధించిన ప్రత్యేక జ్ఞానమును పొందుతుంది.

3. స్పర్శేంద్రియం :- బిడ్డగ్గో మొట్టమొదట చురుకుగా పనిచేయునట్టిది స్పర్శేంద్రియమే. దీనిద్వారా ఆదినండియే బాహ్యప్రపంచజ్ఞానమును పొందుటకు ప్రాగంభించుతుంది.

విపులంగా :- శ్లేషోష్ణస్థితుల అనుభూతి, పదార్థాల యొక్క కఠిను, నునుపు, కఠినత్వం, మృదుత్వం, వెలుగు గ్రహించుకొంటుంది.

(పై మూడు ఇంద్రియముల సమ్మేళనద్వారా స్పర్శ, రూపము, చలనము, ప్రమాణము, దూరము, శూకము మున్నగువాటిని గురించిన విజ్ఞానం ఏర్పడుతుందన్నమాట.)

4. ఘ్రాణేంద్రియం :- దీనిద్వారా వాసనను గ్రహించుతుంది. సుగంధ దుర్గంధమునకున్న భేదము, వీటివలన కలుగు ఆప్యాయత బాధ మున్నగువాటియొక్క అనుభూతి కలుగుతుంది. క్రమక్రమంగా వాటిని పీల్చుటచే ఆరోగ్యం లేక అనారోగ్యం కలుగుతుందనే జ్ఞానంకలిగి, పరిశుభ్రవాతా వరణంలో వుండాలన్న కోరిక కలుగుతుంది.

5. జిహ్వేంద్రియం :- నాలుక మూలకంగానే బాహ్యప్రపంచ పరిజ్ఞానం. గుచి మొదలగునవి కలుగుతాయి.

జ్ఞానేంద్రియములు సక్రమంగా వాటివాటి వ్యాపారములను నిర్వహించినపుడే, బిడ్డ తన చుట్టునున్న పరిసరములను

అకర్షించుకోటం, వాటియందు ఆసక్తి అభిలాషలను కనబరచటం, తన దేహాయొక్క అంగములను గ్రహించుకోటం, పరిసరములజ్ఞానమును పొందటం, వాటి కనుగుణ్యంగా ప్రవర్తించటం మొదలైనవి వ్యక్తమవుతాయి. అదేవిధంగా చలన అంగములలోకూడ లోపం వుండరాదు. అనగా కాళ్ళు, చేతులు, శంఠనాళములు మున్నగునవి. మన అనుభూతి, ఆలోచనలు, అభిలాష ఈ చలన అంగములద్వారా వ్యక్తమగును. జ్ఞానార్జనకోసం కృషిచేస్తాము.

కాబట్టి జ్ఞానేంద్రియములలోకాని, చలన అంగములలోకాని ఏ ఒక్కదానిలో లోపమున్నమా బిడ్డ సర్వోముఖాభివృద్ధిచెందదు; జ్ఞానేంద్రియములలో ఏదో ఒకటి లోపించినచో బాహ్యప్రపంచజ్ఞానములో (పరిసరజ్ఞానంలో) లోపం ఏర్పడుతుంది. అనగా కొన్ని అనుభవములను గ్రహించుకోలేక సవ్యంగా అవగాహనంచేసుకోలేకపోతుంది. (యిందుకు చెవిటివారినో గ్రుడ్డివారినో దృష్టాంతం తీసుకొంటే స్పష్టమవుతుంది) తత్ఫలితంగా, క్రమేపి భావిజీవితంలో అపార్థంచేసుకోటం, వ్యధ, పరనింద, లజ్జ, దీనత్వం, లోకువ మొదలగు గుణములు పట్టుపడతాయి. అదేరీతిగ చలన అంగములలో ఏది లోపించినా - అనగా కాలో, చెయ్యో లేకపోతే - లక్ష్యసిద్ధికై కృషిచేయుశక్తి లోపించటమేగాక, యిట్టివారికి సయితం లజ్జ, వ్యధ, పరనింద, లోకువ, దీనత్వం మున్నగునవి పట్టుబడుతాయి. అనగా మానసికరోగా లన్నమాట. శంఠనాళములలో లోపమున్నట్లయితే బిడ్డ తన భావములను

స్పష్టంగా వ్యక్తపరచజాలదు. అందువలన తీరని వ్యధ, కోప తాపములు, పై జెప్పిన తక్కిన గుణములు పట్టుబడుతాయి.

ఇందువలన స్పష్టమయినదేమంటే వంశపారంపర్యంవల్ల నైతేనేమి, పరిసరములలోని లోటుపలనైనైతేనేమి బిడ్డకే దైన వ్యాధి సంభవించినట్లయితే తల్లి తన బిడ్డవ్యాధి నివారణార్థం ఆదిలోనే చికిత్స (డాక్టర్ సలహా నిహాయములను తీసికొని) చేస్తూ, ఆరోగ్యకరమైన, పరిశుభమైన ఆహార విహారాలు, పరిసరాలు కలుగజేయాలి. తత్ఫలితంగా బిడ్డ అభివృద్ధిపథంలోని అవరోధము తొలగిపోయి (శారీరకంగా) సక్రమమైన సత్వరాభివృద్ధి పొందుతుంది. ఏదో ఒక అంగలోపం వలన బాధపడు బిడ్డపషయంలో శిశుమనోవిజ్ఞానమునుగురించి కొంతయైన పరిజ్ఞానంపొంది తగురీతిని బిడ్డకు తోడ్పడినయెడల మానసిక వ్యాధులకు స్థానమే లేకపోవచ్చును. లేదా, అవి ఏ కొద్దిగానో తలచూపిననూ, వాటిని అంకురంలోనే త్రుంచి వేయవచ్చును. ఒక్కమాటలో, తల్లి ఆదినుండియే తన బిడ్డ శారీరక మానసికాభివృద్ధికి జిజ్ఞాస, విచక్షణలతో అత్యంత మెలకువతో వర్తించాలన్నమాట.

4 పరిసర పరిస్థితుల ప్రభావము

ప్రశాంతప్రేమలుగల వాతావరణంలో పరిజ్ఞాన ప్రభావములయిన పరిసర పరిస్థితులమధ్య, సుశిక్షణను పొందుతూ పెరిగిన బిడ్డలు ప్రాజ్ఞవంతులు, సకల సద్గుణ సంపన్నులు, కార్యనిరతులగు భావిపాదులు కాగలరు అని గొప్పగొప్ప మనస్తత్వవేత్తలు నొక్కిచెప్పుట లోకవిదితముకదా! అయితే

అట్టి అమూల్యపరిస్థితులు అందరికీ దుర్లభములు. కాని బిడ్డ సహజంగా, సక్రమంగా, సర్వతోముఖంగా అభివృద్ధి చెందటానికి అట్టి స్థితిగతులు అత్యవసరమను విషయంలో యెంతమాత్రమూ సంశయములేదు. ఇది ప్రకృతిశాసన మన్నమాట. వర్షిణులు, ధనికులు అను విచక్షణను ప్రకృతి ఎంతమాత్రం పాటించదు. అయినా అట్టి వాతావరణము, పరిస్థితులు కల్పించుటకు ధనంకన్న ఎక్కువగా తెలివితేటలు, ఓరిమి, జ్ఞానము కష్టమైన ప్రేమ అవసరము. పెక్కు కుటుంబాలలో కేవలం దరిద్రంవలన కాక, అజ్ఞానము, అశ్రద్ధ, ప్రమత్తతలవలననూ, ఇంటా బయటా కలహాలు, కోపతాపాలు, నిష్ఠురవాక్యాలు, ఉబుసుపోకకు పరనింద, వృధాకాలక్షేపము మున్నగునవి బిడ్డల ఎదుట తఱచుగా జరుగుటవలననూ బిడ్డల కభివృద్ధి కవసరమైన పరిసరపరిస్థితులు ఏర్పడవు. అంతేకాదు; వారి అభివృద్ధి అరికట్టబడుతుంది. ఇక పరిశుభ్రత, గృహలంకారము, వస్తువులను ఒక క్రమము ననుసరించి వాటిస్థానే అమద్దట, అను విషయాన్ని అనేకులు గమనించుటలేదు. బిడ్డకు మూడేళ్ళు నిండుదాక దానిలో “గ్రహణశీల మన సత్త్వం” అనేది అతి చురుకుగా పనిచేయటంచేత, మంచిచెడ్డలు, సక్రమములు, సభ్యత, అసభ్యతలు, నాణ్యము, మోటుతనము, అవసరము, అవసరములు అను విషయాలను పాటించలేక ప్రతి ఒక్కటిని ఆకర్షించుకొంటూ, బిడ్డ తన చిత్తవృత్తులను, బుద్ధిని నిర్మించుకుంటుంది. అనగా, వాటిమధ్యనున్న తారతమ్యములను గ్రహించునట్టి చైతన్యము అభివృద్ధిచెందియుండ దన్న

మాట. స్థూలంగా కొన్ని విషయమునుకు తీసికొని పరిశీలించుదాము.

బిడ్డ, తన చుట్టునున్న పిన్న పెద్దలు ఎట్టి భావము మాట్లాడెదరో అట్టి భావనే ఉపయోగించును పరిపాటి. అనగా, పెద్దవారు సంస్కృతి సభ్యత గలిగి మృదువైన చక్కని పదవ్రయోగములు మాట్లాడినచో, అట్టి మాటలను అనుక్షణం ఆలకించునట్టి బిడ్డకు అట్టి సంస్కృతిగల భావయే సహజసిద్ధంగా అలవడుతుంది. అదేరీతిగ బిడ్డ జన్మించిన కుటుంబంలో ఇరుగు పొరుగున, సుశ్రావ్యంగా పాడగలవారి పాటలను తలచుగా వినునట్టి అవకాశం గల బిడ్డలకు సుశ్రావ్యంగా పాడగల శక్తి అలవడుతూ అనలీలగా సంగీతకళ మట్లు బడుతుంది.

ఒక దృష్టాంతము:- మా ఇరుగింటి బాలునికి రెండేళ్లు నిండినవి. వాని అమ్మమ్మ అమ్మ, పనిపాటలు చేస్తున్నాననే అస్తమానం పాడేవారు. వాని అక్కయ్య ప్రతిదినము గాత్ర సంగీతం చెప్పుకునేటప్పుడు బిడ్డ ఆలకించుతూ వుండేవాడు. పదిమాటలు కూడ స్పష్టంగా పలుకలేని ఈ రెండేళ్ళ బిడ్డడు స. రి. గ. అను ఈ మూడు స్వరాక్షరములను మాత్రము ప్రతి స్వరంయొక్క స్థాయినిబట్టి అపస్వరమన్నమాట లేక పాడేవాడు. ఈ బిడ్డతో ఆడుకునే పొరిగింటి అమ్మాయికి నాలుగేళ్ళు. ఈ బాలునితో పాటు ఈ అమ్మాయికూడ స. రి. గ. మ. అని పాడేది. కాని అపస్వరం పలికేది. వెంటనే ఆ కుటుంబాడు వాని ఆవేశంలో "తప్పు" అని బిగ్గరగా కేక

వేసేవాడు. నాని ముఖంలో ఆందోళన కనిపించేది. అంత పసి పావకు అపస్వరము అని గ్రహించుశక్తి కలగటమే గాక, అపస్వరమును ఎంతమాత్రం ఓర్చుకోలేకపోయ్యేవాను. మరొక ఉదాహరణ.

మా బంధువులింటిలో 7 వళ్ళ అమ్మాయి చక్కగా పాడేది. వీణవాయింపటం నేర్చుకొంటూవుండేది. ఆ అమ్మాయిబామ్మకు, తల్లిదండ్రులకు చక్కని సంగీతజ్ఞానముండేది. శైశవదశనుండి కూడ ఆ అమ్మాయిని నిద్రపుచ్చేటప్పుడు తల్లి, బామ్మ సుశ్రావ్యంగా జోలపాటపాడి నిద్రపుచ్చేవారు. ఒక్క మాటలో-ఆ అమ్మాయి సంగీతసాహిత్యాలలో కూడిన వాతావరణంలో పెరిగిందన్నమాట. ఒకనాడు నేను వారింటి కెళ్ళినపుడు ఆ అమ్మాయి వీణవాయింపటం సాధకం చేస్తూవుంది. నేను వాళ్ళమ్మతో మాట్లాడుతూ బిగ్గరగా నవ్వాను. నేను నవ్వినట్టే, ఆ అమ్మాయి వీణమీద వాయింతుతూ నన్ను చూచింది. “ ఏమిటమ్మా” నన్ను హేళనచేస్తూ న్నానని ఆశ్చర్యంతో అడిగాను. నేను పలికిన విధంగా, ప్రతి అక్షరముయొక్క స్థాయి నందుకొని దాని కనుగుణంగా వీణమీద వాయించింది. నా కమితానందము, ఆశ్చర్యము కలిగి, ఏదోఒక మరాటిపాటను (వచ్చీరాక) పాడాను. వెంటనే ఆ అమ్మాయి తూ. చ తప్పకుండ వీణ చక్కగా వాయించింది. అంత చిన్న వయస్సులో ఆ అమ్మాయికి స్వజ్ఞానము, రాగజ్ఞానము పట్టువడుటకు కారణము ఇంటిలోవారందరికీ కొద్దోగొప్పో సంగీతజ్ఞానముండుటేగాక ప్రౌద్ధ సమానం ఎవరో ఒకరు పాడుతూవుండటంవల్ల ఆ అమ్మాయి శ్రవణేంద్రియముల కట్టిజ్ఞానము పట్టువడింది. అదేరీతిగ, వారందరూ మంచి

సంసక్తతి గలిగినవా రగుటచేత చక్కనిభాష మాట్లాడే వారు. ఆ అమ్మాయి కూడా మృదువుగా చక్కనిభాష మాట్లాడేది (అతి బాల్యంలోనే). ఇట్టి సున్నితమైన శ్రవణేంద్రియజ్ఞానము కలవారికి సంగీతమున కనునగు చెవి వున్నదన్న మాట. ఇట్టి సున్నితమైన శ్రవణేంద్రియము గలవారు అపస్వరముఎన్నటికీ పాడరు; అవశ్రుతిని, కర్మముగ మోటుతనంగా మాట్లాడుటను ఓర్చుకోలేరు. ముఖ్యంగా అట్టి సందర్భాలలో ఈ అమ్మాయి అతి బాల్యంలో కూడ కేకలువేసి ఆందోళన కనపర్చేది. ముఖ్యంగా ఈ అమ్మాయి నా బంధునర్గంలోని పిల్ల. కాబట్టి నేను వారింటికి తఱచుగా వెళ్ళటం, కొన్ని సమయాల్లో రోజులతరబడి వారింటివద్ద వుండటం తటస్థించేది. 10 నెలల శిశువుగానున్న కాలంలో ఈ అమ్మాయిని నిద్ర పుచ్చుటకు ఉయ్యలలో వేసి ఎవరు జోలపాట పాడినా సరే! నిద్రపోదు. కేకలు వేయటం, అటునిటు దొర్లటం తప్ప నిద్ర పోదు. ఆ విడ్డ పెత్తలి ఉయ్యలనందుకొని జోలపాట పాడటానికి ప్రారంభించగానే విడ్డ కిలకిలనవ్వునూ ఆనందం వెలిబుచ్చేది; ఒక్క చరణం ముగిసేటప్పటికీ చక్కగా నిద్రపోయేది. కాగణమేమంటే, ఆ కుటుంబంలోనివారందరూకూడ చక్కగా పాడగలిగినప్పటికీ, పెత్తలి కంఠంలో, పాడే విధానంగా అధిక మాధుర్యం, ఆప్యాయత గోచరించేవి. కొన్ని నెలల విడ్డ కిట్టి ఆప్యాయత, ఆనందం కలగటం అనేది అత్యద్భుతం. ఇందుకు ముఖ్యంగా ఆ అమ్మాయి జన్మించిన కుటుంబ పరిసర పరిస్థితుల ప్రభావమే కారణమని వేరుగ చెప్పనవసరంలేదు కదా! అదేవిధంగా సంగీతం, సాహిత్యాలు మున్నగు సంసక్తతి కడలేని పరిసరములనుధ్య పిరుగునట్టి విడ్డల

యొక్క జ్ఞానేంద్రియములు, ముఖ్యంగా శ్రవణేంద్రియములు సున్నితంగా అభివృద్ధిచెందవు. సుస్వరము అపస్వరములనుభ్య నున్న భేద మెంతమాత్రం కనుగొనజాలరు. ఎట్టి అపశ్రుతిలో ఎవరు పాడినాసరే, ఈ బిడ్డలు ఎట్టి ఆంగోళననూ కనపరచరు. చిన్నప్పటినుండియే సంగీతమున కనువగు శ్రవణేంద్రియ జ్ఞాన మభివృద్ధిచెందని బిడ్డలు పెరిగి పెద్దవారయినపుడు ఎంత ప్రయాసపడి సంగీతకళ సభ్యసించినప్పటికీ, ఎప్పుడో ఒకప్పుడు వారి కంఠంలో అపస్వరము బయలుదేరకమానదు. శ్రుతి మేళనం కాకపోవటాన్ని కూడ వెంటనే గ్రహించుకోలేరు. ఇట్టి ఉదాహరణము తెన్నియో ఉన్నాయి. ఇదేరీతిగ, కొందరిండ్లలో మోటుతనంగా, బిగ్గరగా కఠినంగా మాట్లాడటము, బిడ్డలను లాలించునపుడు ప్రియవాక్యము లనుకొంటూ తిట్లు మాటల నుపయోగించటం, మోటుగా పరిహాసంచేయటం, బిడ్డలయెదుట సేవసులను అతి నీచంగా దూషించటం, దుర్భాషలాడటం మున్నగునవి జరగటం కన్దు. బిడ్డలను కూడా అట్టి సభ్యతగల భావయే పట్టుబడుటేగాక సున్నితమైన శ్రవణేంద్రియజ్ఞానము అభివృద్ధి చెందదు. అంత మాత్రమేగాదు, ఏ జ్ఞానేంద్రియము కూడ సున్నితంగా అభివృద్ధి చెందటాని కవకాశముండదు. ఇట్టివారి పలుకులో, ప్రవర్తనలో కఠిన్యం క్రౌర్యం మున్నగునవి కూడ వ్యక్తమవుతాయి. ఒక్క మాటలో—ప్రశాంతి, ప్రేమలు, సంస్కృతిగల పరిసర పరిస్థితులనుభ్య పెరుగునట్టివారి హృదయం మార్దవం వహించుతుంది. మాటలలో, చేతలలో కరుణ, మృదుత్వము, నాణ్యము, సభ్యత ప్రదర్శనమవుతాయి. అవిద్య అజ్ఞానం మోటుతనం గల పరిసరముల నుభ్య పెరుగు బిడ్డలయొక్క

హృదయాలు, కారిత్యం వహించి వారిమాటలలో, నడవడికలో మోటుతనం, కారిత్యం, క్రౌర్యం, అసభ్యత మున్నగునవి వ్యక్తమవుతుంటాయి. పరిసరపరిస్థితుల కంతటి ప్రభావ మున్నదన్నమాట.

ఇంక పరిశుభ్రత, గృహాలంకారము, వస్తువులను వాటి వాటి స్థానే అమర్చటం (ఒక క్రమము ననుసరించి) మున్నగు విషయాల్లో అధిక ధనమును వ్యయపరచ నవసరములేదు. అవసరమైనవి విజ్ఞాన విచక్షణలు అనే విషయాన్ని విస్మరించ రాదు. పరిసరములు పరిజ్ఞాన బోధకములుగా వుండాలన్న విషయాన్ని మరొకచోట విపులీకరించుతాను. వీలున్నంతవరకు బిడ్డచుట్టునున్న వస్తువులు, ఆటసామానులు మున్నగునవి విద్యాబోధకములుగా నుండునట్లు ప్రయత్నించుట అత్యవసరము.

మన మిప్పుడు ముఖ్యంగా గ్రహించవలసిన విషయ మేమంటే, బిడ్డలు శైశవావస్థనుండియే మన మాటలు, పాటలు, ప్రవర్తన, చుట్టునున్న పరిసర పదార్థములు మున్నగు వాటిని అవ్యక్తచైతన్యంతో ఆలకిస్తారు, పరికించుతారు, క్రమేణ అనుకరించుతారు. తుదకు వాటిని అలవర్చుకొంటారు. కాబట్టియే ముఖ్యంగా తల్లి, తండ్రి, తరువాత బంధువర్గము, బిడ్డయొక్క క్రేయోభివృద్ధికోరి, అతి జాగరూకతతో విజ్ఞాన విచక్షణలతో మెలగాలన్నమాట.

ర ను శిక్షణ

శిక్షణ అనగా, బిడ్డకు నిర్బంధముతో నేర్పుట, విషయ పరిజ్ఞానమును మాటల మూలకముగ బిడ్డబుట్టలో కూరుట అని పెక్కుమంది భావించుతారు. ఇట్టి అభిప్రాయము లెంత అనర్థదాయకమో వారెరుగరు. బలాత్కారపరచటం అనేది బిడ్డకు శిక్షించటం అన్నమాటే. అది ఎన్నటికీ సుశిక్షణ అని పించుకోదు. బిడ్డకు మూడేండ్లు నిండువరకు దానికి బోధించటం, నేర్పుటం అనేది సాధ్యమైనవిషయం కాదు. కారణమేమంటే, బిడ్డకు మూడేండ్లు నిండకముందు దానిలో స్పష్టచైతన్యం పూర్తిగా, వికాసమై వుండదు. అంతవరకు అవ్యక్తచైతన్యంతో పరిసర పరిస్థితులను ఆకర్షించుకొంటుంది. కాబట్టి, బిడ్డకు మూడేండ్లు నిండుదాక సుశిక్షణ ఇవ్వటం అంటే: బిడ్డ సాధించవలసిన ప్రతి లక్ష్యమున కనుగుణంగా ఎట్టి అవరోధము కల్పించకుండా, ఆవశ్యకములైన సదుపాయములను కల్పించుట; అవసర సందర్భ మేర్పడినపుడు మాత్రమే తెలివి తేటలతో తోడ్పడుట అని అవగాహనంచేసుకోవాలి.

స్వతంత్రము, స్వయంకృషి

స్వతంత్రము బిడ్డకు జన్మతో పుట్టింది. తల్లి గర్భమనే చీకటి చెరిసాలనుండి విముక్తిచెంది బాహ్య ప్రపంచంలో ప్రవేశించగానే, బిడ్డ స్వయంగా, స్వేచ్ఛగా ఉచ్ఛ్వాస నిశ్వాసములను జరుపుకొనుట, ఆహారం పుచ్చుకొని జీర్ణించు కొనుట మున్నగు శరీర ధర్మములను చేసుకోటానికి కృషి సల్పుతుంది. అంతకుముందు శిశువుకు మానసికంగా ఎట్టి వ్యాపారములు వుండలేదుకదా ! అయితే, పుట్టిన కొన్ని ఘడి

యలనుండియే అంతర్గత ప్రేరేపణ మూలకంగా బాహ్య ప్రపంచ సానుభూతి, పరిసర పరిస్థితుల పరిజ్ఞానములను ఆకర్షించుకొంటూ, స్వేచ్ఛగా, స్వయంకృషితో మానవ సహజగుణములను నిర్మించుకొంటుంది. అనగా—శారీరకంగా అభివృద్ధిపొందుతూ, మనఃప్రవృత్తులను, బుద్ధిని నిర్మించుకొంటుంది. బాలలీలలు, క్రీడద్వారా అనగా—ఆటలు, అన్వేషణ, అనుకరణ, పరిశీలన, విశోధముల మూలకంగా—జ్ఞాన కర్మేంద్రియముల పాటవము, శారీరకంగా పెరుగుదల, మానసిక వికాసము పొందుతుంది. ఇంతేకాదు; స్వతంత్రము, స్వయంకృషి అనేవి ప్రతిప్రాణికి వ్రత్యతయే ప్రసాదించిన ప్రథమ సూత్రమన్న మాట. ప్రాణులలో సర్వశ్రేష్ఠుడు మానవుడు. స్వతంత్రము స్వయంకృషుల నలననే మానవార్హమైన పెక్కు లక్ష్యములను సాధించుచూ, అభివృద్ధిశ్రేణి నారోహించుతాడు; చివరి లక్ష్యసిద్ధికోసం తన గమ్యస్థానమునందుకొనుటకు అహర్నిశలు కృషిసల్పుతాడు. సంక్షిప్తంగా, తను జన్మించిన జీవ కాల సంఘ కుటుంబములయొక్క పరిసర పరిస్థితుల కనుగుణంగా ఆచార వ్యవహార సంప్రదాయములను అలవర్చుకొంటూ, వివేకవికాసమును పొందుతూ ఆనందమయ జీవితమును జీవించుటకు ప్రయత్నించుతాడు.

బిడ్డ ఏ ఏ వయస్సులో ప్రాకటం, దోగడటం; కూర్చోటం, నిలనటం, నడనటం, మాట్లాడటం మున్నగు లక్ష్యములను సాధించుతుందను విషయాన్ని (అనగా—వయోనుగుణ్య పరిణామము) మన మిదినరకే కొంత చర్చించుకొన్నాము. ప్రతిఒక్క లక్ష్యసిద్ధికై బిడ్డసంబు స్వయంకృషికీ, స్వేచ్ఛకూ అడ్డుతగులుటచేత లేక అవకాశాలలో—అనగా

తగిన వయస్సురాక, శరీర నిర్మాణము పూర్తికానప్పుడు—
బలాత్కారవలన బిడ్డను పై జెప్పిన వాటిని నేర్పుటకు ప్రయత్నించుటచేత, బిడ్డను తీనిలోను భారీకంగా, మానసికంగా ఏర్పడుతుంది. దీనినికొంత విపులంగా పరిశీలించుదాము.

బిడ్డ నడవటం అనే లక్ష్యాన్ని సాధించటమనేది అత్యంత అమోఘమైన విజయం. విజస్థితిలో, బిడ్డ రెండవ వర్షాయము వరాధీనమునుండి విముక్తి చెందుతున్నది. (మొదటి విముక్తి తల్లి గర్భంనుండి బాహ్య ప్రపంచమునకు వచ్చుట.) బిడ్డ రెండుకాళ్ళమీద నిలువుగా నిలచుటకుకాని, నడచుటకుకాని మెదడు, వెనుపాము, శిరోసంశనాడులు (Brain, Spinal Cord, Cerebro Spinal Nerves) పూర్తిగా నిర్మాణముయి వుండాలి. ఇది మరి కొంత విపులవరుస్తాను:—

1. మెదడులో రెండు భాగములున్నవికదా: చిలుమెదడు, పెనుమెదడు అంటారు. (Cerebellum and Cerebrum) అరుమ స్తిష్కము, ము స్తిష్కము. చిలుమెదడు బిడ్డను ఆరు నెలల ఈడుచుండి, పనునాలుగు లేక పదునైదు నెలల వయస్సువరకు అతిమటుకుగా అభివృద్ధి చెందుతుంది. తరువాత వాటి అభివృద్ధి వేగము క్రమక్రమంగా తగ్గుచూ, బిడ్డను 4½ సం॥ల వయస్సువరకు మందగమనముతో సాగిపోతుంది. కాళ్ళ మీద నిలువుగా నిలబడగలశక్తి చిలుమెదడుమొక్క అభివృద్ధిమీద ఆధారపడుతుంది.

2. వెనుపాముకు (మజ్జ) సంబంధించిన కొన్ని నగములు చక్కగా నిర్మాణము కావాలి. చిన్న మెదడునుండి బయలుదేరు ఎట్టి సందేశముకాని (Messag) ఈ వెనుపాముకు

సంబంధించిన నాడులద్వారానే కండరములకు అందుతుంది.
(దీనికి వృష్టనంశ నాడి అని పేరు.)

3. అస్థిపంజరము పూర్తిగా నిర్మాణము కావాలి. ముఖ్యంగా తలపుట్టె (కపాలము Cranium), పాదములు చక్కగా నిర్మాణమై యుండాలి. (పుట్టినపుడు బిడ్డ పుట్టె ఎముకలన్నీ ఒక్కటిగా చేరియుండవు.) ఇవి పూర్తిగా నిర్మాణమయినపుడే, బిడ్డ క్రిందపడినను దానికెట్టి ప్రమాదము సంభవించదు; చక్కగా నిలబడి నడవగలను. సామాన్యంగా బిడ్డకు 15 నెలలు ఈడు వచ్చినపుడే ఇవియన్నియు చక్కగా నిర్మింపబడివుంటాయి. ఈవిధంగా, ఇవి అన్నియు సంపూర్తిగా చక్కగా నిర్మాణమగువఱకు బిడ్డ నిలబడుటకు ప్రయత్నించటం, క్రిందపడటం, తిరిగి నిలవటం, పడటం ఈ రీతిగా పెక్కు పర్యాయములు చేస్తూ, చివరకు నడవటం అను లక్ష్యాన్ని స్వయంకృషితో సాధించుతుంది.

కనుక, ముఖ్యంగా తల్లి రెండు విషయములను జ్ఞాపకముంచుకొనుట అత్యవసరము.

ఒకటి—పై నజెప్పిన శారీరక సంబంధమైన నిర్మాణము అనగా—మెదడు, వెనుపాము శిరోవంశనాడులు, అస్థిపంజరము మున్నగునవి.—సంపూర్తికాకముందే బిడ్డ కూర్చోనుటకు కాని, నిలుచుండుటకుకాని, నడచుటకుకాని సాధ్యము కాదు. బిడ్డను బలాత్కారపఱచి అలా చేయించటానికి ప్రయత్నించుట ప్రమాదకరము. ఈవిధంగా చేయించినట్లైతే, బిడ్డ

యొక్క అంగముల నిర్మాణంలో లోటు ఏర్పడుతుంది. అంగ సాష్టవము చెడుతుంది.

రెండు — స్వేచ్ఛగా, స్వయంకృషిలో నేర్చుకొంటున్న బిడ్డకు అడు తగులుటవలనను, బిడ్డ త్వరగా నేర్చుకొనవలెనను కోరికచేత, “శిక్షణ” పేరిట బిడ్డను నిర్బంధించి నేర్పుటచేతను మానసికంగాకూడ బిడ్డకు కీడు కలుగుతుందే కాని మేలు కాదు. అనగా, బిడ్డయొక్క అనుభూతి పరిజ్ఞానముల సముపార్జనకూ, వివేక వికాసమునకు అడు తగులుట అన్నమాటే.

అదేరీతిగ నడచుటకు పరుగెత్తుటకు ప్రయత్నిస్తున్న బిడ్డను పరుగెత్తకుండ, ఎక్కువగ నడవకుండా (అలసిపోతుండను ఆడుర్దాతో) అవరోధించుట చాల పొరపాటు. (ఆవిధంగా అభ్యంతరపరచుట అంత సులభసాధ్యంకూడ కాదు.) అంగ నిర్మాణము పూర్తికాగానే సహజసిద్ధంగా బిడ్డ వాటిని ప్రయోగించుతుంది. బిడ్డ ఈవిధంగా తన అంగములను ఉపయోగపెట్టుట ద్వారా బలము, లాఘవము, నేర్పును సంపాదించుకుంటుంది. ఇది సహజసిద్ధము.

III

అదేవిధంగా బిడ్డ మాట్లాడుతూ కిని సాధించటమనేది మరొక మహత్తరమైన విజయం. స్వాతంత్ర్య సోపానములలో మరొక మెట్టు ఎక్కుటన్నమాట. “నడచుట” అను లక్ష్యమును సాధించిన బిడ్డ ఏవిధంగా తన చుట్టునున్న పరిసరములతో సంసర్గ సంసౌకర్యములను పొందుతున్నదో అదేరీతిగా, భాష మూలకంగా తన వాంఛలను, భావములను వెలిబుచ్చుతూ, తోడి మానవులతో (పిన్న పెద్దలతో) సన్నిహిత సంబంధముల నేర్పటమొనగొంటుంది. బిడ్డ ఉచ్చరించుటకు

ప్రారంభించగానే, అది ఏవో అవ్వక ధ్వనులు చేయటం, అస్పష్టముగ శబ్దముల నుచ్చరించటం, ఒకటి రెండు శబ్దములు చేరిన పదములను పలకటం, రెండు మూడు పదములను చేర్చి మాట్లాడటం, ఈ విధంగా చక్కగా మాట్లాడుటను సాధించు వఱకు అమోఘమైన, అవిరామమైన కృషి సల్పుతుంది ! వృద్ధ స్త్రీయైన వాగునూ వుంటుంది. అట్టి తరుణములో తల్లి బిడ్డ కవరోధం కల్పించక, స్వేచ్ఛగా నాగటాని కవకాశ మివ్వాలి. కలులు కొందలు విసుగుతో, బిడ్డ నాగకుండ ఆప టానికి ప్రయత్నించుతారు. అసలు ఆపట మనేది అంత సులభ సాధ్యంకాదు. పైగా భయపెట్టి, అభ్యంతరపెట్టుటచేత బిడ్డ ఉచ్చాగణలో, భాషలో లోపము ఏర్పడుతుంది. బిడ్డ నెలి బుచ్చు వాంఛలకు, భాసములకు అవరోధము ఏర్పడుటచేత, కొన్ని సమయాల్లో “నత్తి” కూడ ఏర్పడుటకు వీలున్నది. అంతేకాదు. బిడ్డ అనుభూతికీ, పరిజ్ఞాన సంపాదనకూ కొద్దో గొప్పో అవరోధం కలుగుటకు అనకాశ మేర్పడుతుంది.

సాధారణంగా బిడ్డకు రెండేళ్ళు నిండుకాలంలో అది తల్లిమీద ఆధారపడకుండా స్వయంగా తన పనులను చేసి కొనుటకు అభిలాష ఆసక్తులను వెలిబుచ్చుతుంది. ఎవరి సహాయ మపేక్షించకుండా దుస్తులను తొడుగుకొనటానికి, విప్పటానికి, అన్నము తన చేతితో తీసికొని నోటపెట్టుకోటా నికీ, ఇంకను పెరుగుపనులను స్వయంగా చేయటానికి కృషి చేస్తుంది. ఇట్టి స్వయం కృషిలో పెరుగు పర్యాయములు తప్పి పోయినప్పటికీ, తుదికు సాధించితిరుతుంది. ఈవిధమైన బిడ్డ స్వయంకృషి, స్వేచ్ఛలకు ప్రతిబంధకములు కల్పించినయెడల

బిడ్డ అత్యంత పట్టుదలతో ప్రతిఘటించుతుంది. కాని, కొందఱు బిడ్డలు మాత్రము తమ స్వేచ్ఛ, స్వయంకృతులను అవరోధించు పరిస్థితులను (అనగా—తల్లి లేక మరెవరుగాని బిడ్డకు సర్వము తామే చేయటం, లేక ఏదోవిధంగా అడ్డు తగలటం) ప్రారంభనశలో పట్టుదలతో ప్రతిఘటించినను, క్రమక్రమంగా వారి పట్టుదల సడలిపోతూ తుదకు అట్టి నిష్పాద పరిస్థితులకు లొంగిపోవుట కలదు. ఈరీతిగ లొంగిపోయిన బిడ్డలు అత్యంత వినయ విధేయతలుగల బిడ్డలని అనేకులు భావించుట కలదు. ఇది గొప్ప పొరపాటు. (కొందఱు ఈ విధంగా లొంగిపోవుటకు కారణము అనేకములు. వాటిలో కొన్ని కారణాలు: అనారోగ్యము, వయోనుగుణ్య పరిణామం లేకపోవుట, వాతావరణం పరిస్థితుల ప్రభావం మున్నగునవి.) ఈవిధముగ లొంగిపోయి తూ. చ. తప్పకుండ తల్లి ఆజ్ఞను సారం మెలగునట్టి బిడ్డ స్వతంత్రించి స్వయంగా ఏ కార్యమును గాని చేయజాలదు. అనుక్షణం తల్లిమీద ఆధారపడి యుంటుంది. తత్ఫలితముగ అనుభూతికి లోటు ఏర్పడి బుద్ధి వికాసం పొందదు. శక్తి సామర్థ్యములు, నైపుణ్యం మున్నగునవి వయస్సుకు తగినట్లుగ వికాసము పొందవు. కొన్ని సందర్భములలో—(తల్లి ఆజ్ఞానంవలన) ఇట్టి బిడ్డలు పెరిగి పెద్దవారైనపుడు మందమతులగుటకు కూడ అవకాశమేర్పడుతుంది. మఱికొందఱు బిడ్డలు ప్రారంభంలోనేగాక చాలాకాలము వఱకు ప్రతిబంధకములను అనేక పర్యాయములు ప్రతిఘటించుతారు. ఇంకను కొందఱు ఎప్పటికీ ప్రతిఘటించుట కలదు; ఆ విధంగా అనేక పర్యాయములు ప్రతిఘటించిన ఫలితముగా, తమ సహజవాంఛలు నెరవేరనందున, మానసిక సంబంధ

వ్యాధులకు బిడ్డలు గుటిఅవుతారు. (అసగా నరములకు సంబంధించిన వ్యాధులు సంభవించుతవి) పైగా, ఇట్టి బిడ్డలకు మంకు పట్టు, మందబుద్ధి, చిలిపితనము పట్టుబడుతాయి; కాబట్టి, తల్లి ఏవిధంగాను బిడ్డస్వయంకృషికి అవరోధము కల్పించక దానిలక్ష్యసిద్ధి కెలా సహాయపడాలో ఆలోచించుదాము.

ఎంత చురుకుదనము, సూక్ష్మబుద్ధి గల బిడ్డడైనా సరే - సాధారణంగా రెండున్నర సంవత్సరముల ఈడు నచ్చేవరకు ఇతరుల సహాయము లేకుండ స్వయంగా దుస్తులను తొడుక్కొనుట కష్టసాధ్యమైన విషయమే! కాబట్టి, బిడ్డచేయు స్వయంకృషికి అడ్డుతిగలకుండ మొదటినుండీ, చొక్కా తొడుగుట కనువుగానుండునట్లు బిడ్డ చేతులను చాచులాగున ప్రోత్సహించినట్లే బిడ్డ అలా చేస్తుంది. అదేరీతిగ లాగును తొడుగుటకు కాళ్ళ నందిస్తుంది; క్రమేణ స్వయంగా తొడుక్కొనుటకు ప్రయత్నిస్తుంది. తల్లి అతి మెలకువతో బిడ్డయే స్వయంగా దుస్తులను తొడుక్కొనేటట్లు తోడ్పడుతూ, తన సహాయ మావంతకూడ లేక బిడ్డడే స్వయంగా తొడుక్కొన్నట్లు నటించాలి. అదేవిధంగా బిడ్డ అన్నము తనచేతితో తీసుకొని నోటపెట్టుకొనుటకు ప్రయత్నిస్తుంది. (రెండేళ్లు పూర్తిగా నిండకమునుపే ఈ కోరికను వెలిబుచ్చుతుంది) అలా చేయటానికి సంపూర్ణ స్వేచ్ఛ నివ్వాలి. ప్రారంభంలో అన్నం క్రింద చిందిపోతుంది; కారణం బిడ్డ ప్రేళ్ళతో అన్నం తీసుకోజాలదు. తన చేతిని అన్నంమీద పెట్టటం, పూర్తిచేతితో అన్నము తీసుకొని నోటపెట్టుకోటంవల్ల అన్నం క్రింద చిందిపోతుంది. క్రమేణ అన్నం క్రిందచిందకుండ చక్కగాప్రేళ్ళతో

తీసుకొని నోటబెట్టుకొనుట నేర్పుకొంటుంది. (అనగా-మొదట చేతి నుపయోగించటం రానురాను నేర్పును సంపాదించటం). ఇట్టి తరుణములలో తల్లి బిడ్డకు స్వయంకృషికి అవకాశమిస్తూ దానికి తోడ్పడాలి. అనగా, బిడ్డచేతిలో అన్నంపెట్టి, క్రింద చిందకుండ నోటిలో పెట్టుకొనేలాగు అతి మెళుకువతో బిడ్డ కెఱుకలేకుండా తోడ్పడాలి. కాని, బిడ్డ ప్రతిఘటించినచో దాని ఇచ్చప్రకారం చేయనివ్వాలి. కొంతసేపు దాని స్వయం కృషికి అవకాశమిచ్చి మరొకసారి అన్నం దాని చేతబెట్టి, నోట పెట్టుకొనేలాగు సహాయపడాలి. అది ప్రతిఘటించక పోయినయెడల ఒక పర్యాయం బిడ్డయే అన్నం తీసుకొని, నోట పెట్టుకొనేలాగు (చిందిపోయినను సరే), మరొక పర్యాయం తల్లియే బిడ్డచేతిలో పెట్టి చక్కగా నోటపెట్టుకొనేటట్లు చేస్తూ, ఇదొక ఆటయని బిడ్డ భావించునట్లు తల్లి నేర్పుతో నేర్పాలి. ఇంటిలో అన్నలు, అక్కలు వున్నయెడల బిడ్డ వారిని పరికించుతూ వారిని అనుకరించుటలో అతిత్వరగా నేర్పును సంపాదించుతుంది.

మరొక విషయం తల్లి జ్ఞాపకముంచుకొనుట అవసరము. బిడ్డయొక్క అన్నం గిన్నెకాని, కంచము కాని, విశాలంగా, కొద్దిగా పల్లముగా వుండాలి. అలా వుంటేనే బిడ్డ తన ప్రేళ్ళతో అన్నం తీసుకోటానికి అనువుగా వుంటుంది. క్రింద చిందటాని కంత ఆస్పదముండదు. అదేరీతిగా, బిడ్డ పాలు కాని, నీళ్లుకాని త్రాగువిషయంలో, తనచేతులతో చక్కగా పట్టుకొని త్రాగటానికి అనువుగా వుండునట్టి చిన్న చెంబును ఇవ్వాలి.

బిడ్డకు తోడ్పడువిషయంలోనై తేనేమి, దానికిచ్చు
వస్తువులవిషయంలోనై తేనేమి, తల్లి రెండు ముఖ్యవిషయ
ములను జ్ఞాపకముంచుకొనుట అత్యవసరము.

ఒకటి:— బిడ్డయొక్క స్వతంత్రమునకు, స్వయం
కృషికి అవరోధము కల్పించకుండ అత్యంత మెళుకువతో
మెలగుట.

రెండు:— బిడ్డ ఉపయోగించు వస్తువులు అది నేర్చు
కొనుట కనువుగా వుండునట్లు ఏర్పరచుట.

ఇందువలన, తేలినదేచుంటే, ఏణ్ణరమునుండి (1:సం॥)
రెండేళ్లు నిండలోపల అనేక లక్ష్యములను సాధించుట
కొలుసు అనుక్షణం స్వతంత్రంగా స్వయంకృషి సల్పు
తుంది; స్వతంత్రము, స్వయంకృషి అనేవి జన్మతో వచ్చినవి.
అనగా సహజవాంఛలు. ప్రతి లక్ష్యసిద్ధికై పట్టుదలతో కృషి
సల్పుతుంది. (ఇదిగూడ సహజగుణము. స్వయంకృషి సల్పు
తున్న బిడ్డకు అవరోధము కలిగించుటో, లేక అనవసరముగ
తోడ్పడుటో చేసినయెడల సామాన్యంగా బిడ్డలందరు (కొం
దరు తప్ప) ప్రతిఘటించుతారు. అట్టివారిని నిర్బంధించి నేర్పు
టకు ప్రయత్నించినచో ఆ వేషము ఆగ్రహము వెలిబుచ్చుతూ,
తుదకు ఆక్రందనచేస్తూ బాధపడిపోతారు. బిడ్డకు కలుగు
నిస్సహాయస్థితి, దుఃఖము అనేవి బిడ్డ కంటో బాధాకరంగా
ఉంటాయి. మన న్యనహార ప్రపంచములో మన నాంఛలను,
భావములను, కార్యసాధనలను ప్రతిబంధకాలు కలిగినప్పుడు
మన కట్టి కోపావేశము, నిరాశ, నిస్పృహ, నిస్సహాయతలు

కలిగి బాధపడుతామో అదేరీతిగ బిడ్డ బాధపడుతుందను విషయము అవగాహనచేసుకోవాలి. పెద్దవారి ప్రపంచము పెద్దవారి కెంత వాస్తవమో బిడ్డలప్రపంచము బిడ్డలకెంత వాస్తవమైనది అను యదార్థమును గ్రహించుట అత్యవసరము. అట్టి భావోద్రేకముల వలన బిడ్డను దైహికంగా మానసికంగా వ్యాధులు సంభవించుతాయనే విషయాన్ని విస్మరించరాదు.

6 అవస్థాంతరదశలో పరిణామము

బిడ్డను రెండేళ్ళు నిండునప్పటికి నడక, మాటలు, పరిసర పరిస్థితుల పరిచయము, బంధుమిత్రులయందు స్నేహము, ప్రేమ మున్నగునవి కొంతవరకు పట్టుబడివుంటాయి. ఇంకా విపులంగా:— కండరములు, జ్ఞానవాహక, గతివాహక నాడులు, మెదడు కొంతవరకు అభివృద్ధియై వుంటాయి. జ్ఞానేంద్రియముల ద్వారా కలుగు భావనలు అనుభూతికి వచ్చియుంటవి (అనగా, చర్మము, చెవి, నాలుక, ముక్కు, కన్ను ప్రత్యేక జ్ఞానేంద్రియములు, శరీరంలో ఇంద్రియజ్ఞానమును కలిగించునట్టి కండరములు, కీళ్ళు మున్నగు సాధారణ జ్ఞానేంద్రియములు—వీటి మూలకంగా స్పర్శ, శబ్ద, రుచి, వాసన, రూపము మొదలగు భావనలు.) ఒక్కొక్క జ్ఞానేంద్రియము ఒక్కొక్క ప్రేరణవశమవుతుంది. చర్మము మూలంగా స్పర్శ, నొప్పి, వేడి, ఒత్తిడి; చెవి మూలంగా ధ్వని; నాలుక మూలంగా రుచి; ముక్కు మూలంగా వాసనలు (క్రమేణ వివిధ వాసనలు); కన్ను మూలంగా వెలుతురు, రంగు, ఆకారము, దూరము, లోతు మొదలగు భావనలను గ్రహించి తత్సంబంధ అనుభూతిని కొంతవరకు పొందియుం

టుంది. వీటి నన్నిటిని బిడ్డ ప్రకృతి ప్రసాదితమైన “గ్రహణశీల మనస్తత్వం” ద్వారా, ఒక్కొక్క లక్ష్యసిద్ధికై వర్షడు ఆయా సూక్ష్మగ్రాహ్య దశలో పరిగ్రహించుకొంటూ, దైహికంగా మానసికంగా, అనగా, సర్వావయవములు, నడక, మాటలు, బుద్ధి మొదలగువాటిని నిర్మించుకొంటుంది. రెండేళ్ళు చాటిన తరువాత తన ఆటపాటలలో, పనులలో నైపుణ్యమును సాధించుతూ బుద్ధిని వికసింపజేసుకొంటుంది. ఒక్క మాటలో చెప్పాలంటే సహజసిద్ధమైన స్వశక్తి, స్వయంకృషి, స్వేచ్ఛలతో పరిసర వర్తిస్థితుల సహాయమును పొందుతూ, దైహిక మానసిక నిర్మాణముల వికాసమును పొందుతుందన్నమాట.

అయితే, బిడ్డకు రెండేళ్లు నిండి మూడేళ్లు పూర్తయ్యే వరకు కలుగు మార్పులు స్పష్టంగా, (స్థూలంగా) కనుపించక పోవచ్చును. కాని, సూక్ష్మంగా పరిశీలించిన యెడల, ఆ ఒక్క సంవత్సరకాలంలో బిడ్డ మహత్తరమైన పరిణామాలను పొందటం చక్కగ విశితమవుతుంది. పైజెప్పిన నిర్మాణ కార్యకలాపమంతా బిడ్డ అస్పష్ట చేతనస్థితిలో చేసుకొంటుంది. ముఖ్యంగా 2½ సం॥ల వయస్సునుండి కొంత అస్పష్ట చైతన్యంతో, కొంత స్పష్టచైతన్యంతో నిర్మించుకొంటూ, నిర్మితమైన వాటి ప్రయోగము ద్వారా నైపుణ్యమును సంపాదించుకొంటూ బుద్ధిని వికసింపజేసుకొంటుంది. మరొకవిధంగా చెప్పాలంటే;—బిడ్డ అస్పష్ట చేతనస్థితినుండి, చేతనస్థితికి క్రమక్రమంగా అనగా—ఒక్కొక్క అడుగుపెట్టుతూ మూడేళ్లు నిండునప్పటికి చాల వరకు చేతనస్థితిలో స్థిమితంగా నిలబడిపోతుంది. “2½ సం॥ల నుండి 3 వరకున్న మధ్యకాలములో బిడ్డ అనేక పరిణామము

లను పొందుతుంది. కాబట్టి, ఈ అంతరకాలమందు అవస్థాంతరదశయని పేర్కొనవచ్చును.

అవస్థాంతరదశలో పరిణామాలు—

ఈ అవస్థాంతరదశలో బిడ్డ ప్రవర్తనలో అస్థిరత్వము, చరస్పరవైరుధ్యములు వ్యక్తమవుతుంటాయి. బిడ్డ ఒకప్పుడెంతో ఉత్సాహంగా, చురుకుగా ఆడుతూ ఉంటుంది; స్వయంగా తన పనులు చేసుకోటం, ఏదో ఒక పనిలో మగ్నమైయుండటం కనుపించుతుంది. ఇంకొక సమయంలో అలసట వెలిబుచ్చుతుంది; ఏదో పరధ్యానంలో వుండి, కదలక మెదలక మొద్దులా కూర్చుండిపోతుంది; ఒకప్పుడు తన ఆట సామాను, ఆటలు, పాటలు మున్నగువాటియందు ఎంతో అభిలాష, ఆసక్తి వెలిబుచ్చుతుంది. ఇంకొకప్పుడు వాటియందు అయిష్టం చూపుతుంది. తల్లి ఏదైనా సూచించితే చాలు, అతి ఉల్లాసంగా, శ్రద్ధగా ఆ పనిని చేస్తుంది; ఇంకొకప్పుడు జంతువులను, పక్షులను, ఇతర పిల్లలను, పెద్దలను అనుకరించుతూ ఆనందిస్తుంది. మరొకప్పుడు చీదరించుకొంటుంది.

రెండు ఆటవస్తువులలో ఏదో ఒకదాన్ని యేర్పరచుకొనవలసిన సందర్భమేర్పడినపుడు, తన కేది ఇష్టమో నిశ్చయించుకోజాలదు. కాబట్టి, తటచుగా రెంటిని తీసుకోటానికి యత్నిస్తుంది. మోసుకుపోజాలనంతటి బరువైనవిగా వుంటే క్రింద పడవేస్తుండేకాని, ఒకసామానుతో తృప్తి చెందదు. ఇట్టి మానసిక స్థితినిచూచి, లోభత్వం, మూర్ఖపుపట్టు అనుకోటం పొరపాటు. (ఏర్పరచుకొను శక్తి స్థిరపడదు. అనగా అంత బుద్ధి

వికాసం కాలేదన్నమాట. అదేరీతిగా ఏవస్తువునుగాని కొన్ని సమయాల్లో చక్కగా పట్టుకొంటుంది. నీళ్ళచెంబు, పాలగిన్నె మున్నగువాటిని, క్రిందచిందకుండ ఎంతో జాగ్రత్తగా పట్టుకొంటుంది. త్రాగుతుంది. కొన్ని వేళలలో క్రింద పడవేస్తుంది.

ఆహారం—నిద్ర—విహారం

ఈ వయస్సు బిడ్డకు ఆకలి ఒకేవిధంగా వుండదు. ఒకప్పుడు బాగా ఆకలివేస్తుంది; చక్కగాకూర్చొని, గిన్నెలో నుండి అన్నంతీసుకొని ఆకలి తీరేదాక తింటుంది. ఒక్కొక్కప్పుడలా తినదు. ఆకలివుండదు. కారణం సీతబుడ్డి లేదన్నమాటే. ఎలాగంటే, ఒకప్పుడేమో అలసిపోవువరకు గంతులువేయటం, పరుగెత్తటం, అక్కడక్కడ విహరించటం, ఆటలాడటం చేస్తుంది. మరొకప్పుడు అలా చేయదు. అట్టి సందర్భంలో ఆకలి వుండదు. అంచేత, కుదురుగా పళ్ళెం వద్ద కూర్చుని అన్నంతినదు. అది కావాలి, ఇది వద్దు అంటూ పారవేయటం, పరుగెత్తటం, నీళ్ళను క్రింద ఒలక బోయటం మున్నగు చిలిపితనమును వెలిబుచ్చుతుంది. ఒకప్పుడు ఎంతో మక్కువగాతినిన తినుబండారమును మరొక సమయంలో ఏవగించుకొంటుంది. సాధారణంగా ఈ వయస్సు బిడ్డకు వెన్న, పాలు, మీగడతోచేసిన తీపి పదార్థాలు (అలాగని, అమితంగా పంచదార నుపయోగించరాదు.) పళ్ళి, కొన్నిదుంపలు, గుడ్లు ఇత్యాదులు ఇష్టం. ఆకు కూరలు అయిష్టం. ముఖ్యంగా తల్లి గమనింపవలసినదేమంటే, బిడ్డ ఆకలి అయినప్పుడు, తనకేష్టమైన ఆహారాన్ని కుదురుగా కూర్చొని ఎవరిసహాయమపేక్షించకనే పుచ్చుకొంటుంది. కాని,

ఆకలిఉన్ననూ, కొన్ని సమయాల్లో తనతల్లి తినిపించాలని కూడ కోరుతుంది. (ఇది మనోస్థితి అన్నమాట) కొన్ని సమయాల్లో ఆహారం పుచ్చుకోటానికి రమ్మని తల్లి పిలవగానే బిడ్డ పరుగెత్తు కొని వస్తుంది; కొన్ని సందర్భాలలో అలారాదు. అలాంటప్పుడు బిడ్డను నిర్బంధించరాదు. బిడ్డకిష్టమైన ఆహారపదార్థములుపెట్టి, వాటిపేర్లను చెబుతూ “నీవు భోజనం చేసి రా, ఇక్కడ నీళ్లు మిఠాయి (బిడ్డకిష్టమైనవి) తిందువుగాని” అని చెప్పి స్వేచ్ఛగా వదలివెళ్లాలి. మొదటనే చిరుతిండి తినాలని బిడ్డ పట్టుపట్టినట్లైతే, తల్లి గమనమివ్వకుండ వెళ్ళిపోవాలి. వేయెందుకు? ఆనాడు ఆ తుణంలో బిడ్డయొక్క దైహికమానసిక స్థితినిబట్టి, ప్రవర్తనలో మార్పునుబట్టి తల్లి తెలివితేటలతో మెలగాలన్నమాట.

ని ద్ర—

ఈ వయస్సు బిడ్డయొక్క నిద్ర విషయం ఒక్కరీతిగా నుండదు. కొన్నిరోజులు అత్యంతాసక్తితో అలసిపోవుదాక ఆడటం, చుటుకుదనంకలిగి ఏదో ఒకవని చేస్తూవుండటం చేస్తుంది. అలాంటప్పుడు అలసి మధ్యాహ్నం కొంతసేపు నిద్రించుతుంది. అలా అలసిపోకనో, లేదా, ఏవో ఆటలు, వినోదాలు మొదలగువాటియందున్న అభిలాష ఆసక్తివల్లనో కొన్నిరోజులు మధ్యాహ్నం నిద్రపోదు. అదేవిధంగా, కొన్ని రోజులు రాత్రిళ్ళు 7, 8 గంటలకే నిద్రించుతుంది. ఒక్కొక్క నాడు అలా నిద్రించక పక్కమీదపడుకుని, తనలో తాను మాట్లాడుకోడం, పాటలుపాడటం (విన్న పాటలను వల్లించటం, తల్లి నో తండ్రినో, ఆలకించమని ఏవో ముచ్చట్లు చెప్పటం చేస్తుంటుంది. తల్లి బిడ్డయొక్క ఇట్టి ప్రవర్తనను,

మానసిక పరిణామమును అవగాహనచేసుకొని తదనుగుణంగా ప్రవర్తించాలి. అలాచేయక బిడ్డను నిర్బంధించి, కొట్టి, తిట్టి, భయపెట్టి నిద్రపుచ్చరాదు. ఆవిధంగా నిర్బంధించి నిద్రపుచ్చుటవలన బిడ్డకేర్పడిన నూత్నగ్రాహ్యాదశలో సాధింపవలసిన లక్ష్యమునకూ, నైపుణ్యమునకూ—ఒక్కమాటలో బుద్ధివికాసమునకు అవరోధమును కల్పించుటన్నమాటే. ఈ విషయాన్ని చక్కగా ఎరిగి తల్లి అత్యంత మెలకువతో మెలగాలి. సాధారణంగా ఈ వయస్సు బిడ్డలు దినమునకు 12 గంటల సేపు నిద్రపోవుట కలదు. (పగలు, రాత్రి కలసి) అయితే అందరూ అంతకాలము నిద్రపోతారనుటకు వీలులేదు. పగలు చాలాసేపు నిద్రించినబిడ్డ రాత్రి త్వరగా నిద్రపోదు. ఉదయం సుమారు 8 గంటలకు మేల్కొంటుంది. పగలంతా నిద్రించని బిడ్డ రాత్రి త్వరగా—7 లేక 8గంటలు— నిద్రించుతుంది; అట్టి సందర్భంలో శైలగ శైల వారకముందే మేల్కొని, బొమ్మలు పిడతలతో పక్కమీదనే (మంచమున కందుబాటులో వుండాలన్నమాట) కొంతసేపు ఆడుకొంటుంది. ఈ విషయాల్లో తల్లి సమయోచితంగా వర్తించాలి. రాత్రి 10 లేక 12 గంటల కొకమాటు బిడ్డను తీసుకువెళ్లి మూత్రవిసర్జన చేయించుట మంచిది. నిరాకరించితే నిర్బంధించరాదు. మరొకప్పుడు ప్రయత్నించాలి.

కొందరు బిడ్డలు ఉదయం లేచునపుడే ఏడుస్తూలేస్తారు. అనారోగ్యం కారణమైతే తల్లి వెంటనే బిడ్డవద్దకు వెళ్ళి లాలించి దాని కవసరమైనవాటి నిచ్చి ఓదార్చాలి. అలా ఏడవటానికి కారణమే లేనిచో, బిడ్డగదికి వెళ్ళరాదు; ఆఏడుపు

అంతా ఆగినప్పుడే వెళ్ళాలి. అప్పుడుకూడ ఆ గదిలో ఏమో వస్తువులను చక్క బెట్టినట్లు నటించుతూ, అమ్మా అని బిడ్డ పిలిచి నపుడుమాత్రమే వెళ్ళాలి.

మల-మూత్ర విసర్జన

ఈ వయస్సు బిడ్డ సాధారణంగా రోజుకు ఒకటి రెండు పర్యాయాలు మలవిసర్జన చేయుట కలదు. కాని, అప్పుడప్పుడు ఒకటి రెండు రోజులదాక దొడ్డికిపోదు. తల్లి అప్పుడప్పుడు సలహా ఇచ్చుట మంచిది. రెండు రోజులకన్న ఎక్కువకాలం దొడ్డికిపోకపోతే, ఏ పశ్చరసమో ఇచ్చి దానికవసరమైన చికిత్సచేయాలి. కొందరు బిడ్డలు తమంతామే దొడ్డికివెళ్ళి వచ్చి చెప్పట కలదు. స్వయంగావెళ్ళి దొడ్డిలో కూర్చోని రావటం కొందరికిష్టం. అయితే కొన్ని సమయాల్లో తల్లి సహాయాన్ని కోరుతారు. లేదా కొంటితనంతో ఉన్నచోటనే కూర్చుంటారు. వీరిమధ్యస్థితి నెఱిగి క్రమక్రమముగా బిడ్డ, దొడ్డికి వెళ్ళి కూర్చుండులాగున శిక్షణ ఇవ్వాలి. కొందరు పడుకొన్నట్లుగానో, నిలుచున్నట్లుగానో మలవిసర్జన చేస్తారు. అట్టి బిడ్డల విషయంలో తల్లి బిడ్డను వెంటనే దొడ్డికి తీసుకువెళ్ళాలి. లేదా నీళ్ళ గదిలో ఒక కాగితంవేసి దానిపై కూర్చుండబెట్టాలి. ఈవిధంగా చేసినట్లైతే ఒక నిరీతస్థలంలో దొడ్డికి కూర్చోవాలన్న విషయాన్ని బిడ్డ క్రమంగా నేర్చుకొంటుంది. మూత్రవిసర్జన విషయంలో, ఈ వయస్సు బిడ్డలు తాళుచుగా నిరీతస్థలానికే వెళ్ళినస్తారు. అయితే, వీరి మలమూత్ర విసర్జనకు దుస్తులు అడ్డురాకుండా వుండాలన్న విషయం తల్లి గుర్తించాలి. కొందరు ముందుగా చెబుతారు. వెళ్ళమని

తల్లి చెప్పుట ఇట్టి బిడ్డలకు కొంతకాలం అవసరమన్నమాట. ఇంటిలోని పెద్దలు నిర్ణీతస్థలానికి వెళ్ళుట, ఇంటివద్ద పశువులు జంతువులు విసర్జించటం బిడ్డ వీక్షించటం కలదు.

స్నానం, దుస్తులు

సామాన్యంగా ఈ వయస్సు బిడ్డలు, స్నానంచేయటానికి (ఉదయం) ఇష్టపడుతారు. తమంతటతామే చేయలేకపోయినను నీళ్ళగదిలో చిన్న చెంబుతోనో, గిన్నెతోనో నీళ్ళు ముంచటం, క్రిందపోయటం, తనమీద పోసుకోటం, కొఱాయి త్రిప్పటం, సబ్బుతో బాజ్జరుద్దుకోటం, చేతులకు రాచుకొని నురుగు వచ్చువరకు రుద్దడం మొదలగునవి చేస్తూ ఆడుకోటమంటే అమితఇష్టం. ఇదొక క్రీడ అన్నమాట.

ఇంక దుస్తుల విషయం — ఈ ఈడు బిడ్డ తన దుస్తులను స్వయంగా సులభంగా విప్పకొంటుంది. కాని తొడుక్కోటంలో మాత్రం — ముఖ్యంగా లాగు, చొక్కా తొడుక్కోటం కొంత కష్టసాధ్యమే. తల్లి, తన సలహానిచ్చి, అవసరమైతే సహాయంచేసి బిడ్డలకు నేర్పాలి కాని, తల్లియే తొడుగుతానంటే మాత్రం బిడ్డ నిరాకరించుతుంది. ఒక్కొక్కప్పుడు సహాయాన్ని కూడా తీసుకోదు. అట్టి సమయంలో తల్లి సలహా ఇచ్చి, బిడ్డకు తెలియకుండా కొద్దిగ తోడ్పడి, దుస్తులు తొడగాలన్నమాట. కాని, ఈ విషయాల్లో కూడా బిడ్డ ఒక్కొక్కప్పుడు స్వయంగా దుస్తులను తొడుక్కోదు. తల్లి నే తొడగమంటుంది. ఎంతమాత్రం స్వప్రయత్నమన్నమాట చూపదు. ఏణగబిడ్డలాగు ప్రవర్తిస్తుంది. తను ఒక బామ్మ అనీ, చిన్న పాప అనీ అంటూ, పూర్తిగా తల్లిమీద ఆధార

పడుతుంది. ఇదొక మానసికపరిణామం అని తల్లి గుర్తించి విచక్షణతో మెలగాలి కాని, విచారపడకూడదు. ఇట్టి మనోస్థితి ఒకటి రెండురోజుల్లో మరిగిపోతుంది. ఈ వయస్సులోనే, బిడ్డ ఒక్కొక్కమాటు అనువుగా దుస్తులు తొడుక్కోటం, ఒక్కొక్కసారి తల్లికి దొరకుకొండాతప్పించుకొని పారిపోవటం, తల్లి పట్టుకున్నట్టయితే, విడిపించుకొని పారిపోవటం చేస్తుంటుంది. ఇదొక వినోదం. నిర్బంధించితే దానికెక్కడలేనికోపం. ఏడ్పు వస్తుంది. కాబట్టి, తల్లి “నీ కిష్టమైనపుడు వచ్చి స్నానం చేసి బట్టలువేసుకో” అని చెప్పి వెళ్ళిపోవాలి. అనగా బిడ్డయొక్క స్వేచ్ఛకు, వినోదానికి అవకాశ మిచ్చినట్టయితే, బిడ్డయే తల్లి వద్దకువచ్చి, చక్కగా దుస్తులుతొడుక్కుంటుంది. బిడ్డయొక్క ప్రవర్తన, పరిణామము ననుసరించి తల్లి వర్తించాలన్నమాట.

7 గమనము-చలనములయొక్క విలువ

రెండున్నర సంవత్సరముల వయస్సులో బిడ్డ చక్కగా నడువగలదు. మేడ మెట్ల నెక్కి దిగుట, కుర్చీ, బల్ల, అరుగుల మీద ఎక్కి దిగుట, ఎత్తైన ప్రదేశంమీద నుండి దుముకుట మున్నగునవి అలవడుతవి. రెండున్నర నుండి నూడేళ్ళు నిండులోపల, వీటిలో నేర్పు, అవయవ పటుత్వము సాధించుటకు అవిరామకృషి సల్పుతుంది; వేగంగా మేడమెట్లు ఎక్కటం, గబగబ దిగటం, అరుగు మీద ఎక్కి క్రిందికి దుముకుట, దాగుడుమూతలు మొదలగు ఆటల నెపముతో చేతికి చిక్కక పరుగెత్తటం మున్నగునవి చేయుట యందు అత్యాసక్తి వెలిబుచ్చుతుంది. నేలమీద గీచినసున్నం

గీతమీద, అరుగుల ఓరలోను నడచుట, రెండుచేతులతో పైన
 దేనినైన పట్టుకొని వ్రేలాడుట, ఊయలను స్వంతంగా ఊపు
 కొనుట మున్నగు ఆటలు అమిత ఇష్టం. ఇట్టి ఆటలలో అనేక
 పర్యాయములు తప్పి క్రింద పడుట, లేచుట, తిరిగి పడుట—
 లేచుట చేస్తూ అరుగు అంచులలో చక్కగా నడచుట,
 ఊయల ఊచుకొనుట, వ్రేలాడుట నేర్చుకొంటుంది. ఇదే
 గీతిగ కుర్చీ, బల్లలు, పాత్రసామాను మొదలగు కొంత బరు
 వైన వస్తువులను తన చేతనైతే మోసుకొని, లేదా ఈడ్చు
 కొంటూ ఒకచోటునుంచి తీసుకువెళ్ళి మరొకచోట పెట్టటం,
 తిరిగి వాటిని వాటిస్థానాల్లో చేర్చటం అనేది ఈ ఈడు బిడ్డకు
 అత్యంత ఆహ్లాదకరమైన ఆట. ఒక చెంబునుండి ఇంకొక చెంబు
 లోకి నీళ్ళు పోయటం, గంగాళంలోనుండి నీళ్ళు చెంబులో,
 గిన్నెలో ముంచి క్రింద పారబోయటం, లేదా మోసుకొని
 వెళ్ళి మరొకడనో పారబోసి రావటం, తన పాలను చల్లార్చు
 నిమిత్తం ఒక గిన్నెనుండి ఇంకొక గిన్నెలోకి పోయటం ఈ
 విధంగా విసుకు విరామమన్నమాట లేక అనేక పర్యాయములు
 చేస్తుంది. ఇట్టి ఆటలలో అనేకమార్లు బిడ్డ నీళ్ళుకాని, పాలు
 కాని క్రింద వలకబోయటం, గిన్నెనో, పాత్రనో జారవిడవటం,
 అవి పగిలిపోవటం సాధారణంగా జరుగుట పరిపాటి. అట్టి
 సందర్భములలో బిడ్డ వేరొకగిన్నె, పాత్రలను తెచ్చుకొని తిరిగి
 తన ఆటను ఆరంభించుతుంది. అయితే, ఈమారు మెలకువతో
 పట్టుకొని తన పనిని సాగించుటకు ప్రయత్నిస్తుంది. (జారవిడవ
 కుండా) ఈవిధంగా పదేపదే చేస్తూ చివరికి తన లక్ష్యమును

సాధించితీరుతుంది. ఇట్లు చేయుటవలన బిడ్డకేర్పడు శక్తులు ముఖ్యంగా రెండు విధములని చెప్పవచ్చును:—

ఒకటి:—దైహికం. అనగా, కండరములు, ఎముకలు పెరిగి బలపడుతవి. తత్ఫలితంగా అవయవపటుత్వము ఏర్పడుతుంది. బిడ్డ తన దేహమును చక్కగా స్వాధీనంచేసుకొంటూ, నేర్పును సంపాదించుకొంటుంది.

రెండు:—బుద్ధివికాసము. క్రొత్త విషయములను కనుగొనుటకు యత్నించుట, కారణమును కనుగొనుట కాలోచించుట, అవగాహనముచేసికొనుట. సంక్షిప్తంగా: పరిసర పరిస్థితుల పరిజ్ఞానము పొందుతూ, పొందుపరచుకొను శక్తిని సంపాదించుతుంది.

కాబట్టి, తల్లి ఈ వయస్సున బిడ్డకేర్పడు ఇట్టి సూక్ష్మ గ్రాహ్యదశలో గమనము చలనములకు సంబంధించిన ప్రేరిత చేష్టలను, వాటి ఫలితంగా బిడ్డకు కలుగనున్న శక్తులను అవగతంచేసుకొని తోడ్పడుట అత్యవసరము. ఎలాగంటే, సామాను విరిగిపోతుందనో, ఇల్లు మురికియైపోతుందనో, తన ఇంటిపనుల కభ్యంతర మేర్పడుతుందనో లోభత్వము, ఆతురత, విసుకు మొదలైనవి వెలిబుచ్చరాదు; ఎంతమాత్రం ముఖంలో చీకాకు కనపరచరాదు. ఇంతమాత్రమే కాదు, నిర్మాణయుక్తమైన సలహా ఇచ్చి సానుభూతితో సహాయపడాలి. బిడ్డ నీళ్ళలో ఆడుకొను తరుణములో చెట్లకు నీళ్ళు పోయిలాగున సూచించాలి. పగిలిపోయిన గాజుముక్కలను— బిడ్డ తన ఆటలతో సంతృప్తిచెందిన తరువాత—ఏరి బుట్టలో వేయటానికి, క్రింద ఒలకబోసిన నీటిని గుడ్డతో తుడవటానికి,

చిందరవందరగా పడవేసిన వస్తువులను యథాప్రకారముగ వాటి స్థానాల్లో చేర్చటానికి తనకు తోడ్పడమని అర్థించుతూ అదొక ఆటగా బిడ్డ అనుకొనులాగున తల్లి వర్తించాలి. ఏ విధంగా పాలను చల్లార్చాలో, నీళ్ళ నేవిధంగా తోడాలో చూపెట్టుతూ బిడ్డను ఆవిధంగా చేయనివ్వాలి.

బిడ్డ స్వేచ్ఛగా ఆడుటకు, నడయాడుటకు అవకాశము లేనట్టి చోట్లలో—అపరిచితుల ఇండ్లు, రైళ్ళు, సభలు, నాటకాలు, సినిమాలు మున్నగుచోట్ల—బిడియంచేత, ఇరుకుగా నున్నందుచేత, నిర్బంధంచేత గంటల కొలది కదలక మెదలక ఒక మొద్దువలె కూర్చొని వుండటమనేది పసిబిడ్డ కొంత బాధాకరమో తల్లి ఊహించుకొనుట ఎంతైనా అవసరము కదా; భరించరాని అట్టి బాధలవల్లనే బిడ్డ ఏదో ఒక సాకు పేరట చిలిపితనం చేయుటో, మంకుపట్టు పట్టుటో గుక్క విడువకుండ ఏడ్చుటో చేస్తూవుంటుంది. బిడ్డ స్వేచ్ఛగా తిరుగుటకు అవరోధం కలిగినందున దానికి కలుగు బాధలను, గ్రహించలేని తల్లి బిడ్డ చేత మిఠాయినిపెట్టి బుజ్జగించి ఊరడించటానికి యత్నిస్తుంది; తన యత్నం విఫలమైతే భయపెట్టటం, తుదకు బాదటం కూడా చేస్తుంది. కాని ఇట్టి నయ భయాదులకన్న బిడ్డకేప్పుడు ప్రేరిత చేష్టలు బలవత్తరమైనవను విషయం విస్మరించరాదు. ఒక వేళ నిర్బంధించి లొంగదీసినట్లైతే బిడ్డ అభివృద్ధి కనరోధము కలుగుటేగాక అనేకవిధములయిన కీడుకూడ సంభవిస్తుంది. ఇంతమాత్రంచేత బిడ్డను బంధుమిత్రుల ఇండ్లకు, క్రొత్తచోట్లకు తీసుకొని పోరాదని తలచరాదు. అయితే బిడ్డ బిడియమును పోగొట్టుటకు, కొంత

యైన స్వేచ్ఛగా కదలుటకు అవకాశము కలిగించి, ఇష్టమైన
 ఆటను ఆడు పరిస్థితిని కల్పించాలి. కాని, నాటకాలు సినిమాల
 విషయంలో మాత్రం తల్లి తన బిడ్డను వెంటబెట్టుకొనిపోవుట
 అత్యంత అనుచితమైన కార్యమని చెప్పక తప్పదు. ముఖ్యంగా
 మనదేశంలో తల్లులు కొందరు — అజ్ఞానంచేతనై తేనేమి,
 అనుకూల పరిస్థితులు లేనందువల్ల నై తేనేమి—బిడ్డలను సిని
 మాలకు వెంటబెట్టుకొని వెళ్ళుట పరిపాటి. పంజరంలోని పక్షి
 లాగున పసిపాపడు తల్లి ఒళ్ళో బంధింపబడి, గంటలతరబడి
 కదలక మెదలక, మానంగా కూర్చునివుండాలి. ప్రాద్దస్త
 మానం వాగుతుండే బిడ్డ పెదిమలు కూడ కదవకుండా
 వుండాలి. బిడ్డబాధ లింతటితో అంతమొందవు; తెప్పై వింత
 వినోదముల గొలుపు కొన్ని దృశ్యాలను బొమ్మలను పసి
 బిడ్డలు ఏ కొద్దిసేపా ఉత్సాహంతో వీక్షించగలరు. కాని
 ఏకాగ్రతతో ఎంతోసేపు చూడలేరు. బిడ్డ శ్రద్ధాసక్తులు
 అత్యంత పరిమితంగలవి. కాన, గంటలకొలది వీక్షించటమంటే
 సామాన్యమైన విషయంకాదు. ఎంతో బాధాకరమైనది. ఇంతే
 కాదు. అన్నిటిని మించిన బాధలను కలుగజేయునట్టివి
 మరెన్నో వున్నాయి. అందులో ముఖ్యంగా కొన్ని సందర్భ
 ములలో ప్రదర్శితమగు వికారఘట్టాలు, భయంకరమైన సంఘ
 టనలు, చెవులు చిల్లులుపడుధ్వనులు, వీటివలన పసిపాపడు
 అనుభవించు భీతి మొదలయిన ఉద్రేకములు, బాధలనుగురించి
 చెప్పటానికే అశక్యము. బిడ్డ కా దృశ్యాలు బూటకములు
 కావు. కొన్ని ఎంతో యదార్థంగా వుంటాయి; మరికొన్ని
 అగమ్యగోచరంగా వుంటాయి. అన్ని గంటలకాలం, అన్ని

విధములయిన ఉద్రేకములు, బాధలు అనుభవించుటచేత బిడ్డ కెన్నివిధములగనో హానిసంభవించుట తథ్యము. బిడ్డ ఒంటరిగా వున్నపుడుకాని, నిద్రలోకాని భీతితో కేకలుపెట్టడం ఉలిక్కి పడి లేవటం, కలవరించటం చేస్తుంది. ఇట్టిఉద్రేకముల వలన నాడీసంబంధమైన వ్యాధులతో బిడ్డ నీరసించిపోవుటగాక మానసికంగా భీతి భ్రమలకు గుఱిఅవుతాడు. కాని సంగీతం, నృత్యం మున్నగు లలితకళలను కొద్దిసేపుమాత్రం బిడ్డ వీక్షించుట వాని అభివృద్ధికి తోడ్పడుతవి.

ఈ ఈడు బిడ్డ వెలిబుచ్చు స్వతస్సిద్ధమైన మరికొన్ని చేష్టలను తల్లి గ్రహించి వాటి కనుగుణంగా తోడ్పడుట ఆవశ్యకము:—

రెండున్నరనుండి మూడు ఏండ్ల వరకున్న దశలో బిడ్డ తానుగా ఒంటరిగా ఆడుకొనుటకు (సమూహములో ఆడుకోడు) తన పనులను స్వయంగా చేసికొనుటకు వాంఛించుతుంది; ఉదయం ఆహారం పుచ్చుకోగానే సామాన్యంగా బిడ్డ తన ఆటవస్తువులున్నగదిలో లేదా తన ఆటసామానులను మోసుకెళ్ళి ఏదో ఒక మూలనో, అరుగుమీదనో ఒంటరిగా కూర్చుని ఆడుకొంటుంది; ముఖ్యంగా నర్సరీ స్కూళ్ళకు వెళ్ళు అలవాటున్న బిడ్డ తమకని నిర్ణీతమైన ఆటవస్తువులు లేని యెడల బయటికి వెళ్ళిపోతుంది. లేదా నీళ్ళగదికి వెళ్ళి సబ్బుతో నీళ్ళలో ఆడుకొంటుంది. ఇట్టి తరుణమును కనిపెట్టి, తల్లి బిడ్డకు స్నానంచేయించితే బిడ్డ చక్కగా ఆడుకొంటూ ఆనందంగా స్నానంచేస్తుంది. కాని, బిడ్డయే స్వయంగా సబ్బు పట్టించుకొని తోముకొంటూ నీళ్ళుపోసుకొంటున్నదనుభావం

క్షలుగులాగున తల్లి వర్తించాలి. అదేరీతిగ దుస్తులు తొడుక్కొనుట, తల దువ్వుకొనుట మున్నగు విషయాలలో తల్లి చాకచక్యంతో ప్రవర్తించాలి. ఉదా:- బిడ్డ నీళ్ళుపోసుకొనుట పూర్తి అయిన వెంటనే, తుండుగుడ్డను తీసుకొని తుడుచుకొమ్మని నూచించాలి. బిడ్డను తనగదికివెళ్ళి, లాగు, చొక్కా తొడుక్కొమ్మని సలహా ఇవ్వాలి. బిడ్డ తనగదికి గబగబవెళ్ళి దుస్తులను తొడుక్కోటానికి అనేకపర్యాయములు ప్రయత్నిస్తుంది. కాని, చక్కగా తొడుక్కోజాలదు. చివరకు తల్లి సహాయము నపేక్షించుతుంది. లేదా అట్టి సూచన కనబరచినపుడు తల్లి చొక్కా, లాగు తొడుగుకొనుట, గుండీలు పెట్టుకొనుట నేర్పాలి.

ఈ వయస్సు బిడ్డ తటచుగా తనగదికివెళ్ళి లేదా మరో చోటనైనా సరే తన ఆటసామానులతో ఒంటరిగా ఆడుకోటానికి ఇష్టపడుతుందని ఇది వరకే అనుకున్నాముకదా! బిడ్డయొక్క ఇట్టి సహజచేష్టలను అవకాశముగ తీసుకొని తల్లి బిడ్డయొక్క సర్వతోముఖాభివృద్ధికి మంచి తెలివితేటలతో తోడ్పడాలి. అనగా, బిడ్డయొక్క అవయవపటుత్వమునకు, నేర్పుకు, జ్ఞానేంద్రియముల వికాసంద్వారా బుద్ధివికాసమును పొందుటకు తోడ్పడునట్టి వస్తుసామగ్రిని, ఆటసామానును బిడ్డగదిలో అమర్చుట అత్యంతావశ్యకమన్నమాట.

1— బిడ్డ తన వస్తువులను తగిలించుటకు అనువుగా (దాని కందుబాటులో వుండునట్లు) ఒక చిలుకకొయ్య, లేదా చిన్నస్తాండు వుండాలి.

2— ఒక చిన్న బల్లపై అద్దము, దువ్వెన ఉండాలి.

3— గదిగోడలకు ఆకర్షణీయమైన రంగుచిత్రములు బిడ్డ వీక్షించుట కనువుగా క్రిందికి తగిలించివుండాలి. అవి బిడ్డ పలుమారు పరికించునట్టి, పరిచయమున్నట్టి చెట్లు, తీగెలు, పువ్వులు, పక్షులు, జంతువులు మున్నగు ప్రకృతి దృశ్యములుగల చిత్రములై వుండాలి. ముఖ్యంగా తనకు పరిచయమైనవారివి, తన బంధుమిత్రుల, తోటి పిల్లల ఛాయాపటములు వుండుట మంచిది.

4— స్వయంగా ఊపుకొనుట కనుకూలమైన ఊయల అమర్చబడి వుండాలి. కాళ్లు నేలమీద ఊని ఊచుటకు వీలుగా వుండాలి.

5— మరొక చిన్నబల్ల, ఒకటి రెండు చిన్న కుర్చీలు, రంగుల చాపలు వుండాలి. బల్లమీద కొన్ని కాగితాలు లేదా పుస్తకము, వివిధరంగుల క్రేయాన్ను (రంగు పుల్లలు) లేదా పెన్నిల్లు, గోడకానించి నల్లబల్ల, సీమసున్నం, తుడుచుటకు గుడ్డ మున్నగునవి ఒక క్రమము ననుసరించి అమర్చబడాలి.

గోపురము, మెట్లుకట్టుట కుద్దేశింపబడిన రంగుల కొయ్యలు, ముఖ్యంగా మాంటిసోరి విద్యాబోధక సామానులు, వంతెన, రైలు మొదలగువాటిని కట్టుటకు కొయ్య ఇటుకలు, చొక్కా, లాగు, బట్టలను తొడుక్కోటానికి నేర్పును కలుగజేయునట్టి కొన్ని చట్టములు, పెద్ద రంగుపూసలు, లావైనదారము, రబ్బరుబంతి, మున్నగు ఆటవస్తువులను చక్కగా వేర్వేరుగా అమర్చాలి. గది చిమ్ముటకు చిన్న చీపురుకట్ట, బల్ల, కుర్చీ, ఇతరసామానులను తుడుచు

టకు ఒక గుడ్డ ఒక చోట పెట్టివుంచాలి. ముఖ్యంగా ఈ వయస్సు బిడ్డకు ఎరుపురంగు అధిక ఆకర్షణీయమైనది. కాబట్టి, కొన్ని ఆటసామానులు ఎరుపురంగులో వుండటం అవసరము. కాని అన్నీ ఒకే రంగులో వుండకూడదు. వివిధరంగులలో వుండాలి. ముఖ్యంగా ప్రధాన రంగులగు ఎఱుపు, నీలము, పసుపులోను, మిశ్రమరంగులగు ఆకుపచ్చ, ఊదారంగులలోను వుండాలి. కొంత గాఢంగా వుండుట ఉత్తమం

8 - సా మా జిక ప్ర వ ర్త న

రెండున్నరనుండి మూడేండ్ల ఈడువరకు బిడ్డలు కొందరు తమ ఇంటివద్దనే ఆడుకొనటాని కిష్టపడతారు. ఇరుగు పొరుగు బిడ్డలతో కొంత ఆడుకొంటారు కాని, ఇంటివద్ద మాత్రమే ఆడుకొంటారు. ఇతరుల ఇండ్లకు, క్రొత్తచోట్లకు వెళ్ళి ఆడుకోటానికెంత మాత్రము ఇష్టపడరు. మరికొందరు ఇరుగు పొరుగిళ్ళవద్ద కాని మ రెచటనైనా సరే క్రొత్త పాత లేకుండా చక్కగా ఆడుకొంటారు. మొదటిరకం బిడ్డలకు క్రొత్త వాళ్ళు, క్రొత్తచోట్లు అంటే తగని బిడియము, భీతి. ఇట్టి సిగ్గు భయాదులను వెలిబుచ్చుబిడ్డలు క్రొత్త పరిసరములకు, క్రొత్త పరిస్థితులకు తగినట్లుగా వర్తించుశక్తి త్వరగా అలవర్చుకొన జాలరు. రెండవరకం పిల్లల ప్రవర్తన భిన్నంగా వుంటుంది. అపరిచితులు, అపరిచితస్థలా లంటే వీరికి, సిగ్గు, భయం వుండవు. అందుచేతనే ఈ రకంబిడ్డలు ఇరుగుపొరుగిళ్ళకు వెళ్ళి ఆడుకోటాని కెంతో ఉల్లాసము, ఉత్సాహము వెలిబుచ్చు తారు. ఇట్టి బిడ్డలు, క్రొత్త పరిసరపరిస్థితుల కనుగుణ్యంగా ప్రవర్తించుశక్తిని త్వరగా అలవర్చుకొంటారు. ఇట్టి భిన్న

ప్రవర్తనలకు ముఖ్య కారణము, బిడ్డ పెరుగుతున్న కుటుంబ పరిసరపరిస్థితులే అని చెప్పక తప్పదు. కాబట్టి తల్లిదండ్రులు తమ బంధుమిత్రులతో, ఇరుగుపొరుగువారితో కలసి మెలసి వుండుట, విందు వినోదములలో తానుగా పాల్గొనుట, సంస్కృతి, సహవాసము, సానుభూతి, సహకారములతో గూడిన వాతావరణమును కల్పించుట, మున్నగు విషయములకు గమనమిచ్చుట ఎంతయినా అవసరమన్నమాట. ఇంతమాత్రమేకాదు, తల్లి తన ఈ ఈడుబిడ్డయొక్క చిత్తవృత్తిని పరిశీలించుతూ దాని సామాజిక ప్రవర్తన పెంపొందుట కావశ్యకమైన సుశిక్షణ ఇవ్వాలి. ఎలాగంటే :-

తమ ఇంటివద్ద తప్ప మరెక్కడ కాని ఆడనొల్లని బిడ్డల విషయం మొదట ఆలోచిద్దాము. తల్లి ఇరుగుపొరుగు బిడ్డలను ఇంటికి రప్పించి తన బిడ్డడు ఉల్లాసంగా వారితో కలసి ఆడుకొనునట్టి అవకాశమును కల్పించాలి. దీనితోపాటు, పైపిల్లలతో కలసి క్రొత్తచోట్లకు, ఇతరుల ఇళ్ళకు, అనగా... పుర ఉద్యాననగరములు, బాలక్రీడాస్థలములు, బంధుమిత్రుల, ఇరుగుపొరుగువారి ఇండ్లు మొదలగు చోట్లకు వెళ్ళి ఆడుకొనునట్టి అవకాశములను కల్పించాలి; బిడ్డ తన ఈడువారితో మాత్రమేకాక తనకన్న పెద్దపిల్లలతో—అనగా—నాలుగైదేళ్ళ ఈడువారితో కలసి ఆడుకొనునట్టి సదుపాయములను కల్పించాలి.

ఇంతేకాదు, ఈ బిడ్డకున్న మరొక లక్షణము నెఱుగుట అత్యంతావశ్యకము. ఈబిడ్డ (తన ఇంటివద్ద తప్ప మరెచటకాని

ఆడ నొల్లని బిడ్డ) సామాన్యంగా, తన ఆటసామగ్రితో ఇతర బిడ్డలను ఆడుకోనివ్వదు; తన కత్యంతప్రియమైన క్రొత్తపిడతలు, బొమ్మలను అసలే తాకనివ్వదు. ఇట్టి లక్షణమును గుర్తించి తల్లి ఇరుగుపొరుగుబిడ్డలు తాకముందే తన బిడ్డకిష్టమైన ఆటవస్తువులను కొంతకాలంమాత్రం దాచివుంచాలి. ఆవిధంగా చేసినచో, బిడ్డతనకంత ఇష్టం లేని ఆటసామగ్రితో ఇతర బిడ్డలతో ఆడుటకు అంగీకరించుతుంది; తను కూడ వారితో కలసికొంత సేపు ఆడుకొంటుంది; అటుపిదప తన కత్యంత ముక్కువగల క్రొత్తపిడతలను, బొమ్మలను తన చెలికాండ్రకు చూపెట్టాలన్న అతిశయభావంచేత తీసుకువచ్చి చూపెడుతుంది; క్రమేణ వారితో కలసి క్రొత్తవాటితో ఆడుకొనుటకు అలవడుతుంది. ఏ కారణం చేతనైనా తన బిడ్డకు తన కత్యంత ప్రియమైన ఆటవస్తువులను అసలే చూపించకపోయినచో వాటిని చూపెట్టులాగున తల్లి అత్యంత చాకచక్యంతో సూదించాలి. ముఖ్యంగా ఇట్టి బిడ్డలను నర్సరీస్కూళ్ళకు పంపుట అత్యుత్తమము. అచట పరిసర పరిస్థితులు, సుశిక్షణ ఫలితంగా ఈ బిడ్డకున్న బిడియము, భీతి సన్నగిల్లుతవి; అప్పుడప్పుడే తలచూపుతున్న అహంభావం, అతిశయం మొక్కలోనే నశించిపోతవి; కష్టనిష్ఠురముల నెదుర్కొంటూ, సహజమార్గమున తన వ్యక్తిత్వమును స్థిరపరుచుకొంటుంది. ఏటితోపాటు నలుగురితో కలసిమెలసి ఆడుకోటం, అన్యోన్యానురాగం, సహవాసం మున్నగునవి పట్టుపడుటే గాక క్రొత్తపరిస్థితులకనుగుణ్యంగా ప్రవర్తించుటను అలమ్ముకొనుటకు అవకాశమీర్పడుతుంది. అనగా సంఘజీవనమునకు పునాది ఏర్పడుతుందన్నమాట.

ఇక రెండవరకం బిడ్డలనుగురించి ఆలోచిద్దాము:—
 వీరు ఇంటిపద్ద ఆడుకోటాని కిష్టపడరు; ఇరుగుపొరుగిళ్ళకు,
 క్రొత్తచోట్లకు వెళ్ళి ఆడుకుంటారు; ప్రౌద్ధస్తమానం ఒయట
 కళ్ళి, ఎక్కడో ఒకచోట ఆడుకోటాని కిష్టపడతారు. ఇట్టి
 బిడ్డలు క్రొత్తపరిసరములకు, పరిస్థితులకు అనుగుణ్యంగా వర్తిం
 చుటను త్వరగా అలవర్చుకొంటారు. కాని కుటుంబజీవనము,
 బంధుజనప్రేమ పెంపొందించునట్టి అవకాశములను వీరికి కల్పిం
 చుట ఆవశ్యకము. తల్లి ఈ లక్షణములుగల తనబిడ్డకు ఇంటి
 పద్ద సయితము, ఇతరపిల్లలతోపాటు, తన అన్నదమ్ములు,
 అప్పచెల్లెండ్రతో కలిసి ఆడుకొనునట్టి పరిస్థితులను, అనగా
 అత్యంతాకర్షణీయమైన పరిస్థితులనుకల్పించాలి. ఉదా:-బిడ్డలు
 పొల్గొనునట్టి విందువినోదములు, తన బిడ్డయొక్క జన్మదినో
 త్సవము, బొమ్మలకొలుపు, ఆటపాటలు మున్నగునవి అన్న
 మాట. ఇంట్లో తన తల్లికి, తండ్రికి, తక్కిన బంధుజనులకు
 చిన్న చిన్న పనులుచేస్తూ తోడ్పడుట మొదలైనవాటికి అవకా
 శములు కల్పించాలి. ఈవిధంగా తల్లి తెలివితేటలతో ఈ
 రకం బిడ్డకు తోడ్పడినచో, తన బిడ్డ ఇంటాబయటా ఆయా
 పరిస్థితులకనువగు ప్రవర్తన నలవర్చుకొంటూ కుటుంబజీవనము
 నకూ, సంఘజీవనమునకు సిద్ధపడుతుంది.

సాధారణంగా ఈ ఈడు బిడ్డలు (2 నుండి 3 ఏండ్ల
 దాక) తమ తల్లిదండ్రులలో ఎవరినో ఒకరిని మాత్రమే అధి
 కంగా ప్రేమించునట్లు గోచరించుతుంది; తల్లినా, తండ్రినా
 అను విషయంలో ఒక్కొక్కరోక్కొక్కవిధంగా వుంటారు;
 ఒకప్పుడొకరినీ మరొకప్పుడు ఇంకొకరినీ ఎక్కువగా ప్రేమిం

చుట కలదు; కాని పై రెండు లక్షణములు తాత్కాలికమే. ప గ లు ఒ క రి నీ, రా త్రి మరొకరినీ, లేదా, కొన్ని గంటలకాలం తల్లియందు, కొన్ని గంటలసేపు తండ్రియందు అధికానురాగం వెలిబుచ్చుట కలదు. మరుసటిరోజు, లేదా, కొంతసేపటికే నారిలో మరొకవిధంగా మార్పుకలుగుట పరిపాటి. అనగా, ఈ వయస్సు బిడ్డకు ఈ విషయంలో కూడా స్థిరత్వము ఏర్పడక డోలాయమానసము గోచరించుతుంది. అయితే, ఆశూట ఎవరిని ఎక్కువగా ప్రేమిస్తుందో వారి యందు బిడ్డకు గుర్తులం ఏర్పడి, వారిసలహా సహాయములను పొందుటకు ఇష్టపడుతుంది. రాత్రులందు మాత్రవిసర్జనవిషయంలో కాని, తనకు నిద్రవచ్చినపుడుకాని తాతచుగా తల్లి తన చెంత వుండి సహాయపడాలని కోరుతుంది. కాని, ఒక్కొక్క సమయంలో తండ్రికావాలని పట్టుబట్టుతుంది. ఈ విషయమును గురించి మనశాస్త్రజ్ఞులలో వివిధాభిప్రాయములు బయలు దేరినవి. ముఖ్యమైన కొన్నిటిని మాత్రం సంక్షిప్తంగా తెలిసి కొనుట మంచిదనుకొంటాను.

తల్లిదండ్రులు పిల్లలమధ్య పరస్పరప్రేమ లింగభేదమును బట్టి పెంపొందునని కొందరు శిశుమనస్తత్వవేత్తల అభిప్రాయము. మరి కొందరు శిశుమనశాస్త్రజ్ఞులు పై అభిప్రాయమును ఖండించుతూ, బిడ్డ పుట్టిపెరుగునట్టి పరిసరపరిస్థితుల ప్రభావ ఫలితముగ, అనురాగవిషయంలో లింగభేదము కొందరు బిడ్డల విషయంలో కొంత కనిపించిననూ, అది అస్వాభావికమనీ, అందరికీ ఈ సిద్ధాంతం అన్వయించదనీ ఉద్ఘాటించి వారు. కొంత స్థూలంగా పరిశీలిద్దాము:— శిశువు జన్మించి


వప్పటినుండి ఆరు ఏండ్ల ఈడువరకు సామాన్యంగా, ఆడుబిడ్డ తన తండ్రినీ, మొగబిడ్డ తల్లిని అధికంగా ప్రేమిస్తారనీ, ఇది సహజగుణమనీ, ఏటికి సంబంధించిన మరెన్నో విషయములను, కొందరు శిశుమనస్తత్వవేత్తలు సిద్ధాంతీకరించియున్నారు.

ఇట్టి సిద్ధాంతం పొరపాటు. బిడ్డచుట్టునున్న సన్నివేశ సందర్భములు సరియైనవి కానప్పుడే ఇట్టి విచిత్రగుణం (అస్వాభావికమై పెడదానిబట్టిన చిత్రవృత్తి) తాత్కాలికంగా కొందరు బిడ్డలయందుమాత్రమే గోచరించవచ్చుననీ, అందరు బిడ్డలయందు ఇట్టి చిత్రవృత్తి ఉండదనీ ఉద్ఘాటించారు—తండ్రి ఉదయంనుండి సాయంకాలంవరకు ఇంటివద్ద వుండడు; తన వ్యవహారములను ముగించుకొని సాయంకాలం తండ్రి ఇంటికిరాగానే బిడ్డను (ఆడ మొగ వివక్షత లేకుండ) చేరదీసి, వాహ్యభికో, వింత వినోదములను తీలకించుటకో తీసుకుపోతాడు; లేదా బిడ్డతో ఆడుకుంటాడు. సాధారణంగా తల్లి తన గృహకృత్యాలలో మునిగిపోయివుంటుంది. ఇంతే కాదు. ఉదయంనుండి తండ్రిని చూడకపోవుటచే అలసయిందుకొంత క్రొత్తదనం బిడ్డకు కనిపించుతుంది. ఇట్లే మరెన్నో కారణములచేత బిడ్డ తండ్రిచేత వున్న కాలంలో అధికంగా ప్రేమ వెలిబుచ్చుతుంది. కాని, ఇట్టివాటికి వ్యతిరేక పరిస్థితులలో—అనగా—వ్యవహారప్రపంచమున పనిచేసి, అలసి వచ్చుటచేతనో, లేక కష్టనిష్ఠురములవలన ఏర్పడిన హృదయ వేదన వల్లనో తండ్రి ఇంటికివచ్చినపుడు విసుకు, చీకాకు చూపించవచ్చు. అట్టి సందర్భములలో బిడ్డ తండ్రితో అష్టాదంగా, స్వేచ్ఛగా ఆడుకోక, భయపడవచ్చును. తల్లి

తన్ను అనుక్షణం ఆదరించుతూ అనురాగం చూపెట్టుటచేత ఆమెను ఎక్కువగా ప్రేమించవచ్చు. లేదా కుటుంబంలో దారిద్ర్యం మున్నగు బాధలవల్ల లెల్లి తన సహజ సహనశక్తిని తాత్కాలికంగా కోల్పోయి చీదరించుకొన్నచో తాత్కాలికంగా బిడ్డ తల్లినిచూచి భయపడవచ్చు. లేదా, కొన్ని కుటుంబాలలో పున్న అజ్ఞానం, విశ్వర్యమదాంధత, స్త్రీలయందు నైచ్యభావము, పురుషులయందు ఉత్కృష్టభావము మున్నగు వాటితో గూడిన వాతావరణములో పెరుగునట్టి బిడ్డలు మగ, ఆడ వివక్షతలేక తల్లిని ఏవగించుకోటం, తండ్రిని పూజ్యభావంతో ప్రేమించటం తటస్థింపవచ్చును. కుటుంబపోషణకు సరిపోవునంత ద్రవ్య అధారముండి (ఉద్యోగం లేక ఏదో ఒక వృత్తివలన సంపాదించుకొను అవకాశము) చక్కవి సంస్కృతి అనగా, విద్య విజ్ఞానాలు, సంగీత సాహిత్యాలు, పరస్పర ప్రేమ, సత్సహవాసము, సానుభూతి మొదలగుపరిస్థితుల వాతావరణములమధ్య పెరుగునట్టి బిడ్డలలో సహజమైన అనురాగము, సత్ప్రవర్తన మొదలగునవి నిరాటంకంగా అభివృద్ధి చెందుతవి. అష్టయిశ్వర్యమున్నప్పటికీ సంస్కృతికీ, అన్యోన్యారాగములకును తావులేని కుటుంబములలో పెరుగు బిడ్డలలో అస్వాభావికమైన వాంఛలు, అవకతవకలుగానుండు అనురాగము, మానసికవ్యాధులు మున్నగునవి గోచరించును. అసలే అన్నానికి మలమల మాడిపోతూ, అష్టదరిద్రము ననుభవించుచున్న కుటుంబములో పుట్టి పెరుగు బిడ్డలకు మరెన్నోవిధములైన అస్వాభావిక వాంఛలు, దైహిక, మానసిక వ్యాధులు సంక్రమించవచ్చును. కాబట్టి ఇట్టి విచిత్రమైన— అనగా—అస్వాభావికమైన ప్రవర్తనలు జన్మతోపుట్టిన సహజ

గుణములనుటకన్న, బిడ్డ పెరుగు పరిసరపరిస్థితుల ఫలితముగ పెడదారిబట్టిన ప్రవర్తనలనుట సమంజసము. అనేక సుగుణ దుర్గుణములకు, సత్ప్రవర్తన. దుష్ప్రవర్తనలకు, సక్రమచిత్త ప్రవృత్తులకూ, పెడదారినిబట్టిన చిత్త ప్రవృత్తులకూ వివిధ మానసిక రోగములకూ బిడ్డ పుట్టి పెరుగుతుండే సమాజ, కుటుంబ ములయొక్క పరిసరపరిస్థితులే మూలకారణమనీ, సామాజిక ప్రవర్తన అనేది బిడ్డకు ఆరేండ్లు నిండునప్పటికే చాలవరకు పట్టుబడిపోతుందనీ మరికొందరు మనస్తత్వవేత్తలు అనేక ఏండ్లపర్యంతము బహువిధములుగ పరిశోధించి సిద్ధాంతీకరించి యున్నారు.

ఇందువలన తేలినదేమంటే, బిడ్డ సంఘజీవి. ఆడ, మొగ అను వివక్షతలేక సక్రమమార్గమున సర్వతోముఖాభివృద్ధి చెందుటకు అనువగు సంఘ కుటుంబ పరిసరపరిస్థితులు— అనగా, ఒక వైపున అష్టైశ్వర్యము, మరొకచేంప అష్టదరిద్రమునకూ, ఉత్కృష్టత నైచ్యభావములకూ, అవిద్య, అజ్ఞానములకూ తావు లేనట్టిదియు, సమస్త ప్రజలకు జీవితపోషణకు విద్య విజ్ఞానములకు సదవకాశములూ, బంధు మిత్ర ప్రేమ, సత్సహవాసము, సానుభూతి, సహకారములు విరాజిల్లునట్టి సమాజ, కుటుంబ పరిసర పరిస్థితులు ఆవశ్యకము అని వీరి సిద్ధాంతము. అట్టి పరిస్థితులు ప్రస్తుతం అందరికీ అందుబాటులో లేవు; నిజమే. కాని తల్లిదండ్రులు, ఉపాధ్యాయులు, ఇట్టి పరోక్షకృష్ట, శాస్త్రీయసిద్ధాంతములను, అనుభవజ్ఞానమునూ తెలిసికొని తమకు సాధ్యమైనంతవరకు తమ బిడ్డల సక్రమ వికాసమునకు కృషిసల్పుట అత్యంతావశ్యకము కదా!



WRAPPER PRINTED AT SWATANTRA ART PRINTERS, VIJAYAWADA-2